

**ပြည်ထောင်စုသမ္မတမြန်မာနိုင်ငံတော်**

**ပထမအကြိမ် အမျိုးသားလွှတ်တော် စတုတ္ထပုံမှန်အစည်းအဝေး**

**(၃၈)ရက်မြောက်နေ့ မှတ်တမ်း**

၁၃၇၄ ခုနှစ်၊ ဝါခေါင်လပြည့်ကျော် ၂ ရက်

( ၂၀၁၂ ခုနှစ်၊ စက်တင်ဘာလ ၃ ရက် )

[ တနင်္လာနေ့ ]

**အချိန်၊ ၁၀:၀၀။**

နေပြည်တော်ရှိ အမျိုးသားလွှတ်တော် အစည်းအဝေးခန်းမတွင် ပထမအကြိမ် အမျိုးသားလွှတ်တော် စတုတ္ထပုံမှန်အစည်းအဝေး (၃၈)ရက်မြောက်နေ့ အစီအစဉ်ကို နံနက် ၁၀:၀၀ နာရီ အချိန်၌ စတင်ကျင်းပပါသည်။

[အမျိုးသားလွှတ်တော် ဥက္ကဋ္ဌအဖြစ် ဦးခင်အောင်မြင့် က ဆောင်ရွက်ပြီး၊ အခမ်းအနားမှူး အဖြစ် ဦးသိန်းမော်၊ ညွှန်ကြားရေးမှူး လွှတ်တော်ရုံး က ဆောင်ရွက်ပါသည်။]

**အမျိုးသားလွှတ်တော် ဥက္ကဋ္ဌ နေရာယူခြင်း**

**အချိန်၊ ၁၀:၀၁။**

**အခမ်းအနားမှူး။** ။ အမျိုးသားလွှတ်တော်ကိုယ်စားလှယ်များခင်ဗျား။ ယခု အချိန်ကစပြီး ပြည်ထောင်စုသမ္မတ မြန်မာနိုင်ငံတော် ပထမအကြိမ် အမျိုးသားလွှတ်တော် စတုတ္ထပုံမှန် အစည်းအဝေးရဲ့ (၃၈)ရက်မြောက်နေ့ အစီအစဉ် စတင်ပါတော့မယ်။

အမျိုးသားလွှတ်တော် ဥက္ကဋ္ဌကြီး ကြွရောက်လာပါပြီခင်ဗျား။

[အမျိုးသားလွှတ်တော်ဥက္ကဋ္ဌ သည် ဥက္ကဋ္ဌ အတွက် သတ်မှတ်ထားသည့်စင်မြင့်ပေါ်သို့ ကြွရောက်နေရာယူပါသည်။]

အခမ်းအနားမှူး။

။ အားလုံးထိုင်နိုင်ကြပါပြီခင်ဗျား။

**အမျိုးသားလွှတ်တော် အစည်းအဝေးအထမြောက်ကြောင်းနှင့်**

**စတင်ကျင်းပကြောင်းကြေညာခြင်း**

အချိန်၊ ၁၀:၀၂။

**ဥက္ကဋ္ဌ။**

။အမျိုးသားလွှတ်တော် ကိုယ်စားလှယ်များခင်ဗျား။ ဒီကနေ့ကျင်းပတဲ့

ပထမအကြိမ် အမျိုးသားလွှတ်တော် စတင်ပုံမှန် အစည်းအဝေး (၃၈)ရက်မြောက်နေ့မှာ အမျိုးသားလွှတ်တော်ကိုယ်စားလှယ်များ စိစစ်ရေးကော်မတီရဲ့တင်ပြချက်အရ အစည်းအဝေး သို့ တက်ရောက်ခွင့်ရှိတဲ့ကိုယ်စားလှယ်ဦးရေ စုစုပေါင်း (၂၂၂)ဦးရှိပြီး ဒီကနေ့အစည်းအဝေး ကို ( ၂၀၀ )ဦး တက်ရောက်ပါတယ်။

အစည်းအဝေးသို့ တက်ရောက်ခွင့်ရှိတဲ့ အမျိုးသားလွှတ်တော် ကိုယ်စားလှယ်ဦးရေ စုစုပေါင်း၏ (၉၀.၀၉) ရာခိုင်နှုန်းရှိပြီး တက်ရောက်တဲ့ ကိုယ်စားလှယ်ဦးရေဟာ အစည်းအဝေး အထမြောက်ရန်လိုအပ်တဲ့ကိုယ်စားလှယ်ဦးရေသုံးပုံတစ်ပုံထက်ကျော်လွန်တဲ့အတွက် အမျိုးသား လွှတ်တော်ဆိုင်ရာ ဥပဒေပုဒ်မ ၄၀ နဲ့ နည်းဥပဒေ ၂၀(ခ)တို့အရ အစည်းအဝေး အထမြောက် ကြောင်းနဲ့ အမျိုးသားလွှတ်တော်ဆိုင်ရာ နည်းဥပဒေ ၂၁၊ နည်းဥပဒေခွဲ (က) နဲ့(ဂ) တို့အရ အစည်းအဝေး စတင်ကျင်းပကြောင်း ကြေညာပါတယ်။ (ဩဘာသံများ)

**အစည်းအဝေးအစီအစဉ် ဖြန့်ဝေထားကြောင်းတင်ပြခြင်း**

အချိန်၊ ၁၀:၀၃။

**ဥက္ကဋ္ဌ။**

။အမျိုးသားလွှတ်တော် ကိုယ်စားလှယ်များခင်ဗျား။ အမျိုးသား

လွှတ်တော်ဆိုင်ရာ နည်းဥပဒေ ၄ ၊ နည်းဥပဒေခွဲ (ခ)အရ ပထမအကြိမ် အမျိုးသားလွှတ်တော် စတင်ပုံမှန်အစည်းအဝေးရဲ့ (၃၈) ရက်မြောက်နေ့ အစီအစဉ်ကို အမျိုးသားလွှတ်တော် ကိုယ်စားလှယ်များထံ ကြိုတင်ဖြန့်ဝေထားပြီး ဖြစ်ပါတယ်။

**အမျိုးသားလွှတ်တော် ကိုယ်စားလှယ်များ  
ခွင့်ပန်ကြားခြင်း**

အချိန်၊ ၁၀:၀၄။

**ဥက္ကဋ္ဌ။** ။ အမျိုးသားလွှတ်တော် ဆိုင်ရာနည်းဥပဒေ ၄၊ နည်းဥပဒေခွဲ (၈)၊ နည်းဥပဒေခွဲငယ်(၁)အရ ခွင့်ပန်ကြားတဲ့ လွှတ်တော် ကိုယ်စားလှယ်နဲ့ပတ်သက်လို့ အချိန်ကို ငဲ့ညှာတဲ့အနေနဲ့ ဇယားနဲ့ဖတ်ကြားပြပါမယ်။

ဦးအောင်ထွန်း၊ မကွေး (၁၁)၊ ဦးစိုးဝင်း၊ ဧရာဝတီ (၂)၊ ဦးစောအုန်း၊ မွန် (၉)၊ ဦးခမ်ဆွင်းမုန်၊ ချင်း (၅)၊ ဦးကော်ရိုင်း၊ ကယား (၉)၊ ဦးတင်မောင်ဝင်း၊ မန္တလေး(၃)၊ ဒေါက်တာစိုးထွန်း၊ မန္တလေး (၁)၊ ဦးသက်လင်း၊ ဧရာဝတီ (၈)၊ ဦးလျှူကွယ်ရှိ၊ ရှမ်း (၁၁)၊ ဦးဌေးမောင်၊ မန္တလေး (၁၂)၊ ဦးစံပြည့်၊ ကချင် (၇)၊ ဦးဝီလ်ဆင်မိုး၊ ရှမ်း (၇)၊ ဒေါက်တာလှသိန်း၊ မွန်(၆)၊ ဦးထွန်းကျော်၊ ရှမ်း(၁၀)၊ ဦးစောအေးမြိုင်၊ ကရင် (၈)၊ ဦးစောငြိမ်းသင်၊ ကရင် (၃)၊ ဦးစောထွန်းမြအောင်၊ ကရင် (၅)၊ ဗိုလ်မှူးကြီးနေမျိုးအောင်၊ ဗိုလ်မှူးဝင်းမြင့်ထွန်း၊ ဗိုလ်မှူးကျော်နုမော် တပ်မတော်သားကိုယ်စားလှယ် တို့ဖြစ်ပါတယ်။

**ဥက္ကဋ္ဌ။** ။ ယခုတင်ပြခဲ့တဲ့ ခွင့်ပန်ကြားချက်များကို ခွင့်ပြုဖို့ လွှတ်တော်က သဘောတူပါသလား ခင်ဗျား။

[သုံးကြိမ်တိုင်တိုင်မေးမြန်းပါသည်။ လွှတ်တော်က သဘောတူပါသည်။]

သဘောတူတဲ့အတွက် ခွင့်ပန်ကြားချက်များကို လွှတ်တော်က ခွင့်ပြုကြောင်းကြေညာ ပါတယ်။ (ဩဘာသံများ)

**အမျိုးသားလွှတ်တော် ကိုယ်စားလှယ်များ အစည်းအဝေး တက်ရောက်မှု  
အခြေအနေကို မှတ်တမ်းတင်ခြင်း**

အချိန်၊ ၁၀:၀၉။

**ဥက္ကဋ္ဌ။** ။ အမျိုးသားလွှတ်တော် ကိုယ်စားလှယ်များခင်ဗျား။ ဒီကနေ့ ပထမအကြိမ် အမျိုးသားလွှတ်တော် စတင်ပုံမှန်အစည်းအဝေး (၃၈) ရက်မြောက်နေ့ကို

တက်ရောက်ခွင့်ရှိတဲ့ အမျိုးသားလွှတ်တော် ကိုယ်စားလှယ်ဦးရေမှာ (၂၂၂)ဦး၊ ယခင်က ခွင့်ပန်ကြားသဖြင့် ခွင့်ပြုထားသူ (၂)ဦး၊ ယနေ့ ခွင့်ပန်ကြားသဖြင့် ခွင့်ပြုထားသူ (၂၀)ဦး ဖြစ်၍ လွှတ်တော်က စုစုပေါင်း ခွင့်ပြုထားသူ (၂၂) ဦး ဖြစ်ပြီး ခွင့်မဲ့ ပျက်ကွက်သူမရှိပါ။

အမျိုးသားလွှတ်တော်ဆိုင်ရာ နည်းဥပဒေ ၄၊ နည်းဥပဒေခွဲ(၈)၊ နည်းဥပဒေ ခွဲငယ် (၂) အရ ယခုလွှတ်တော်ကိုယ်စားလှယ်များ အစည်းအဝေးတက်ရောက်မှု အခြေအနေတင်ပြချက်ကို အမျိုးသားလွှတ်တော်ရဲ့ အတည်ပြုချက်ရယူပါမယ်။

အမျိုးသားလွှတ်တော် ကိုယ်စားလှယ်များ အစည်းအဝေး တက်ရောက်မှု အခြေအနေ တင်ပြချက်ကို လွှတ်တော်က အတည်ပြုပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က အတည်ပြုပါသည်။]

**ဥက္ကဋ္ဌ။** ။လွှတ်တော်က အတည်ပြုတဲ့အတွက် အမျိုးသားလွှတ်တော် ကိုယ်စားလှယ်များ အစည်းအဝေးတက်ရောက်မှု အခြေအနေကို အမျိုးသားလွှတ်တော်က အတည်ပြုမှတ်တမ်းတင်ကြောင်း ကြေညာပါတယ်။ (ဩဘာသံများ)

**အမျိုးသားလွှတ်တော်ဥက္ကဋ္ဌက လွှတ်တော်ကော်မတီများ ပြင်ဆင်ဖွဲ့စည်းခြင်းအတွက် ပြင်ဆင်ဖွဲ့စည်းမည့် ကော်မတီများတွင် ပါဝင်သည့် ကော်မတီဥက္ကဋ္ဌ၊ အတွင်းရေးမှူးနှင့် အဖွဲ့ဝင်တို့၏ အမည်စာရင်းကိုအမျိုးသားလွှတ်တော်သို့ တင်ပြခြင်းနှင့် အမျိုးသားလွှတ်တော်၏ အတည်ပြုချက် ရယူခြင်း**

အချိန်၊ ၁၀:၁၀။

**ဥက္ကဋ္ဌ။** ။ အစီအစဉ်(၅)ဖြစ်ပါတယ်။ အမျိုးသားလွှတ်တော် ကိုယ်စားလှယ် များခင်ဗျား။ အမျိုးသားလွှတ်တော်ဆိုင်ရာ ဥပဒေ ပုဒ်မ ၂၁(က) ၊ နည်းဥပဒေများ ၃၃(က) နှင့် ၄၀ တို့အရ ဖွဲ့စည်းထား သော ဥပဒေကြမ်းကော်မတီကို ပြင်ဆင် ဖွဲ့စည်းမှာ ဖြစ်ပါတယ် ။ ပြင်ဆင်ဖွဲ့စည်းမည့် ဥပဒေကြမ်း ကော်မတီဝင်များရဲ့ စာရင်းကို ကြိုတင်ဖြန့်ဝေထားပြီး ဖြစ်ပါတယ်။ ရပြီနော်၊ ပြင်ဆင်ဖွဲ့ စည်းမည့် ပြည်သူ့ငွေစာရင်းကော်မတီဝင်များရဲ့ အမည်စာရင်း ကိုလည်း ကြိုတင်ဖြန့်ဝေထားပြီး ဖြစ်ပါတယ်။ ပြင်ဆင်ဖွဲ့စည်းမည့် လွှတ်တော်အခွင့်အရေး ကော်မတီဝင်များရဲ့ အမည်စာရင်းကိုလည်း ကြိုတင်ဖြန့်ဝေထားပြီး ဖြစ်ပါတယ်။ ပြင်ဆင်

ဖွဲ့စည်းမယ့် အစိုးရ ၏ အာ မခံချက်များ၊ ကတိများ နှင့် တာဝန်ခံချက်များ စိစစ်ရေး ကော်မတီ ဝင်များရဲ့ အမည်စာရင်းကိုလည်း ကြိုတင် ဖြန့်ဝေထားပြီးဖြစ်ပါတယ်။ ပြင်ဆင် ဖွဲ့စည်းမယ့် တိုင်းရင်းသားရေးရာကော်မတီဝင်များရဲ့ အမည်စာရင်းကိုလည်း ဖြန့်ဝေထားပြီး ဖြစ်ပါတယ်။ ပြင်ဆင်ဖွဲ့စည်းမယ့် နိုင်ငံသားများ၏ မူလအခွင့်အရေး၊ ဒီမိုကရေစီအရေး နှင့် လူ့အခွင့် အရေးဆိုင်ရာကော်မတီဝင်များရဲ့ အမည်စာရင်းကိုလည်း ကြိုတင်ဖြန့်ဝေထားပြီး ဖြစ်ပါတယ်။ ပြင်ဆင်ဖွဲ့စည်းမယ့် အမျိုးသား စီမံကိန်းရေးရာကော်မတီဝင်များရဲ့ အမည်စာရင်း ကို ဖြန့်ဝေထားဖြစ်ပါတယ်။ ငွေရေးကြေးရေးနှင့် အခွန်အကောက်ဆိုင်ရာ ကော်မတီဝင်များရဲ့ အမည်စာရင်းကိုလည်း ကြိုတင်ဖြန့်ဝေထား ပြီးဖြစ်ပါတယ်။ စီးပွားရေးနှင့် ကူးသန်း ရောင်းဝယ် ရေးဆိုင်ရာ ကော်မတီရဲ့ ပြင်ဆင်ဖွဲ့စည်းတဲ့ အမည်စာရင်းကိုလည်း ဖြန့်ဝေ ထားပြီးဖြစ်ပါတယ်။ ပညာရေး၊ ကျန်းမာ ရေးနှင့် ယဉ်ကျေးမှုဆိုင်ရာကော်မတီဝင်များရဲ့ အမည်စာရင်းကိုလည်း ဖြန့်ဝေထားပြီး ဖြစ်ပါတယ်။ ပြင်ဆင် ဖွဲ့စည်းမယ့် အမျိုးသမီးနှင့် ကလေးသူငယ်ဆိုင်ရာ ကော်မတီဝင်များရဲ့ အမည်စာရင်းကိုလည်း ဖြန့်ဝေထားပြီး ဖြစ်ပါတယ်။

ပြင်ဆင်ဖွဲ့စည်းမယ့် ပြည်သူတို့၏ တိုင် ကြားစာနှင့် အသနားခံစာဆိုင်ရာ ကော်မတီ ဝင်များရဲ့ အမည်စာရင်းကိုလည်း ဖြန့်ဝေထား ပြီး ဖြစ်ပါတယ်။ ပြင်ဆင်ဖွဲ့စည်းမယ့် နိုင်ငံတကာ ဆက်ဆံရေးရာ ကော်မတီဝင်များရဲ့ အမည်စာရင်းကိုလည်း ဖြန့်ဝေထားပြီး ဖြစ်ပါတယ်။

တောင်သူလယ်သမားနှင့် ပြည်တွင်းပြည်ပ အလုပ်သမားဆိုင်ရာ ကော်မတီကို ပြည်တွင်း/ ပြည်ပအလုပ်သမားဆိုင်ရာကော်မတီနှင့် တောင်သူလယ်သမားရေးရာ ကော်မတီ အဖြစ် တိုးချဲ့ ဖွဲ့စည်းမှာ ဖြစ်ပါတယ်။

ပြည်တွင်း/ပြည်ပ အလုပ်သမားဆိုင် ရာ ကော်မတီဝင်ရဲ့ အမည်စာရင်း ကတော့ - ဒေါက်တာမြင့်ကြည်၊ ရန်ကုန် (၈)၊ ဦးစိုင်းမြမောင်၊ ကချင် (၁၀)၊ ဦးကံညွန့် စစ်ကိုင်း (၅)၊ ဦးဖိုးဇော်၊ ပဲခူး (၂)၊ ဦးသော်ဇင်ဦး၊ မကွေး (၉)၊ ဦးဝင်းမောင်၊ မန္တလေး (၄)၊ ဒေါက်တာကျော်သိန်း၊ မွန် (၄)၊ ဒေါ်ခင်ဝိုင်းကြည်၊ ရန်ကုန် (၁)၊ ဦးဖုန်းမြင့်အောင်၊ ရန်ကုန် (၃)၊ ဦးဆွေအောင်၊ ရန်ကုန် (၁၂)၊ ဦးထွန်းကျော်(ခ)ဦးအိုက်ကျော်၊ ရှမ်း (၁၀)၊ ဦးစိုးဟန်လင်း၊ ဧရာဝတီ (၁)၊ ဗိုလ်မှူးအောင်မြင့်ဟန်၊ တပ်မတော်သား၊ ဗိုလ်မှူးဝင်းသိန်း၊ တပ်မတော်သား၊ ဦးစောမော်ထွန်း၊ ပဲခူး(၁) တို့ ဖြစ်ပါတယ်။



လွတ်တော်က အတည်ပြုတဲ့အတွက် ပြင်ဆင်ဖွဲ့စည်းမည့် ကော်မတီ အသီးသီးတွင် ပါဝင်သည့် ကော်မတီ ဥက္ကဋ္ဌ၊ အတွင်းရေးမှူးနှင့် အဖွဲ့ဝင်များရဲ့ အမည်စာရင်းကို အတည်ပြု ကြောင်း ကြေညာပါတယ်။ (ဩဘာသံများ)

**ကြယ်ပွင့်ပြထားသည့် မေးခွန်းများကို သက်ဆိုင်ရာ အမျိုးသားလွတ်တော် ကိုယ်စားလှယ်များက မေးမြန်းခြင်း နှင့် သက်ဆိုင်ရာ ပြည်ထောင်စုအဆင့် အဖွဲ့အစည်းဝင်များက ဖြေကြားခြင်း**

အချိန်၊ ၁၀:၁၆။

**ဥက္ကဋ္ဌ ။** ။အစီအစဉ်(၆)ဖြစ်ပါတယ်။ အမျိုးသားလွတ်တော် ကိုယ်စားလှယ်များ ခင်ဗျား ။ လွတ်တော်သို့ အမျိုးသားလွတ်တော် ကိုယ်စားလှယ်များက မေးမြန်းထားတဲ့ ကြယ်ပွင့်ပြထားသောမေးခွန်းများကို မေးမြန်းခြင်းနဲ့ ဖြေကြားခြင်း အစီအစဉ်ကို ဆောင်ရွက်မှာ ဖြစ်ပါ တယ်။

နိုင်ငံတော်အဆင့် စီမံကိန်းများနှင့် အစိုးရပရောဂျက်များတွင် ပုဂ္ဂလိက လုပ်ငန်းရှင်များကို လုပ်ငန်းအပ်နှံ ဆောင်ရွက်ရာတွင် ကုမ္ပဏီအစုအဖွဲ့၊ လူပုဂ္ဂိုလ်တစ်ဦးတစ်ယောက်ကို သာ အများပြည်သူ မသိရှိလိုက်ရဘဲ လုပ်ငန်း အပ်နှံမှုမရှိစေရေးနှင့် ပွင့်လင်းထင်သာမှုရှိစွာဖြင့် မျှတစွာယှဉ်ပြိုင်လျှောက်ထားခွင့်ပြုနိုင်ရေးအတွက် စိစစ်အရေးယူ ဆောင်ရွက်ပေးရန် နှင့် စပ်လျဉ်းသည့် မေးခွန်း

အချိန်၊ ၁၀:၁၆။

**ဥက္ကဋ္ဌ ။** ။ ယခု ရန်ကုန်တိုင်းဒေသကြီး မဲဆန္ဒနယ်အမှတ် (၄)မှ ဒေါက်တာ မြတ်ဉာဏစိုး က နိုင်ငံတော်အဆင့် စီမံကိန်းများနှင့် အစိုးရပရောဂျက်များတွင် ပုဂ္ဂလိက လုပ်ငန်းရှင်များကို လုပ်ငန်းအပ်နှံ ဆောင်ရွက်ရာတွင် ကု မ္ပဏီအစုအဖွဲ့၊ လူပုဂ္ဂိုလ်တစ်ဦး တစ်ယောက်ကိုသာ အများ ပြည်သူ မသိရှိလိုက်ရဘဲ လုပ်ငန်း အပ်နှံမှုမရှိစေရေးနှင့် ပွင့်လင်း ထင်သာမှုရှိစွာဖြင့်မျှတစွာယှဉ်ပြိုင်လျှောက်ထားခွင့်ပြုနိုင်ရေးအတွက်စိစစ်အရေးယူ ဆောင်ရွက် ပေးရန် နှင့် စပ်လျဉ်းတဲ့ မေးခွန်းကို မေးမြန်းဖို့ ဖြစ်ပါတယ်။

အချိန်၊ ၁၀:၁၆။

**ဒေါက်တာမြတ်ဉာဏစိုး၊ ရန်ကုန်တိုင်းဒေသကြီးမဲဆန္ဒနယ်အမှတ်(၄)။** ။လေးစား

အပ်ပါသော အမျိုးသားလွှတ်တော် ဥက္ကဋ္ဌကြီးနှင့်တကွသော အမျိုးသားလွှတ်တော် ကိုယ်စားလှယ်များအားလုံး၊ ကော်မရှင် အဖွဲ့ဝင်၊ ပညာရှင် ကြီးများအားလုံးနှင့် ဒုတိယဝန်ကြီးများ ကို မင်္ဂလာပါလို့ ဦးစွာနှုတ်ခွန်း ဆက်သအပ်ပါတယ်ခင်ဗျား။ ဥက္ကဋ္ဌကြီးခင်ဗျား။ မေးခွန်း မေးမြန်းခင်မှာ မေးခွန်းမေးမြန်းခြင်းနဲ့ ပတ်သက်ပြီးတော့ အတွေ့အကြုံလေးတစ်ခု ဥက္ကဋ္ဌကြီးမှ တစ်ဆင့် တင်ပြခွင့်ပြုပါခင်ဗျား။ ကျွန်တော်တို့ အိန္ဒိယနိုင်ငံ၊ အောက်လွှတ်တော်(LOK SABHA) မှာ သွားရောက် လေ့လာစဉ် အခါတုန်းကဆိုရင် မေးခွန်း မေးမြန်းတဲ့အခါမှာ အချိန်ကို သက်သာ အောင်လို့ မေးခွန်းတွေကလည်း ကြိုတင်ဝေငှထားပြီး ဖြစ်ပါတယ်။

ဥပမာမေးမြန်းတဲ့အခါကျရင် မေးခွန်း အမှတ်စဉ် နံပါတ်ဘယ်လောက်ဆိုပြီးတော့ပဲ ခေါ်ပြီးတော့ မေးမြန်းရုံဖြစ်ပါတယ်။ ဘာကို အဓိက တင်ပြချင်တာလည်းဆိုရင် ကျွန်တော် တို့ မေးခွန်းများ မေးမြန်းတဲ့ အခါမှာ အကျိုးအကြောင်းဖော်ပြချက်တွေကို အရှည်ကြီး ရှင်းနေမယ် ဆိုရင် ဒါဟာ လွှတ်တော်ရဲ့အချိန်တွေကို တော်တော်လေးမှ ထိခိုက်ပါတယ်ခင်ဗျ။ ဒါကြောင့်မို့လို့ သူများနိုင်ငံက လွှတ်တော်မှာ ကျင့်သုံးတာကတော့ အချိန်ကို တိုတိုကျဉ်းကျဉ်းဖြစ် အောင်လို့ ကျင့်သုံးတဲ့စနစ်ကလေးကို တင်ပြတာပါခင်ဗျား ။ ဒါက သူတို့ရဲ့နည်းဥပဒေထဲမှာလည်း ထည့်သွင်း -----

**ဥက္ကဋ္ဌ။** ။ ပုံတူကူးချဖို့အတွက် မဟုတ်ပါဘူး ။ ဒီမှာ ကျန်တဲ့ ကိုယ်စားလှယ် တွေလည်း သိရှိဖို့နဲ့ နိုင်ငံသားတွေ သိရှိဖို့လိုတဲ့အတွက် မိမိလွှတ်တော်ရဲ့ ပြဋ္ဌာန်းထားတဲ့ ဥပဒေ၊ နည်းဥပဒေတွေအတိုင်း ဆောင်ရွက်ဖို့ပဲ ဖြစ်ပါတယ်။

**ဒေါက်တာမြတ်ဉာဏစိုး၊ ရန်ကုန်တိုင်းဒေသကြီး မဲဆန္ဒနယ်အမှတ်(၄)။** ။ဟုတ်ကဲ့ပါ

ဥက္ကဋ္ဌကြီးခင်ဗျား။ ကျေးဇူးတင်ပါတယ်။ ဥက္ကဋ္ဌကြီး ခင်ဗျား။ အဲ ဒီတော့ မေးခွန်းကတော့ ကျွန်တော်တို့ ဖွဲ့စည်းပုံအခြေခံဥပဒေပုဒ်မ ၃၆(ခ)မှာ စီးပွားရေးလုပ်ငန်းများတွင် တရားသဖြင့် ယှဉ်ပြိုင်ခြင်းကို ပျက်ပြားစေရန် တစ်ဦးတစ်ယောက်က ဖြစ်စေ၊ အစုအဖွဲ့ကဖြစ်စေ၊ လက်ဝါးကြီး အုပ်ဆောင်ရွက်မှု သို့မဟုတ် ဈေးကစားမှုပြုခြင်းဖြင့် အများပြည်သူ တို့၏ အကျိုးစီးပွားထိခိုက် နစ်နာစေခြင်းမှ ကာကွယ်တားဆီး မည် ဆိုပြီးတော့ ပါပါတယ်။ အဲဒီတော့ ကျွန်တော်တို့ အစိုးရ

နိုင်ငံတော်အဆင့်စီမံကိန်းတွေ၊ Project တွေ၊ နောက်ပြီးတဲ့အခါကျတော့ ကျွန်တော်တို့ ဒေသဆိုင်ရာ စီမံကိန်းတွေ၊ လမ်းတံတားတွေကအစ အပ်နှံဆောင်ရွက်တဲ့အခါမှာ တင်ဒါ ခေါ်ယူခြင်း၊ (Tender System) နဲ့ ဆောင်ရွက်ပါတယ်။ ဆောင်ရွက်တဲ့အခါမှာ အချို့အချို့ သော ကျွန်တော် ဒီနေရာမှာ ဥပမာတွေ မတင်ပြတော့ပါဘူး။ ဒါကတော့ အိမ်ရာ၊ ကျွန်တော်တို့ ဖွံ့ဖြိုးရေးစီမံကိန်းကြီးတွေ၊ နော် တကယ့်စီမံကိန်းအကြီးကြီးတွေကနေပြီးတော့ နောက်ဆုံး လမ်း၊ တံတား B.O.T စနစ်ဆောင်ရွက်တာက အဆုံးအကုန်ပါဝင်ပါတယ်။

ဒီလိုဆောင်ရွက်တဲ့နေရာမှာ အချို့ အချို့သော စီမံကိန်းတွေကို ပုဂ္ဂလိ ကကို လုပ်ငန်း အပ်နှံ ဆောင်ရွက်တဲ့အခါမှာ ပြည်တွင်း၊ ပြည်ပလုပ်ငန်းရှင်တွေ အကုန်ပါ ပါတယ်။ ဒီလို ဆောင်ရွက်တဲ့ အခါမှာ ပြည်သူတွေ မသိရှိလိုက်ရဘဲ နဲ့ ဆောင်ရွက်ခဲ့တဲ့ ဖြစ်စဉ်တွေ ပြီးခဲ့တဲ့ အစိုးရလက်ထက်တုန်း က ရှိခဲ့ပါတယ် ခင်ဗျား။ ဒါကြောင့်မို့လို့ အခု ပြည်ထောင်စုအစိုးရသစ် က တာဝန်ယူပြီးတော့ ဆောင်ရွက်တဲ့ အချိန်မှာ ဒီလိုဖြစ်စဉ် မျိုးတွေ မဖြစ်အောင်လို့ ဘယ်လို စီမံ ဆောင်ရွက်ထားလဲဆိုတာကို အများပြည်သူအကျိုးငှာ သိရှိချင်တဲ့အတွက်ကြောင့်မို့လို့ ဒီမေးခွန်းကို မေးမြန်းရခြင်းဖြစ်ပါတယ် ဥက္ကဋ္ဌကြီး ခင်ဗျား။

မေးမြန်းမယ့် မေးခွန်းကတော့ နိုင်ငံတော်အဆင့် စီမံကိန်း များနှင့် အစိုးရ ပရောဂျက် များတွင် ပုဂ္ဂလိကလုပ်ငန်းရှင်များကို လုပ်ငန်းအပ်နှံဆောင်ရွက်ရာတွင် ကုမ္ပဏီအစုအဖွဲ့၊ လူပုဂ္ဂိုလ်တစ်ဦးတစ်ယောက်ကိုသာ အများပြည်သူ မသိရှိလိုက်ရဘဲ လုပ်ငန်းအပ်နှံမှုမရှိစေရေး နှင့် ပွင့်လင်းထင်သာမှုရှိစွာဖြင့် မျှ တစွာယှဉ်ပြိုင်လျှောက်ထားခွင့်ပြုနိုင်ရေးအတွက် စိစစ် အရေးယူဆောင်ရွက်ပေးရန် နိုင်ငံတော်အစိုးရတွင် အစီအစဉ် ရှိ /မရှိ နဲ့ ရှိပါက မည်သို့ စိစစ်ဆောင်ရွက်ထားသည်ကို သိရှိလိုပါသဖြင့် ဥက္ကဋ္ဌကြီးမှ တစ်ဆင့် လေးစားစွာ ဖြင့် မေးမြန်း အပ်ပါတယ်ခင်ဗျား။ ကျေးဇူးတင်ပါတယ်။

အချိန်၊ ၁၀:၂၀။

**ဥက္ကဋ္ဌ။** ။ မေးခွန်းနဲ့ ပတ်သက်ပြီး အမျိုးသားစီမံကိန်းနှင့် စီးပွားရေးဖွံ့ဖြိုး တိုးတက်မှုဝန်ကြီးဌာန၊ ဒုတိယဝန်ကြီးက ဖြေကြားဖို့ ဖြစ်ပါတယ်။

ဖြေကြားချက်

အချိန်၊ ၁၀:၂၀။

ဒေါက်တာကံဇော်( ဒုတိယဝန်ကြီး၊ အမျိုးသားစီမံကိန်းနှင့် စီးပွားရေးဖွံ့ဖြိုးတိုးတက်မှု ဝန်ကြီးဌာန) ။ ။ လေးစားအပ်ပါသော အမျိုးသားလွှတ်တော် ဥက္ကဋ္ဌကြီးနှင့် တကွ အမျိုးသားလွှတ်တော် ကိုယ်စားလှယ်ကြီးများနှင့် အထူးဖိတ်ကြားခံရသော ပုဂ္ဂိုလ်များကို ကျွန်တော် ဤနေရာမှ နေ၍ မင်္ဂလာပါလို့ နှုတ်ခွန်းဆက်သအပ်ပါတယ် ခင်ဗျား။ လေးစားအပ်ပါသော အမျိုးသားလွှတ်တော် ဥက္ကဋ္ဌကြီးခင်ဗျား။ ကျွန်တော် အချိန်ကိုင်ညွှာသောအား ဖြင့် ဒီမေးခွန်းကို ကျွန်တော် ပြန်ပြီးတော့ ဒေါက်တာမြတ်ဉာဏစိုး တင်သွင်းတဲ့ မေးခွန်းကို ပြန်ပြီးတော့ မဖတ်ပြတော့ ပါဘူးခင်ဗျား။ ဒေါက်တာမြတ်ဉာဏစိုး အခုတင်သွင်းတဲ့ မေးခွန်း ပုံစံမျိုးအတိုင်းပဲ သဘော သဘာဝတူညီတဲ့ မေးခွန်းတစ်ရပ်ကိုလည်း ကျွန်တော်တို့ ပြည်သူ့ လွှတ်တော် ဒုတိယအကြိမ် ပုံမှန်အစည်းအဝေးမှာ မိုင်းရှူးမြို့နယ်၊ ပြည်သူ့လွှတ်တော် ကိုယ်စားလှယ် ဦးကျော်တင့်ရွှေကလည်း မေးမြန်းထားပြီး ဖြစ်ပါတယ် ခင်ဗျား။

ဒီဖြစ်ရပ်မျိုးမေးမြန်းထားပြီးတဲ့အတွက် ကျွန်တော်တို့ဆီကလည်း ဖြေကြား ထားပြီး ဖြစ်ပါတယ် ခင်ဗျား။ အလားတူမေးခွန်းမျိုးကိုလည်း ၊ အခုဒေါက်တာမြတ်ဉာဏစိုး တင်ပြတဲ့ မေးထားတဲ့ မေးခွန်းကို ကျွန်တော့် အနေနဲ့ပြန်ပြီးတော့ ပြောမယ်ဆိုလို့ရုံ ရင် ကျွန်တော့်အနေနဲ့ ရှုထောင့်သုံးခုကနေပြီးတော့ ပြောချင်ပါတယ် ခင်ဗျား။ ရှုထောင့်တစ်ခုကတော့ ဥပဒေရေးရာ ရှုထောင့်ဖြစ်ပြီးတော့ နောက်ထပ်ရှုထောင့်တစ်ခုကတော့ နိုင်ငံတော်ရဲ့ မူဝါဒရေးရာ ရှုထောင့် ဖြစ်ပြီးတော့ နောက်တစ်ခုကတော့ ထိ ရောက်မှု ရှိ /မရှိ ဆိုတဲ့ Enforcement ပိုင်းကနေ ကျွန်တော့် အနေနဲ့ဖြေကြားချင်ပါတယ် ခင်ဗျား။ စတင်အနေနဲ့ ဒေါက်တာမြတ်ဉာဏစိုး ပြောထားပြီးတဲ့ အတိုင်းပဲ ကျွန်တော်တို့ ဒီဖွဲ့စည်းပုံအခြေခံဥပဒေမှာလည်း ပြဋ္ဌာန်းထားပြီး ဖြစ်ပါတယ်။ အဓိက ဖွဲ့စည်းပုံအခြေခံဥပဒေမှာ ပြဋ္ဌာန်းထားတဲ့အချက်ကတော့ တရားသဖြင့် ယှဉ်ပြိုင်ခြင်းဆိုတဲ့ (Fair Competition) ကို အဓိကထားပြီးတော့ ပြောထားတာ ဖြစ်ပါတယ် ခင်ဗျား။

အဲဒီအပိုဒ်တင်မဟုတ်ဘဲနဲ့၊ ပုဒ်မ နံပါတ် ၃၆(ခ) အပိုဒ်တင်မဟုတ်ဘဲနဲ့ ဖွဲ့စည်းပုံ အခြေခံဥပဒေမှာပဲ ပုဒ်မ နံပါတ် ၃၄၉ မှာလည်း နိုင်ငံသားများ သည် ပြည်သူ့ဝန်ထမ်း တာဝန်ထမ်းဆောင်မှု၊ အလုပ်လုပ်ကိုင်မှု၊ ကုန်သွယ်ရောင်းဝယ်ဖောက်ကားမှု၊ စီးပွားရေး

လုပ်ငန်းများလုပ်ကိုင်မှု၊ အတတ်ပညာနှင့် အသက်မွေးဝမ်းကျောင်း မှု၊ ဝိဇ္ဇာပညာ၊ သိပ္ပံပညာနှင့် နည်းပညာရပ်များ ရှာဖွေဖော်ထုတ်မှု လုပ်ငန်းများကို လုပ်ကိုင်ဆောင်ရွက် ရာတွင် တူညီသော အခွင့်အရေး ရရှိစေ ရမည်ဟု ပြဋ္ဌာန်း ထားပြီးဖြစ်ပါတယ်။ တူညီသော အခွင့်အရေးဆိုတာ ကတော့ Equal Opportunity ရရှိအောင်လို့ ပေးထားတာဖြစ်ပါတယ်။ အဲဒါကြောင့်မို့လို့ ဒီကျွန်တော်တို့ ဖွဲ့စည်းပုံအခြေခံဥပဒေကနေပြီးတော့ Fair Competition လို့ခေါ်တဲ့ တရားသဖြင့် ယှဉ်ပြိုင်နိုင်မှုနှင့် တူညီသောအခွင့်အရေးလို့ခေါ်တဲ့ ကျွန်တော်တို့ Equal Opportunity ကို ရရှိအောင်လို့ ဖွဲ့စည်းပုံအခြေခံဥပဒေမှာ အတိအလင်း ဖော်ပြထားပြီး ဖြစ်ပါတယ်ခင်ဗျား ။

နိုင်ငံတော်မူဝါဒများအနေနဲ့ကတော့ ကျွန်တော်တို့ ၂၀၁၁ခုနှစ်၊ ဩဂုတ်လ (၂၂)ရက်နေ့ မှာ ပထမအကြိမ် ပြည်သူ့ လွှတ်တော် ဒုတိယပုံမှန်အစည်းအဝေး ပထမနေ့မှာ နိုင်ငံတော်သမ္မတကြီးကိုယ်တိုင် ဒါကလည်း လူတိုင်းသိပြီးသားဖြစ်ပါလိမ့်မယ်။ နိုင်ငံတော် သမ္မတကြီး ကိုယ်တိုင်လည်း Good Governance ကောင်းမွန်သော အုပ်ချုပ်ရေး၊ Clean Government သန့်ရှင်းသောအစိုးရ၊ Democratic Practice ဆိုတဲ့ ဒီမိုကရေစီကျင့်စဉ်တွေ ထွန်းကားရေးကို ဆောင်ရွက်လျက်ရှိ ကြောင်းလည်း မိန့်ကြားထားပြီးသားဖြစ်ပါတယ်ခင်ဗျား။ အဲဒီမှာ ကျွန်တော်တို့ခုနပြောတဲ့ Democratic Practice ဆိုတဲ့ဟာကို ခုနဖွဲ့စည်းပုံအခြေခံ ဥပဒေမှာ ပါထားတဲ့ Fair Competition ဆိုတဲ့တရားသဖြင့်ယှဉ်ပြိုင်ခြင်းနဲ့ တူညီသော အခွင့်အရေး ဆိုတဲ့ Equal Opportunity မရှိဘဲနဲ့ Democratic Practice ဆိုတာဘယ်လိုမှ လုပ်ဆောင်လို့မရကြောင်းလည်း သိရှိရပါတယ်ခင်ဗျား။ အဲဒါကြောင့်မို့လို့ ဒီ နိုင်ငံတော်မူဝါဒ ကလည်း ဒီလိုမျိုး Fair Competition နဲ့ Equal Opportunity ကို အဓိကအလေး ပေးထားတဲ့အကြောင်းကိုလည်း ကျွန်တော်တို့သိရှိရပါတယ်ခင်ဗျား ။

နောက် ကျွန်တော်တို့ အဲဒါကြောင့်မို့လို့ လည်း နိုင်ငံတော်မူဝါဒအနေနဲ့ရော နောက်ပြီးတော့ ဖွဲ့စည်းပုံအခြေခံဥပဒေ မှာရော အတိအလင်းပြဋ္ဌာန်းထားပြီး တဲ့အတွက် တချို့ဝန်ကြီးဌာနတွေ အရင်ခေတ်ကနဲ့မ တူဘဲနဲ့ တော်တော်များ များက အခုအချိန်မှာ ဆိုလို့ ရှိရင်တော့ ကျွန်တော်တို့ထင်သာ မြင်သာရှိအောင် (Transparent) ဖြစ်အောင်၊ တော်တော် လေးကို သတင်းစာထဲကြော်ငြာပြီးတော့ Open Tender System နဲ့ တော်တော်လေးကို

လုပ်နေကြတာ တွေ့ရမှာဖြစ်ပါတယ်ခင်ဗျား။ Open Tender System ဆိုတာလေးကို ကျွန်တော်အနည်းငယ်လောက်ပြောချင်ပါတယ်။ Open Tender System ဆိုတာက ကျွန်တော်တို့ အချက်တွေ အများကြီးပေါ်မှာမှ အခြေခံအချက် လေးခုဖြစ်တဲ့ နံပါတ် (၁)အချက် ခုနတုန်းက ဖွဲ့စည်းပုံ အခြေခံဥပဒေမှာပါတဲ့ တရားသဖြင့်ယှဉ်ပြိုင် နိုင်ခြင်းဆိုတဲ့ (Fair Competition)၊ နောက်ပြီးတော့ တူညီသောအခွင့်အလမ်းဆိုတဲ့ (Equal Opportunity) ၊ နောက်ပြီးတော့ ကျွန်တော်တို့ လူတိုင်းပါဝင်နိုင် မှုဆိုတဲ့ (Inclusiveness)၊ နောက်ပြီးတော့ ကျွန်တော်တို့ ထင်သာမြင်သာ အလုံးစုံ ထင်သာမြင်သာရှိစေမှုဆိုတဲ့ ကျွန်တော်တို့ Transparency ကျွန်တော်တို့ ဒီအချက် တွေကို အခြေခံပြီးမှသာ လုပ်ရတဲ့စနစ်တွေ အများကြီးထဲကမှ လူအများစုသိတဲ့စနစ်တစ်ခုဖြစ်ပါတယ် ခင်ဗျား။

Open Tender System ကို ကျွန်တော်တို့ လုပ်တဲ့ အခါမှာ အချိန်လည်း တော်တော်ယူရပါတယ်။ အချိန်က Open Tender System ကို International Standard နဲ့ နောက်ဆုံးနိုင်ငံတကာနဲ့ ပုံစံ မျိုးအတိုင်းပဲ ကျွန်တော် တို့ Open Tender System လုပ်မယ်ဆိုလို့ရှိရင် အချိန်က တော်တော်ယူရ ပါတယ်ခင်ဗျား။ ဒီဥစ္စာကိုလည်း ကျွန်တော်တို့ အနေနဲ့ International Standard အထိဖြစ်အောင်လို့ ကျွန်တော်တို့လည်း လေ့လာနေဆဲပါ။ လုပ်လည်းလုပ်နေပါတယ်ခင်ဗျား။ အဲဒီအချက်မှာ Open Tender System မှာ ကျွန်တော်တို့ စဉ်းစားရမယ့်အချက်တွေအများကြီးရှိပါတယ်။ စဉ်းစားရမယ့် အချက်ဆိုတာက ကျွန်တော်တို့ Factor တွေပါ။ Factor တွေက ဈေးနှုန်းတစ်ခုတည်းကိုပဲ ကျွန်တော် ဒီ Focus ဌာ Factor တစ်ခုတည်းကိုပဲ စဉ်းစားလို့မရပါဘူး။ ကျွန်တော်တို့ Quality ဆိုတဲ့ အရည် အသွေးဆိုတဲ့ အချက်တွေ၊ နောက်ပြီးတော့ Quality တင်မကဘဲနဲ့ အတွေ့အကြုံဆိုတဲ့ Experience ဆိုတဲ့ အချက်တွေ၊ နောက်ပြီးတော့ Stability Financial ဘက်က သူတို့ရဲ့ ငွေရေးကြေးရေးခိုင် လုံမှု အချက်တွေ၊ နောက်ပြီး တော့ သူတို့ရဲ့ လုပ်ငန်းကိုင်ငံ န်းလုပ်တဲ့အခါမှာ ဘယ်လောက်အထိ လုပ်ရည်ကိုင်ရည်ရှိတယ်ဆိုတဲ့ ဒီ Performance ဆိုတဲ့ ဒီဥစ္စာတွေအကုန်လုံးကို၊ ဒီအချက်တွေ အားလုံးကို Weighted Average Index တွေနဲ့ တွက်ချက်ပြီးတော့ Weighted Average Index ၊ Qualitative နည်းနဲ့မဟုတ်ဘဲနဲ့ Quantitative နည်းနဲ့ ကျွန်တော်တို့ Open Tender System မျိုးကို ကျွန်တော်တို့ လုပ်မှသာ ကျွန်တော်တို့ ခုနတုန်းက တရားသဖြင့်

ယှဉ်ပြိုင်နိုင်ပြီးတော့ တူညီတဲ့အခွင့်အရေးရရှိတဲ့ Inclusive ဖြစ်မယ့် Transparent ဖြစ်တဲ့ Open Tender System မျိုးရရှိမှာ ဖြစ်ပါတယ် ခင်ဗျား။

ဒီအချိန်မှာတော့ တချို့ဝန်ကြီးဌာန၊ တချို့အနေနဲ့ တစ်ခါတလေကျလို့ရှိရင် ဒီ Factor လေးတွေကို Weighted ပေးတဲ့အခါမှာ ဘာဖြစ်တတ်လဲဆိုတော့ ကျွန်တော်တို့ဈေးနှုန်း တစ်ခုတည်းကို အသာစီးပေးလိုက်မိတဲ့အခါမှာ ဘာတွေဖြစ်သွားနိုင်သလဲဆိုတော့အခြား တကယ်တမ်း Performance လုပ်တဲ့အခါမှာ ဒီအရည်အသွေး၊ လုပ်ရည်ကို င်ရည်အနေနဲ့ ကျသွားတာတွေ၊ Performance မလုပ်နိုင်တဲ့ဥစ္စာတွေ တွေရှိလာတဲ့အခါမှာ တချို့ဝန်ကြီးဌာန တွေ အနေနဲ့ကနေပြီးတော့ သူတို့ အနေနဲ့ အရင်တုန်းကတည်းက ဒီ Trust ယုံကြည်မှုတည် ဆောက်ပြီးသား၊ Performance၊ Quality အရည်အသွေးရှိပြီးသား Performance ကို စိတ်ချရပြီးသား ကုမ္ပဏီတချို့ကို သူတို့အနေနဲ့ ရွေးချယ်ချင်တဲ့ ဆန္ဒရှိနေသေးတာကတော့ တွေ့ရှိရပါတယ် ခင်ဗျား။ ငြင်းလို့လည်းမရပါဘူး ခင်ဗျား။

ဒါပေမဲ့ အဲဒီလိုမျိုး လုပ်တဲ့အခါမှာ ကျွန်တော်တို့ နိုင်ငံတော်နဲ့ လူမျိုးအတွက် ရေရှည် အကျိုးရှိစေမယ်ဆိုရင် ကောင်းမွန်ပေမယ့်လည်း ကျွန်တော် တို့ အဓိက ဒီမှာအဂတိလိုက်စားမှု တို့၊ လာဘ်ပေးလာဘ်ယူမှုတို့ ခုနလို ကျွန်တော်ပြောတဲ့ အချက် (၄)ချက်နဲ့ မကိုက်ညီဘူး ဆိုလို့ရှိရင်တော့ ဘယ်လိုမှ ခေတ်ပြောင်း ၊ စနစ်ပြောင်း ခေတ်သစ်မှာ ကျွန်တော်တို့ လက်ခံလို့၊ လက်ခံထိုက်တဲ့ အခြေအနေမဟုတ်ကြောင်းလည်း ကျွန်တော်တို့ တင် ပြချင်ပါတယ် ခင်ဗျား။ နိုင်ငံတော်အနေနဲ့ကနေပြီးတော့လည်း အဲဒီလိုမျိုး ကျွန်တော်တို့ ဒီကုမ္ပဏီကြီးတွေ၊ အဖွဲ့အစည်း တစ်ခုဖြစ်စေ၊ ကုမ္ပဏီကြီးဖြစ်စေ အဲဒီလိုမျိုး ကုမ္ပဏီကြီးတွေကို လက်သိပ် ထိုးပြီးတော့ ပေးတဲ့ဥစ္စာထက် ထင်သာမြင်သာရှိတဲ့ အစီအစဉ်တွေနဲ့ ပြုလုပ်သွားသလို ဒီကုမ္ပဏီကြီးတွေမှာပဲ လုပ်ရည်ကိုင်ရည် Performance ကို ပြနိုင်တဲ့ ပုံစံမျိုး မဖြစ်အောင်လို့ ကျွန်တော်တို့ Small and Medium Size Enterprises တွေ၊ Small and Medium Size Industries တွေ အဲဒီလိုမျိုး အသေးစားနဲ့ အလတ်စား လုပ်ငန်းတွေ၊ စက်မှုလုပ်ငန်းတွေ အား လုံးကိုလည်း ဖွံ့ဖြိုးတိုးတက်အောင်လို့ အစီအမံများ ပြုလုပ်နေတာလည်း ရှိပါတယ်ခင်ဗျား။ အဲဒီလိုလုပ်တဲ့ အခါမှာလည်း SME ဆိုလို့ရှိရင် ကျွန်တော်တို့ အနေနဲ့ ငွေကြေးတစ်ခုတည်းကို Credit တစ်ခုတည်းကို ပေးတာမျိုးလည်း SME ဘယ်လိုမှ တိုးတက်မှာ မဟုတ်ပါဘူးခင်ဗျား။ ဒီ SME

ကို လုပ်တဲ့အခါမှာလည်း ကျွန်တော်တို့ ဒီဖက်ကနေပြီးတော့ SME ကို Supply Chain တစ်ခုလုံး ကို ပါဝင်လာနိုင်ပြီးတော့ Value Chain မှာ SME ကနေပြီးတော့ နောက်ဆုံး Market Access ရသွားတဲ့အထိ လုပ်တာ ရှိနိုင်သလို ဒီ SME နဲ့ ကျွန်တော်တို့ တကယ့် အကြီးစား လုပ်ငန်းတွေ နိုင်ငံခြားလုပ်ငန်းတွေနဲ့ တွဲပြီးတော့ လုပ်ကိုင်ခွင့်၊ ပြီးတော့ linkage ကို ရအောင် လို့ Supporting Industry တွေနဲ့ ပြုစုပျိုး ထောင်ရတဲ့စနစ်တွေလည်း ရှိပါတယ် ခင်ဗျား။ ဒါမျိုးစနစ်တွေလည်း လုပ်နေတာကို ကျွန်တော်တို့ တွေ့ရှိရပါတယ်။

အဲဒါကြောင့်မို့လို့ ဒေါက်တာမြ တ်ဉာဏစိုး ပြောသလိုပဲ နိုင်ငံတော်အနေနဲ့ က နေပြီးတော့ လုပ်နေတဲ့ ပရောဂျက်ကြီးတွေ၊ စီမံကိန်းကြီးတွေ ဒီစီမံကိန်းကြီးတွေမှာ ကျွန်တော်တို့ အနေနဲ့ ထင်သာမြင်သာ Transparency လုံးဝမရှိဘူးဆိုလို့ရှိရင် ဒါမှမဟုတ်ရင် ကျွန်တော်တို့ Inclusiveness ဆိုတဲ့ လူအများ ပါဝင်နိုင်မှု မရှိဘူးဆိုလို့ရှိရင် ဒါမှ မဟုတ်လို့ ရှိရင် ခုနတုန်းက Fair Competition လို့ ခေါ်တဲ့ ကျွန်တော်တို့ တရားသဖြင့် ယှဉ်ပြိုင်နိုင်မှု မရှိဘူးဆိုလို့ရှိ ရင် နောက် တူညီသောအခွင့်အရေးလို့ ခေါ်တဲ့ ကျွန်တော်တို့ Equal Opportunity မရှိဘူး ဆိုလို့ရှိရင် ဒီ မရှိတဲ့ ပရောဂျက်တွေက ကျွန်တော်တို့ အနေနဲ့ တော်တော်လေးကို ခေတ်သစ် စနစ်သစ်မှာ လက်ခံလို့ မရတဲ့ အစီအစဉ်များ ဖြစ်နေတဲ့အတွက် ကျွန်တော်တို့ ဒီလိုမျိုး ပွင့်လင်းထင်သာမှုရှိလာအောင်လို့ ခုန အချက် (၄)ချက်နဲ့ ကိုက်ညီအောင်လို့ ကျွန်တော်တို့ ကြိုးစားလုပ်ဆောင်သွားပါမယ်လို့လည်း ကျွန်တော်တို့ ပြောချင်ပါတယ်ခင်ဗျား။ နိုင်ငံတော် စီးပွားရေးဖွံ့ဖြိုးတိုးတက်မှုအတွက် နိုင်ငံတော်ကနေပြီးတော့ လုပ်ဆောင်နေတဲ့ အချိန်မှာ ခုနဖွဲ့စည်းပုံအခြေခံဥပဒေနဲ့ ကိုက်ညီပြီး တော့ နိုင်ငံတော်မူဝါဒတွေနဲ့ ကိုက်ညီအောင် ပုဂ္ဂလိကကဏ္ဍ ဖွံ့ဖြိုးတိုးတက်လာပြီးတော့ Market Economy ဆိုတဲ့ ဈေးကွက်စီးပွားရေး ယန္တရား အသက်ဝင်လာအောင်၊ ခိုင်မာလာအောင် ဆောင်ရွက်သွား မှာလည်း ဖြစ်ပါတယ် ခင်ဗျား။ နိုင်ငံတော်အစိုးရ ဌာနများကလည်း အဂတိ လိုက်စားမှုတွေ၊ လာ ဘ်ပေးလာဘ်ယူတွေ ဖယ်ရှားပြီးတော့ နိုင်ငံတော်ရဲ့ စီးပွားရေးလုပ်ငန်းများ၊ ပုဂ္ဂလိက စီးပွားရေးလုပ် ငန်းများ နိုင်ငံတကာနဲ့ ရင်ပေါင် တန်းပြီးတော့ မြင့်မားတိုးတက်လာအောင် အားပေးမြှင့်တင် ကြိုးပမ်း ဆောင်ရွက်သွားမှာဖြစ်ကြောင်း ရှင်းလင်းပြောကြားအပ် ပါတယ်ခင်ဗျား။ လေးစားပါ တယ် ခင်ဗျား။

မွန်ပြည်နယ်၊ ရေးမြို့တွင် မြစ်ရေကြီးခြင်း၊ ရေတိုက်စားခြင်း၊ မြစ်ကမ်းပါး မြေနုတ်များ ပြိုကျခြင်း၊ မြေထိန်းနံရံနိမ့်ကျပြိုပျက်ခြင်းတို့ကို ကာကွယ် ပေးရန် အစီအစဉ် ရှိ/မရှိ နှင့် စပ်လျဉ်းသည့် မေးခွန်း

အချိန်၊ ၁၀:၂၉။

ဥက္ကဋ္ဌ။ ။ ဆက်လက်ပြီး မွန်ပြည်နယ် မဲဆန္ဒနယ်အမှတ် (၇)မှ ဒေါက်တာ ဗညားအောင်မိုး က မွန်ပြည်နယ်၊ ရေးမြို့တွင် မြစ်ရေကြီးခြင်း၊ ရေတိုက်စားခြင်း၊ မြစ်ကမ်းပါး မြေနုတ်များ ပြိုကျခြင်း၊ မြေထိန်းနံရံနိမ့်ကျပြိုပျက်ခြင်းတို့ကို ကာကွယ်ပေးရန် အစီအစဉ် ရှိ/မရှိ နှင့် စပ်လျဉ်းတဲ့ မေးခွန်းကို မေးမြန်းဖို့ ဖြစ်ပါတယ်။

အချိန်၊ ၁၀:၂၉။

ဒေါက်တာဗညားအောင်မိုး၊ မွန်ပြည်နယ် မဲဆန္ဒနယ်အမှတ် (၇)။ ။ လေးစား

အပ်သော အမျိုးသားလွှတ်တော် ဥက္ကဋ္ဌကြီးခင်ဗျား ။ ဥက္ကဋ္ဌကြီးနှင့်တကွ ကြွရောက် လာသော အမျိုးသားလွှတ်တော် ကိုယ်စားလှယ်များ၊ ပြည်ထောင်စုအဆင့်တာဝန်ရှိ ပုဂ္ဂိုလ်များ ၊ ဧည့်သည်တော်များအားလုံး ရွှင်လန်း ချမ်းမြေ့ပါစေလို့ နှုတ်ခွန်းဆက်သရင်း ဂါရဝပြု လိုက်ပါ တယ်။ ကျွန်တော်ကတော့ မွန်ပြည်နယ် မဲဆန္ဒနယ်အမှတ် (၇)ဖြစ်တဲ့ ရေးမြို့နယ်မှ အမျိုးသားလွှတ်တော် ကိုယ်စားလှယ်ဖြစ်ပါတယ်။ စာဖတ်မေးမြန်းခွင့်ပြုပါရန် တောင်းခံအပ် ပါတယ်။

ဥက္ကဋ္ဌကြီးခင်ဗျား။ ရေးမြို့မှာ ရေးမြစ် ရေတိုက်စားမှုကြောင့် ကမ်းပြိုကျပြီး ပစ္စိမာရုံ ကျောင်းရှိ လွန်ခဲ့တဲ့ အနှစ် (၁၁၀)က တည်ထားခဲ့တဲ့ စေတီပုထိုးများ မြစ်ရေထဲ ပြိုကျ သွားခဲ့ပြီးပြီ။ ပစ္စိမာရုံကျောင်းတိုက်နဲ့ တစ်ဆက်တည်း ရှိတဲ့ မန္တလေးကျောင်းတိုက် မြေနုတ် လည်း မြစ်ထဲကို ပြိုကျနေပါတယ်။ အဲဒီ မန္တလေးကျောင်း တိုက်ဆိုတာ ဥက္ကဋ္ဌကြီး ဝိပဿနာ စာအုပ်ကို ဆက်ကပ်ဖို့ ကျွန်တော့်ကို တာဝန်ပေးပြီးတော့ သွားဆက်ကပ်တဲ့ ကျောင်းတိုက်ဖြစ်ပါတယ်။ ရေးမြစ်ကမ်းနားရှိမြို့မှ အဓိကကျတဲ့ ရေးမြို့ရဲ့ ဈေးကြီး မြသီတာဈေးမှာ မြေထိန်းနံရံ နိမ့်ကျနေ တာလည်း ဖြစ်နေပါတယ်။ အဲဒီဥစ္စာ အားလုံးကို ကျွန်တော် ပုံနဲ့တကွ ဒီမေးခွန်းနဲ့အတူ ပေးသွားတဲ့ဟာကို ကျွန်တော်ထင်တာက ဝန်ကြီးဌာနအနေနဲ့ တွေ့မြင်ရမယ်လို့ ကျွန်တော် ထင်ပါတယ်။ မိုးရာသီမှာဆိုရင် မိုးရွာများတဲ့အတွက်ကြောင့် မြစ်ရေလျှံပြီး ကမ်းနားဈေးကြီး၊

ရန်ကြီးအောင်ရပ်ကွက်၊ သီရိနန္ဒာ ရပ်ကွက်၊ အောင်မင်္ဂလာရပ်ကွက်၊ အောင်မေတ္တာ၊ အောင်သုခ စတဲ့ ရပ်ကွက်များတို့ ရေမြုပ်ကြတယ်။ အဲဒီအချိန် မှာ ကမ်းပြိုမှု အန္တရာယ် အများဆုံးအချိန် ဖြစ်တယ်။ ကမ်းပြိုမှုဒဏ်ကို အများဆုံးခံစားရသော ပစ္စိမာရုံ ရွှေကျင်ကျောင်းတိုက် ဆ ရာတော် ရွှေကျင်ဂိုဏ်း သံဃာ့ နာယကဆရာတော်ဘုရားကြီးဘဒ္ဒန္တသီဟက ပြည်ထောင်စုဝန်ကြီး၊ ပြည်နယ်အစိုးရနှင့် ပြည်နယ်ဝန်ကြီးများ၊ ရေးမြို့နယ်မှ လွှတ်တော်ကိုယ်စားလှယ်များကို စာရေး တင်ပြ အကူအညီတောင်းခဲ့ပါတယ်။ အစုအဖွဲ့ အဖွဲ့ခေါင်းဆောင်အဖြစ် ဆည်မြောင်းဦးစီးဌာန ညွှန်ကြားရေးမှူး ဦးတင်လွင်၊ ရေအရင်း အမြစ်နဲ့ ဖွံ့ဖြိုးမှု ဒုတိယညွှန်ကြားရေးမှူး ဦးတင်အေး၊ အဖွဲ့ဝင်အဖြစ်ပါတဲ့ အစုအဖွဲ့က ၂၀၁၂ ဒီဇင်ဘာ ၂၀ ရက်နေ့မှာ အခြေအနေကို ကွင်းဆင်း စစ်ဆေးခဲ့ပါတယ်။ ထိုအဖွဲ့နှင့်အတူပြည်နယ်ဝန်ကြီး(၂)ဦး၊ အမျိုးသားလွှတ်တော်ကိုယ်စားလှယ် ဖြစ်တဲ့ ကျွန်တော်နဲ့ မြို့မိ၊ မြို့ဖတို့ လိုက်ပါခဲ့ပါတယ်။

ဥက္ကဋ္ဌကြီး ခင်ဗျား။ ကွင်းဆင်းစစ်ဆေးတဲ့ အစုအဖွဲ့ရဲ့ ပြည်နယ်အစိုးရကို ပေးတဲ့ အစီရင်ခံစာမှာ လက်ရှိ အခြေအနေမှာ ပစ္စိမာရုံကျောင်း၊ ဇိနမာန်အောင်စေတီအောက် ခြေကို ရေထိုးဝင်တိုက်စားနေပြီး မန္တလေးကျောင်းတိုက်မြေခုံရုံကို ရေတိုက်စားပြိုကျလျက်ရှိနေပါတယ်။ ကမ်းပြိုတဲ့အလျားက ပေ (၃၅၀)လောက် ရှိပါ တယ်။ ရေးမြို့နယ် ကမ်းနားဈေးမှာ လည်း မြေထိန်းနံရံနိမ့်ကျ ပြိုပျက်လျက် ရှိကြောင်း တွေ့ရပါတယ်။ အထက်ပါ ကမ်းပြိုလျက် ရှိသောနေရာဟာ ရေးမြစ်ရဲ့ မြစ်ကွေး အပြင်ဖက် outer band တွင် တည်ရှိနေတာ တွေ့ရှိရ ပါတယ်လို့ အစီရင်ခံခဲ့ပါ တယ်။ ဥက္ကဋ္ဌကြီးခင်ဗျား။ ကွင်းဆင်းစစ်ဆေးအဖွဲ့၊ အစုအဖွဲ့ရဲ့ သုံးသပ်ချက်အရ ရေနုတ်အားကောင်း စေရန် တူးမြောင်းဖောက်လုပ် ဆက်သွယ်သင့်တယ်လို့ တင်ပြခဲ့ပါတယ်။ အဲဒီ တူးမြောင်းဟာ အရင်တုန်းက ၁၉၆၆ - ၆၇ တုန်းက တော်လှန်ရေးအစိုးရ မှာ မြို့နေလူထုတွေရဲ့ အင်အားနဲ့ ဖောက်ခဲ့တဲ့ တူး မြောင်းဖြစ်ပါတယ်။ အဲဒီတူးမြောင်းဟာ အဲဒီမြစ်ကွေး "C" ပုံရှိတဲ့ "c" မြန်မာ ဗျည်း "c" ပုံရှိတဲ့ အဲဒီမြစ်ကွေးကို ဖြတ်ပြီးတော့ ဖြတ်လမ်းနဲ့ ဖောက်လုပ်ခဲ့ပါတယ်။ လူအင်အားနဲ့ ဖောက်လုပ်ခဲ့ပါတယ်။ နှစ်ကြာလာတဲ့အခါကျတော့ တိမ်ကောလာပြီးတော့ ရေနုတ်အား မကောင်းတော့ဘဲ မြစ်ရေ စီးကြောင်းဟာ ယခင်အတိုင်း ပြန်ဖြစ်သွားပြီးတော့ ယခုလို ပြဿနာ ပြန်ပြီးတော့ ပေါ်ပေါက်လာခဲ့ပါတယ်။ ယခု ကွင်းဆင်း စစ်ဆေးတဲ့အဖွဲ့က တူးမြောင်းအဟောင်းကို ပြန်လည်တူးဖော် ခဲ့ထွင်ပြီးတော့ လိုအပ်ရင် ရေးမြို့အထက်ဖက်မှာ မြစ်ဟာ ပြောင်းပြန်ပြန်ကွေးသွားတယ်။ ပထမဦးဆုံး "C" လိုကွေးပြီးတော့



ဝန်ကြီးဌာနဟာ နိုင်ငံတော်ရဲ့ စီးပွားရေးဝန်ကြီးဌာန တစ်ခုဖြစ်သည်နှင့်အညီ ဘတ်ဂျက် ကျခံ သုံးစွဲမှုကို နိုင်ငံတော်ဘတ်ဂျက်မှ ကျခံခြင်း မရှိဘဲ မိမိဝန်ကြီးဌာနဝင်ငွေနဲ့ ရပ်တည်လျက် ရှိပြီးတော့ လက်ရှိအခြေအနေအရ အသုံးစရိတ်များကို အတတ်နိုင်ဆုံးလျှော့ချ၍ Balance Budget ဖြစ်စေရေးနှင့် နိုင်ငံတော်အတွက် ဝင်ငွေ တိုးတက်ရရှိရေးတို့ကို အလေးထား ကြိုးပမ်း ဆောင်ရွက်လျက်ရှိကြောင်း တင်ပြအပ်ပါတယ်။

ပို့ဆောင်ရေးဝန်ကြီးဌာနလက်အောက်မှာ ရေ အရင်းအမြစ်နှင့် မြစ်ချောင်းများ ဖွံ့ဖြိုး တိုးတက်ရေးဦးစီးဌာနကို ဖွဲ့စည်းထားပြီး ဒီဦးစီးဌာနရဲ့ အဓိကတာဝန်ကတော့ နိုင်ငံတော် နှင့် ပုဂ္ဂလိကပိုင်သင်္ဘောများ သွားလာတဲ့ မြစ်ချောင်းများအတွင်း ဘေးအန္တရာယ်ကင်းရှင်းစွာ သွားလာနိုင်ရေးအတွက် ရေ ကြောင်းလမ်းပြခြင်း၊ ဘေးအန္တရာယ် ရှိတဲ့ သဲသောင်များတူးဖော် ပေးခြင်း၊ မြစ်တွင်းအတားအဆီးများ ဖယ်ရှားပေးခြင်းစတဲ့ မြစ်ကြောင်း ထိန်းသိမ်းရေးလုပ်ငန်း များကို ဆောင်ရွက်သွားရန်ဖြစ်ပါတယ်။ ရေ အရင်းအမြစ်နှင့် မြစ်ချောင်းများ ဖွံ့ဖြိုးတိုးတက်ရေး ဦးစီးဌာနအနေနဲ့ မြစ်ကြောင်းရေလမ်းများ ကောင်းမွန်စေရေးလုပ်ငန်းများနဲ့ မြစ်ကြောင်းများ ပြုပြင်ထိန်းသိမ်းခြင်းလုပ်ငန်းများကို သတ်မှတ် ထားသော ခွင့်ပြုရန်ပုံငွေဖြင့် ဆောင်ရွက်ပေး လျက်ရှိပါတယ်။ မြို့ရွာများမှာ ရေကြီး ရေလျှံမှု၊ ရေတိုက်စားကမ်းပြိုမှု ကာကွယ်ရေးများအတွက် လုပ်ငန်းများ ဆောင်ရွက်ပေးရန် ရန်ပုံငွေ သတ်မှတ်ထားခြင်း မရှိပါဘူး။

ရေးမြစ်ဟာဆိုလို့ရှိရင် ရေးမြို့ရဲ့ အထက်ဘက် မိုင် (၂၀)ခန့် အကွာအဝေးမှာ မြင်းတစ်ပြေးချောင်းနှင့် မင်းလှချောင်းတို့ ပေါင်းဆုံ စီးဆင်းရာမှ ဖြစ်ပေါ်လာခဲ့ပြီးတော့ မိုးရာသီ မိုးသည်းထန်စွာ ရွာသွန်းသည့်အခါ မြစ်ကြောင်းတစ်လျှောက် ကျေးရွာများနှင့် ရေးမြို့အထိ ကမ်းပါးပြိုကျခြင်း၊ ရေကြီးရေလျှံမှုတို့ကို နှစ်စဉ် ကြုံတွေ့ရလေ့ရှိပါတယ်။ မြစ်မှာ မြစ်ကျိုးအင်း ပုံသဏ္ဍာန်ဖြစ်ပါတယ်။ မြစ်ရေဟာဆိုလို့ရှိရင် ပစ္စိမာ ရုံကျောင်း၊ ဇိနမာန်အောင်စေတီ အောက်ခြေနှင့် မန္တလေးကျောင်းတိုက် မြေခုံရံသို့ တိုးဝင်တိုက်စားခြင်းတို့ကြောင့် ပေ (၃၅၀) ခန့် ပြိုကျနေပြီးတော့ မြေထိန်းနံရံများလည်း တည်ဆောက်ကာကွယ်ထားကြောင်းတွေ့ရပါတယ်။ အောက်ခြေမြေအမျိုးအစားမှာ ကျောက်မြေ အမျိုးအစားဖြစ်တဲ့အတွက်ကြောင့်မို့လို့ Toe Foundation ဟာ (၅) ပေ၊ (၆) ပေခန့်အထိသာ ဆောင်ရွက်နိုင်ပါတယ်။ အဲဒီအပြင် ရေးမြို့ ကမ်းနားဈေးကြီးရဲ့ အချို့မြေထိန်းနံရံများမှာ နိမ့်ကျပြိုပျက်လျက်ရှိကြောင်းလည်း တွေ့ရှိရပါတယ်။

အဲဒီနေရာများဟာဆိုလို့ရှိရင် ရေးမြစ်ရဲ့မြစ်ကွေး အပြင်ဘက်တွင်ရှိခြင်းနှင့် ရေဦးထိုး တိုက်စားမှုခံရခြင်းတို့ကြောင့် ကမ်းပြိုမှု ဖြစ်ပွားရခြင်း ဖြစ်ကြောင်း တွေ့ရှိရပါတယ်။ ကမ်းပြိုမှုမှ ကာကွယ်ရန်အတွက် ရေးမြစ်အတွင်း ရေနုတ်အား ကောင်းစေရန် ရေ ခေါ်တူးမြောင်း Pilot Channel တူးဖော်ပေးခြင်း၊ တူးမြောင်းအတွင်းသို့ ရေဝင်အား ကောင်းမွန်စေရေးအတွက် ရေခေါ်တူးမြောင်း၏ မြစ်ညာဘက်မှာ သောင်စွယ် ဖြတ်ပြီးတော့ တူးဖော်ပေး ခြင်း၊ ရေစားကမ်း ပြိုလျက်ရှိတဲ့နေရာတွေမှာ မြေထိန်းနံရံများ တည်ဆောက်ပေးခြင်း ၊ ရေးမြစ်ကူးတံတား အနီးတဝိုက်မှာ ရေရှည်အတွက် မြေထိန်းနံရံ တည်ဆောက်ခြင်းစတဲ့ လုပ်ငန်းများ လိုအပ်လာမှာ ဖြစ်ပါတယ်။

သို့ဖြစ်ပါ၍ ပို့ဆောင်ရေး ဝန်ကြီးဌာန၊ ရေအရင်းအမြစ်နှင့် မြစ်ချောင်းများ ဖွံ့ဖြိုးတိုးတက်ရေးဦးစီးဌာနအနေဖြင့် ဧ ရာဝတီ မြစ်ကြောင်းတစ်လျှောက် ဗန်းမော်မှ ရန်ကုန် အထိ (၄၆)နေရာ၊ ချင်းတွင်း မြစ်ကြောင်း တစ်လျှောက် ခန္တီးမှ မုံ ရွာအထိ (၃၇)နေရာ နွေ၊ မိုး၊ ဆောင်း သင်္ဘောများ သွားလာနိုင်ရေးအတွက် ပုံမှန်မြစ်ကြောင်း ထိန်းသိမ်းရေး လုပ်ငန်းများကို သတ်မှတ်ထားသောခွင့်ပြုရန်ပုံငွေဖြင့် ဆောင်ရွက်ပေးလျက်ရှိပြီးတော့ ကျွန်တော်တို့ လွှတ်တော် ကိုယ်စားလှယ်ကြီး မေးမြန်းထားတဲ့ ရေးမြို့ ရေစားကမ်းပြိုမှု ကာကွယ်ရေးလုပ်ငန်းများအတွက် သတ်မှတ်ခွင့်ပြုရန်ပုံငွေမှာပါဝင်ခြင်း မရှိပါဘူး။

ဒါကြောင့်မို့လို့ လောလောဆယ်ဆောင်ရွက်ပေးရန် အစီအစဉ်မရှိပါကြောင်းနဲ့ မွန်ပြည်နယ်အစိုးရအဖွဲ့ကနေပြီးတော့ သမ္မတရုံးမှာ ကျွန်တော်တို့ ဘဏ္ဍာငွေရန်ပုံငွေ တောင်းခံ ပြီးတော့ တာဝန်ယူဆောင်ရွက်မည်ဆိုပါလျှင် ကျွန်တော်တို့ အနေနဲ့ တိုင်းတာရေး လုပ်ငန်းများ ဆောင်ရွက်ရန် လိုအပ်လာတဲ့အခါ နည်းပညာပိုင်းဆိုင်ရာ ကိစ္စ များကိုသာ ကူညီ ပံ့ပိုးဆောင်ရွက် ပေးနိုင်မှာ ဖြစ်ကြောင်း ပြန်လည် ဖြေကြားအပ်ပါတယ်။ အားလုံးကို ကျေးဇူးတင်ပါတယ်။

**အမျိုးသားလွှတ်တော်က အတည်ပြုပြီး ပေးပို့ထားသော နိုင်ငံခြားရင်းနှီးမြှုပ်နှံမှု ဥပဒေကြမ်း အား ပြည်သူ့လွှတ်တော်က ပြင်ဆင်ချက်ဖြင့် ပြန်လည်ပေးပို့လာခြင်းကို အမျိုးသားလွှတ်တော် ကိုယ်စားလှယ်များက ဆွေးနွေးခြင်း**

အချိန်၊ ၁၀:၄၀။

**ဥက္ကဋ္ဌ။** ။ အစီအစဉ်(၇) ဖြစ်ပါတယ်။ အမျိုးသားလွှတ်တော် ကိုယ်စားလှယ်များ ခင်ဗျား။ နိုင်ငံခြားရင်းနှီးမြှုပ်နှံမှု ဥပဒေကြမ်းနှင့် စပ်လျဉ်း၍ ဆွေးနွေးရန် လွှတ်တော် ကိုယ်စားလှယ် (၆) ဦးက အမည်စာရင်း တင်သွင်းထားပါတယ်။  
ပထမဦးစွာ မန္တလေးတိုင်းဒေသကြီး မဲဆန္ဒနယ်အမှတ် (၅) မှ ဦးဇော်မြင့်ပေ ဆွေးနွေးနိုင်ပါပြီ။

အချိန်၊ ၁၀:၄၀။

**ဦးဇော်မြင့်ပေ၊ မန္တလေးတိုင်းဒေသကြီး မဲဆန္ဒနယ်အမှတ်(၅)။** ။ လေးစား အပ်သော ဥက္ကဋ္ဌကြီးခင်ဗျား။ နိုင်ငံခြားရင်းနှီးမြှုပ်နှံမှု ဥပဒေဟာ ကျွန်တော်တို့ လွှတ်တော်မှာ အမျိုးသားလွှတ်တော်နဲ့ ပြည်သူ့လွှတ်တော် မှာ လပေါင်းတော်တော်ကြာသွားပြီ ဖြစ်ပါတယ်။ Foreign Investor တွေ နိုင်ငံခြားရင်းနှီးမြှုပ်နှံသူတွေကလည်း ဒီဥပဒေကို မျှော်လင့်နေတဲ့ အနေအထားရှိပါတယ်။ သို့သော်လည်းပဲ ကျွန်တော်တို့ အမျိုးသားလွှတ်တော်ကနေပြီးတော့ ပြင်ဆင်ပြီးတော့ ပေးပို့လိုက်တဲ့ဟာကို ပြည်သူ့လွှတ်တော် ရောက်သွားတဲ့အခါမှာ အကြောင်း အမျိုးမျိုးအပေါ်မှာ မှီတည်ပြီးတော့ ပြည်သူ့လွှတ်တော်က ပြင်လိုက်တာဟာ တော်တော်လေးကို များတယ်ဆိုတဲ့ အနေအထားဖြစ်ပါတယ်။ အဲဒီအပိုင်းမှာ ဩဂုတ်လ ၃၀ ရက်နေ့က ကျွန်တော်တို့ Gulf Times ကနေပြီးတော့ ဒီကိစ္စနဲ့ပတ်သက် လို့ လွှတ်တော်ဟာ Protection၊ Protection Clause တွေ ကိုယ့်တိုင်းရင်းသားတွေ၊ ကိုယ့် နိုင်ငံသားတွေကို ကာကွယ်တဲ့ ဒီဟာတွေကို နင်းကန်ထည့်နေတဲ့အတွက် အစိုးရအဖွဲ့မှာ တော်တော် ပြဿနာ စိတ်မကောင်းဖြစ်နေရတယ်။ အလုပ်မှ ဖြစ်ပါ့မလားဆိုပြီးတော့ စိုးရိမ်စိတ်တွေ လည်း ဖြစ်နေ ရတယ်ဆိုတဲ့ အနေအထားမျိုး၊ ကန့်သတ်တာတွေ၊ တားမြစ်တာတွေ ဒါတွေကို လုပ်တယ်ဆိုပြီး တော့ သူ သတင်းမှာ ရေးလာပါတယ်။ Coca Cola တို့၊ Hotel Merot တို့၊ Suzuki Motor တို့၊ Ford Motor တို့၊ Panasonic တို့၊ Toshiba တို့ဟာ ဒီမြန်မာပြည်မှာ ဝင်ချင် ပေမယ်လို့ ဝင်ဖို့အတွက် အခက်အခဲဖြစ်နေတယ်။

အဲဒီတော့ စဉ်းစားနေကြတာတွေဟာလည်း ဝဲ Crony လို့ခေါ်တဲ့ အစိုးရနဲ့ အပေါင်းအသင်းဖြစ်နေတဲ့ လူနည်းစု နိုင်ငံသား အရင်းရှင်တွေ ကြီးပွားဖို့ပဲဖြစ်နေတယ်ဆိုတဲ့ ဝေဖန်ချက် သတင်း ဒီမှာ ပါလာပါတယ် ခင်ဗျား။ ကျွန်တော်ဆိုလိုတဲ့သဘောကတော့ မှန်တာ၊ မှားတာ ဘေးထား။ ဒီဝေဖန်ချက်ဟာ ပြည်ပမှာလည်း ရှိနေတယ်။ ပြည်တွင်းမှာလည်းပဲ ရန်ကုန် Circle မှာ ဒီကိစ္စနဲ့ပတ်သက်လို့ တော်တော် လေးကို ယောက်ယက်ခတ်နေတယ်။ လုပ်ငန်းရှင် တွေကလည်း တော်တော်လေး ဝေဖန်လာတယ် ဆိုတော့ ကျွန်တော်တို့က ပြည်သူ့ အသံကိုလည်း နားထောင်ရပါမယ်။ ကျွန်တော်တို့ နိုင်ငံသားလုပ်ငန်းရှင်တွေရဲ့အသံကိုလည်း နားထောင်ရပါမယ်။ ပြည်ပ ကျွန်တော်တို့ဆီကို လာချင်တဲ့လူတွေရဲ့ အသံကိုလည်းပဲ နားထောင်ရမှာ ဖြစ်ပါတယ်။

ဘာလို့လဲဆိုတော့ Foreign Direct Investment နိုင်ငံခြားတိုက်ရိုက် ရင်းနှီးမြှုပ်နှံမှုဆို တာက ဖွံ့ဖြိုးပြီးတဲ့နိုင်ငံရော၊ ခေတ်မီတိုးတက်တဲ့နိုင်ငံရော၊ ဖွံ့ဖြိုးဆဲ နိုင်ငံတွေရော တစ်ပြိုင်နက်တည်းမှာ အကုန်လုံး ဖိတ်ခေါ်နေ တာပဲ ဖြစ်ပါတယ်။ လိုချင်တဲ့ Technology နဲ့ Capital ကို ရဖို့ အလုပ်အကိုင်အခွင့် အလမ်းတွေ Employment ရဖို့၊ Taxation တွေရဖို့အတွက် ဒီလိုရည်ရွယ်ချက်တွေနဲ့ Developed Country ရော၊ Developing Country ရောဟာ FDI ကို ဖိတ်ခေါ်နေ ကြတာပဲ ကျွန်တော်တို့ ဖြစ်ပါတယ်။ အဲဒီတော့ ဒီဖိတ်ခေါ်မှုနဲ့ ပတ်သက်လို့ Chart ကျွန်တော် တင်ထားပါတယ်။ အဲဒီ Chart မှာ ကြည့်လိုက်လို့ရှိရင် FDI ကို အများဆုံးသွားတာက ၂၀၀၄ ကနေ ၂၀၀၈ ခုနှစ်အတွင်းမှာ ကြည့်လိုက်လို့ရှိရင် ဖွံ့ဖြိုးဆဲနိုင်ငံနဲ့ အပေါ်ပိုင်းမှာ ရှိပါတယ်။ ဖွံ့ဖြိုးပြီးနိုင်ငံခြားမှာ ဘယ်သူ့ ဆီကို အသွားများသလဲဆိုရင် ဖွံ့ဖြိုးပြီးနိုင်ငံကို ခေတ်မီတိုးတက်တဲ့ နိုင်ငံတွေဆီကို သွားနေတယ်ဆိုတဲ့ အခြေအနေမျိုးဖြစ်တာကို တွေ့ရ ပါတယ်။ အောက်ပိုင်းကတော့ သူ့ရဲ့ Region အလိုက် ကျွန်တော်တို့ ဒါ ဖြစ်ပါတယ်။

သူ့ရဲ့ဒေသ အလိုက် အုပ်စုကို အာဆီယံ ဆို အာဆီယံအုပ်စုကို ခွဲထားတဲ့ အခြေအနေမျိုး ဖြစ်ပါတယ်။ ဒါက ပထမဆုံး Chart ဖြစ်ပါတယ်။ အဲဒီတော့ ဒီ FDI ကလည်း Foreign Direct Investment ကလည်းပဲ ကမ္ဘာ့စီးပွားရေး အခြေအနေပေါ်မှာ မှီတည်ပြီး တော့ သူက Stable မဖြစ်ပါဘူး။ အပြောင်းအလဲတွေ ရှိပါတယ်။ တချို့နှစ်တွေမှာ တက်တယ်။

တချို့နှစ်တွေမှာ ကျတယ်ဆိုတဲ့ အနေအထား ဖြစ်ပါတယ်။ အဲဒီတော့ ဒီလိုနေရာ မျိုးမှာလည်းပဲ ကျွန်တော်တို့ Investment ကို ဖိတ်ခေါ်နေတဲ့ နိုင်ငံရဲ့ နိုင်ငံရေး၊ စီးပွားရေး အခြေအနေပေါ်မှာလည်း တည်ပါတယ်။ နောက်တစ်ခါ Investment ကို လုပ်နိုင်တဲ့ ရာသီဥတု Favourable Condition ရှိ/မရှိ ဆိုတာကိုလည်းပဲ Investor တွေက စိစစ်နေတဲ့ အနေအထားဖြစ်ပါတယ်။ ဒါကြောင့်မို့လို့ ဖွံ့ဖြိုးပြီး နိုင်ငံနဲ့ ဖွံ့ဖြိုးဆဲနိုင်ငံ ကို ယှဉ်လိုက်လို့ရှိရင် စိတ်ချယုံကြည်ရတဲ့ ဖွံ့ဖြိုးပြီးနိုင်ငံတွေဆီကို Capital Inflow ဟာ များနေတယ်ဆိုတဲ့ အချက် တစ်ချက်ကိုလည်း ကျွန်တော်တို့ စဉ်းစားဖို့ လိုအပ်ပါတယ်။ အဲဒီ နေရာမှာ ခုနောက်ပိုင်းမှာ ကျွန်တော်တို့ နိုင်ငံကလည်းပဲ ၁၉၈၉ ခုနှစ်မှာ ကျွန်တော်တို့က Investment law လုပ်လိုက်ပြီးတော့ ကျွန်တော်တို့က ဝင်လိုက်တယ်။ ဒီ FDI ကို ရဖို့ အတွက်ကို နိုင်ငံခြားရင်းနှီးမြှုပ်နှံမှုရဖို့အတွက်ကို ဝင်လိုက်တဲ့အခါမှာ ကျွန်တော်တို့နဲ့ ဝိသက်နမ်နဲ့ စပြိုင်တယ်။ စပြိုင်လိုက်တဲ့ အခါမှာ ကျွန်တော်တို့ စောစောပိုင်းတုန်းက ပထမ တစ်နှစ်လောက်တုန်းက ကျွန်တော်တို့ တော်တော်များများ ရလိုက်တယ်။

နောက်ပိုင်းကျတော့ အကြောင်းအမျိုးမျိုးမှာ မှီတည်ပြီးတော့ Centralization သိပ်ပြီးတော့ တင်းကျပ်မှုတွေများလာတဲ့အခါကျတော့ Capital Inflow က ဘယ်ကို သွားသလဲ ဆိုတော့ ဝိသက်နမ်ကို ထွက်သွားတယ်။ အဲဒီဘက်ကို ရောက်သွားတဲ့အခါမှာ ဝိသက်နမ်နဲ့ ကျွန်တော်တို့နဲ့ မနှိုင်းယှဉ် သာလောက်အောင် အခြေအနေပြောင်းသွားတယ် ဆိုတဲ့ အနေအထား ဖြစ်ပါတယ်။ ဒါဟာ ဗဟိုတင်း ကျပ်မှု သိပ်ပြီး တော့ များသွားပြီးတော့ ဒီလိုဖြစ်နေတယ်ဆိုတဲ့ အနေအထား ဖြစ်ပါတယ်။ ဒါက အဲဒီမှာလည်းပဲ တစ်ခါ ဒီဘက်က တရုတ်နိုင်ငံကလည်းပဲ အာဆီယံနဲ့အပြိုင် ကျွန်တော်တို့ ဒါဖြစ်လာတဲ့အ နေအထား ဖြစ်ပါတယ်။ အဲဒီမှာ ကြည့်လို့ရှိရင် အာဆီယံရဲ့ Capital Inflow နဲ့ China ရဲ့ Capital Inflow ကို နှိုင်းယှဉ်ကြည့်ရင် (၂)ဆလောက် ကွာနေတယ် ဆိုတဲ့ အနေအထားဖြစ်ပါတယ်။ အဲဒီမှာ အိန္ဒိယက အခု တဖြည်းဖြည်းနဲ့ လိုက်လာတယ်။ ၂၀၀၄ မှာ (5.5) ရှိရာကနေပြီးတော့မှ အခုဆိုရင် (41.6) လောက်အထိ သူတက်လာပြီဆိုတဲ့ အနေအထားမျိုး ဖြစ်ပါတယ်။ ကျွန်တော်တို့ အာဆီယံက တော့ (59) Billion (60) Billion ခန့်သာ ကျွန်တော်တို့ ရှိပါတယ်။ အဲဒီနေရာမှာ ကျွန်တော်တို့ အာဆီယံထဲမှာ အများဆုံးရင်းနှီးတဲ့သူက ဘယ်သူလဲဆိုလို့ရှိရင် EU ဖြစ်ပါတယ်။ Europe က EU(Europen Union)ဖြစ်ပါတယ်။ ဒုတိယအများဆုံးက ကျွန်တော်တို့ US ဖြစ်ပါတယ်။

အဲဒီတော့ အဲဒီ Investment တွေဟာ ဘယ် ကိုသွားသလဲဆိုရင် အဓိက က အင်ဒိုနီးရှားရယ်၊ Thailand ရယ်၊ ဗီယက်နမ်ရယ်၊ မလေးရှားရယ် အများဆုံး ဖြစ်တယ်ဆိုတာကို တွေ့ရမှာ ဖြစ်ပါတယ်။ Next Chart ကို ပြောင်းပေးပါ။

အဲဒီမှာ ကြည့်လိုက်လို့ ရှိရင် အာဆီယံထဲမှာလာတဲ့ နိုင်ငံခြားရင်းနှီးမြှုပ်နှံမှုမှာ ဘယ်သူအများဆုံးလဲဆိုတဲ့ဟာက ပေါ်ပေါ် ထင်ထင် ဖြစ်လာပါတယ်။ အဲဒီအ ထဲက National Resources မရှိဘူး။ တိုင်းပြည်ဟာလည်းပဲ သေးတယ်ဆိုတဲ့ စင်ကာပူဟာ သူဟာ အများဆုံး သူ (38.6) သူက Capital Inflow ကို သူလက်ခံနေတယ်ဆိုတဲ့ အနေအထား၊ Thailand က (16.7) Percent သူလက်ခံထားတယ်။ ဗီယက်နမ်က (30.6) ဖြစ်တယ်။ အင်ဒိုနီးရှားက (13.4) ၊ မလေးရှားက (12.4)၊ ဖိလစ်ပိုင်က (2.58)၊ ကမ္ဘောဒီးယား (1.37)၊ မြန်မာက (0.48) Percent လာအိုတို့၊ ဘရူနိုင်းတို့ ၊ ဘရူနိုင်းကတော့ သူက လုံးဝ လက် မခံထားတာ။ ဘရူနိုင်းတို့နဲ့ပဲ နည်းနည်းလေးပဲ သာတယ်။ အဲဒီတော့ ဒီ ကျွန်တော်တို့ စင်ကာပူတို့လို့ ဒီလိုနိုင်ငံဟာဘာလို့ဒီလို Foreign Investment ကို ဘာလို့ရသလဲ။ ထိုင်းကရော ဘာလို့ရသလဲဆိုရင် ကျွန်တော်တို့ တွေဟာ Fair Competition နိုင်ငံသားရဲ့ စီးပွားရေးနဲ့ နိုင်ငံခြားသားရဲ့ စီးပွားရေးမှာ Fair Competition ၊ မျှတသော တရားမျှတသော ပြိုင်ဆိုင်မှုကို ကျွန်တော်တို့ စောစောတုန်းက ဒုန်ကြီးလည်းပဲ ရှင်းပြသွားပါတယ်။ အဲဒီ Fair Competition လုပ်တဲ့ Foreign Investment ကို ဘယ်လို Protection ပေးသလဲ။ ဒီကိစ္စကိုလည်းပဲ Investor တွေ ကြည့်ပါတယ်။

နောက်တစ်ခါ Infrastructure Law အပါအဝင်၊ ဥပဒေတွေ အပါအဝင်၊ လမ်းပန်း ဆက်သွယ်ရေးတွေ အ ပါအဝင်၊ အဲဒါတွေကရော ဘယ်လိုရှိသလဲ ဆိုတဲ့အခါကျတော့ ကျွန်တော်တို့ဟာ စင်ကာပူကို မယှဉ်နိုင်တော့တဲ့ Thailand ကိုလည်း မယှဉ်နိုင်ဘူး။ ဗီယက်နမ်ကိုလည်း မယှဉ်နိုင်သေးဘဲနဲ့ ကျွန်တော်တို့ရဲ့ အဆင် .ဟာ တော်တော်နည်းနေတယ် ဆိုတဲ့ အနေအထားမျိုး ဒါ ကျွန်တော်တို့ ဖြစ်ပါတယ်။ အဲ ဒီအထဲမှာမှ ကျွန်တော်တို့က မလေးရှားတို့၊ စင်ကာပူတို့က ကျွန်တော်တို့ အာဆီယံ တခြားနိုင်ငံတွေကို လာပြီးတော့မှ မလေးရှားရယ်၊ စင်ကာပူရယ်၊ ထိုင်းရယ်က ဒီ Inter ASEAN ထဲမှာ ပြန်ပြီးတော့မှ ရင်းနှီးမြှုပ်နှံလာတဲ့ သူတို့က Investor တွေတောင်မှ ဖြစ်လာပြီဆိုတဲ့ အနေအထားမျိုး ဖြစ် ပါတယ်။ အဲဒီတော့ အာဆီယံမှာ ပြန်ကြည့် လိုက်လို့ရှိရင် ဘယ် Sector တွေကိုအများဆုံး ရင်းနှီးမြှုပ်နှံသလဲဆိုလို့ရှိရင် Manufacturing Sector နဲ့ Service Sector တွေကို အများဆုံး၊

ရင်းနှီးမြှုပ်နှံတယ်ဆိုတာသွားပြီး တွေ့ရပါတယ်။ အဲဒီတော့ Natural Resources သဘာဝ အရင်းအနှီးတွေကို ထုတ်နုတ်သုံးစွဲတဲ့ Sector ထက်ကိုပဲ Manufacturingနဲ့ Services တွေမှာ များနေတယ်ဆိုတဲ့ အနေအထားမျိုး ဖြစ်ပါတယ်။

အဲဒါကြောင့်မို့လို့ ကျွန်တော်တို့တွေဟာ အခုဆိုလို့ရှိရင် ဒီအာဆီယံနဲ့ ဘယ်သူက ပိုရသလဲဆိုရင် China က ပိုပြီးတော့ Investment ကို ပိုရနေပါတယ်။ ကျွန်တော်တို့ အာဆီယံက (60) Billion လောက်ဖြစ်နေတဲ့ အချိန်အခါမှာ China က (108) Billion သူဟာ ဒေါ်လာ နိုင်ငံခြားရင်းနှီးမြှုပ်နှံမှုကို ပို ရနေပြီးတော့ သူကနေတစ်ဆင့် ကျွန်တော်တို့က လက်အောက်ခံအနေနဲ့ ကျွန်တော်တို့က ပြန်ပြီး အရင်းအနှီးကို လက်ခံနေရတယ်ဆို တဲ့ အနေအထားဟာ ကျွန်တော်တို့ သွားပြီးတော့ တွေ့နေရပါတယ်။ အဲဒီအခြေအနေမှာ တစ်ဖက်က အိန္ဒိယက Reformation ပြန်ဝင်လာတယ်။ ကျွန်တော်တို့နဲ့ ပြိုင်ရမှာ ဘယ်သူလဲဆိုတဲ့ အခါကျတော့ ဘင်္ဂလားဒေ့ရှ် နိုင်ငံများ၊ အခုဆိုလို့ရှိရင် ကျွန်တော်တို့က သူကလည်း Investor တွေကို ဖိတ်ခေါ်နေတယ်။ အဲဒီတော့ ဗမာနဲ့ ဘင်္ဂလားဒေ့ရှ် ပြိုင်လို့တောင်မှ ကျွန်တော်တို့ မြန်မာနိုင်ငံရှုံးရပြီလို့ ဆိုရင်တော့ ဒီပွဲဟာ တော်တော် ကြည့်မကောင်းပါဘူး။ ဗီယက်နမ်နဲ့ တုန်းကလည်းပဲ ကျွန်တော်တို့ ရှုံးခဲ့ရပြီးပြီ။ အခု ဘင်္ဂလားဒေ့ရှ် ၊ ဘင်္ဂလားဒေ့ရှ်နဲ့အတူ ကပ်ပြီးတော့လိုက်နေတာက ဘယ်သူလဲဆို သီရိလင်္ကာ လိုက်နေတယ်။ (သီဟိုဠ်) သီရိလင်္ကာနိုင်ငံ ကလည်း လိုက်နေတယ်။ အဲဒီတော့ ကျွန်တော်တို့က တော်တော်ကို ကျွန်တော်တို့ ကြိုးစားရ ပါမယ်။ အဲဒီလိုအခြေအနေမျိုးမှာ ဆိုလို့ရှိရင် ကျွန်တော်တို့ရဲ့ Law၊ Investment Law ဟာ ဘယ်လိုလဲဆိုတာ အခုနက ပြော သလိုပဲ ဒီ Investment Law ဟာ ဒါ ၁၉၈၉ ခု၊ ဥပဒေထက်ပဲ ပိုပြီးတော့ တင်းကျပ်လာတယ်ဆိုတဲ့ ဝေဖန်ချက်တွေ အခုတစ်လောမှာ အတော်ကို ပြင်းပြင်းထန်ထန် ထွက်လာတယ်ဆိုတဲ့ အနေအထားဖြစ်ပါတယ်။ အဲဒီလို အ ခြေအနေမျိုးမှာ ဒီလိုသာ တင်းကျပ်တယ်လို့ ဆိုလို့ရှိရင်တော့ဖြင့်နိုင်ငံခြားရင်းနှီးမြှုပ်နှံမှုတွေဟာ ဘင်္ဂလားဒေ့ရှ်တို့၊ ကမ္ဘောဒီးယားတို့၊ ဗီယက်နမ်တို့၊ သီရိလင်္ကာတို့ဘက်ကို သွားနိုင်တယ်ဆိုတဲ့ အနေအထားမျိုး ။ အခုဆိုလို့ရှိရင် ပြည်သူ့လွှတ်တော်က ပြန်ပို့လိုက်တဲ့အခါမှာ ကျွန်တော်တို့ ဥပဒေမှာ တော်တော်လေး စဉ်းစားဖို့ ကောင်းပါတယ် ခင်ဗျား။

နိုင်ငံတော်နဲ့ နိုင်ငံသားများရဲ့ အခွင့် အရေးနဲ့ အကျိုးစီးပွားထက် လုံလောက်သော အကြောင်းတရားတွေကို စဉ်းစားပြီးတော့မှ ကော်မရှင်က လုပ်ရကိုင်ရမယ် ကိစ္စတွေ ရှိပါတယ်။

သို့သော်လည်းပဲ နိုင်ငံသားနဲ့ နိုင်ငံတော်ရဲ့ အကျိုးစီးပွားအပြင် တိုင်းရင်းသားများ၏ အကျိုးစီးပွားကိုပါဆိုတဲ့ ဒီတိုင်းရင်းသားရဲ့ Clause ကို ဒီ Foreign Investment Law မှာ ထည့်လာတာတွေ ကျွန်တော်တို့ လာပြီးတော့ တွေ့လာရပါတယ်။ ဒါ ပြည်သူ့လွှတ်တော်ဘက်က ပြန်ပြီးတော့ ရောက်လာတဲ့အခါမှာ၊ အဲဒီတော့ ကျွန်တော်တို့က Fair Competition ပေးနိုင်မလား။ Protection ရော ဘယ် လောက် ပေးနိုင်သလဲ။ Protection ကိုပြန်ကြည့်တဲ့ အခါမှာ ကျွန်တော်တို့က ကျွန်တော်တို့ အမျိုးသားလွှတ်တော် ဘက်က လွှတ်လိုက်တဲ့ အချိန်အခါ မှာ သူ့စာချုပ်သက်တမ်းအတွင်းမှာ ဒီလုပ်ငန်းကို လုပ်နေတဲ့ကာလအတွင်းမှာ နိုင်ငံပိုင် မသိမ်းဘူး အာမခံတယ်ဆိုတာ ကျွန်တော်တို့ ထည့်ပေးလိုက်တယ်။ အခုအခါကျတော့ ကျွန်တော်တို့ဆီ ပြန်ရောက်တဲ့အခါမှာ မူလ အစိုးရအဖွဲ့ကနေပြီးတော့ တင်ပြလာတဲ့အတိုင်းပဲ နိုင်ငံသားများရဲ့ အကျိုးစီးပွားကို မျှော်ကိုးပြီးတော့ လက်ရှိပေါက်ဈေး တွေအတိုင်း တွက်လိုက်လို့ ရှိရင် တွက်ပြီးတဲ့အခါမှာ လိုအပ်သော လျော်ကြေးပေးပြီး တော့ လွှဲပြောင်းရယူနိုင်တယ်ဆိုတဲ့ Clause ပြန်ထည့်လာတယ်။ အဲ ဒီတော့ ဒီ Investor ဟာ၊ အဲဒါဟာ 89 Law၊ ၁၉၈၉ ခု၊ န .ဝ .တ လက်ထက်တုန်း ကလုပ်တဲ့ဥပဒေမှာတောင်မှ နိုင်ငံပိုင်မလုပ်ပါဘူးဆိုတဲ့ အာမခံချက်ပေးထားပြီး သား။ ဒီဟာမှာလာပြီးတော့မှ ဆိုရှယ်လစ် Thought တွေ ဝင်လာပြီး တော့မှ အရေးရယ်၊ အကြောင်းရယ် ဆိုလို့ရှိရင် ဒီလိုလျော်ကြေးပေးရင် လွှဲပြောင်းပေးရမယ်။ ဘယ်လိုလွှဲ ပြောင်း ပေးရမယ်ဆိုတဲ့ Clause တွေ လာထည့်တဲ့အခါမှာ ဒီ Investor ဟာ ဘယ်လိုလာမလဲ။ နောက်တစ်ခါ ကျွန်တော်တို့ ဟို စိုက်ပျိုးရေး၊ မွေးမြူရေး၊ နောက်တစ်ခါ ဒီအသေးစား၊ အလတ်စား ကုန်ထုတ် လုပ်ငန်းတွေ၊ နောက်တစ်ခါ ကမ်းဝေးငါးဖမ်းလုပ်ငန်း လုံးဝ (100 Percent) Foreign Investment လက်မခံဘူး။

အဲဒီတော့ ကျွန်တော် တို့ ဟိုမှာ ကြည့်ပါခင်ဗျာ။ FDI ဟာ မြန်မာမှာ ဘယ်ကဏ္ဍတွေ များနေသလဲ။ ကြည့်လိုက်ပါ။ ကြည့်လိုက်လို့ရှိရင် Power Sector များနေတယ်ဆိုတာကို ကျွန်တော်တို့ တွေ့ရပါလိမ့်မယ်။ ဒါက ကျွန်တော်တို့ တရုတ်ရဲ့ Investment ပေါ့ နော်၊ ထိုင်း ပါ ပါတယ်။ ထိုင်းကတော့ နည်းနည်း၊ ဟို အခုတော့ အလုပ် မလုပ်သေးဘူးပေါ့။ Oil and Gas ကျွန်တော်တို့ များတယ်။ နောက်တစ်ခါ Hotel and Tourism ရှိတယ်။ Mining (8) Percent ကျွန်တော်တို့ ရှိတယ်။ ဒါလည်း တရုတ်တော်တော်များပါတယ်။ ဒါ Mining ကို ကျွန်တော်တို့ ဖွင့်ထားတာ နော်။ အဲဒီမှာ ကြည့်ပါခင်ဗျာ။ မွေးမြူရေးနဲ့ ရေလုပ်ငန်းဟာ (1) Percnet ပဲ



ကျွန်တော်တို့ လက်ခံတယ် နော်။ နိုင်ငံခြားသားက လည်း အဲဒီလို ကိစ္စမျိုးမှာ လာတော့မှာ မဟုတ်ပါဘူး။

သို့သော်လည်းပဲ သူ့ကို (100) Percent မပေးဘဲနဲ့ ကန့်၊ ကန့်၊ ကန့် ထားလို့ရှိ ရင်တော့ဖြင့် ကျွန်တော်တို့ မျှော်မှန်းသော Investment တွေဟာ ဘယ်လိုမှ တက်လာမှုမရှိဘဲနဲ့ ဘင်္ဂလားဒေ့ရှ်တောင်မှ ကျွန်တော်တို့ အရှုံးပေးရမယ့်အနေအထားမျိုး ဖြစ်တယ်။ နောက်တစ်ချက်ကလည်းပဲ ပိုပြီးတော့ ကန့်သတ်လိုက်တာက မတည်ရင်းနှီးငွေမှာ Joint လုပ်တယ်ဆိုရင်တဲ့ (49) Percent နိုင်ငံခြားသားက (49) Percent ဖြစ်ပြီးတော့ နိုင်ငံသားက (51) Percent ဖြစ်ရမယ်ဆိုတဲ့ Clause က Negotiable ပဲ။ ဒါက ဥပဒေကြီး မှာ သွားပြီး ကန့်သတ်ဖို့ မသင့်မြတ်တဲ့ ကိစ္စပါ။

ဥက္ကဋ္ဌကြီးခင်ဗျား။ သေချာပြန်စဉ်းစားရင် Contract လုပ်တဲ့အခါမှာ ကျွန်တော်တို့ Contract အတွေ့အကြုံတွေ တော်တော်များများ ရှိနေပါတယ်။ ဒီ Contract ပေါ်မှာ ဘယ်လိုလုပ်မလဲဆိုတဲ့ အပေး၊ အယူလုပ်ပြီးတော့ ညှိ သွားရမယ့် အ နေအထားမျိုး ဖြစ်ပါတယ်။ ပုံသေ Law ကြီးထဲမှာ လာပြီးတော့မှ (41) Percent၊ နိုင်ငံက (41) Percent၊ နိုင်ငံခြားသားက (49) Percent လုပ်တယ်လို့ ဆိုရင်လည်းပဲ ကျွန်တော်ထင်ပါတယ်။ ဒါလေးဟာလည်း လွှတ်တော်ကိုယ်စားလှယ်ကြီးများ ပြန်လည်စဉ်းစားဖို့ သင့်တယ်ဆိုတဲ့ အနေအထား ဖြစ်ပါတယ်။ အဲဒါကြောင့်မို့လို့ နိုင်ငံတကာမှာ FDI ကို ဖိတ်ခေါ်တဲ့အခါမှာ ဒီ Fair Competition ပေးဖို့ လိုပါတယ်။ Fair Competition၊ Guarantee ပေးဖို့လိုပါတယ်။ အာမခံချက် ပေးဖို့ လို ပါတယ်။ အဲဒီနှစ်ခု မရှိလို့ရှိရင် Labour က ဘယ်လောက်ပဲ Cheap ဖြစ်ဖြစ်၊ ကျွန်တော်တို့ရဲ့ လုပ်အားခတွေ ဘယ်လောက်ပဲ Cheap ဖြစ်နေနေ၊ ကျွန်တော်တို့ရဲ့ Natural Resources တွေ ဘယ်လောက်ပဲ များနေနေ၊ ဒီ Investment က ဝင်လာဖို့အတွက် အခက်အခဲ ဖြစ်ပါလိမ့်မယ်။

အဲဒါကြောင့်မို့လို့ ကျွန်တော်က နိုင်ငံခြား Investment သိပ်လိုချင်လို့ ဒီလိုပြော နေတာ မဟုတ်ပါဘူး။ ကျွန်တော်တို့ နိုင်ငံခြား Investment ရမှ ကျွန်တော်တို့က တိုင်းပြည် စီးပွားရေးတက်တယ်ဆိုတာက၊ အဲဒါမှပဲ တက်တော့မှာပဲလို့တော့ ကျွန်တော် မဆိုလိုပါဘူး။ သို့သော်လည်းပဲ Sanction က တစ်ဖက်က နေပြီးတော့ Withdraw လုပ်နေတဲ့အချိန် ကျွန်တော်တို့ကလည်း နောက်ကျနေတဲ့ အချိန်အခါမှာ ဒီ Capital Inflow နဲ့ ဒီ Technology

တွေကို ရဖို့အတွက် အတိုင်း အတာကာလတိုအတွင်းမှာ ကျွန်တော်တို့က မြန်မြန် ကျွန်တော်တို့ ရနိုင်ဖို့အတွက် လုပ်ကြကိုင်ကြမယ် ဆိုလို့ရှိရင်တော့ဖြင် . သိပ် ကာကွယ်မှုတွေ လုပ်နေလို့ ရှိရင်တော့ အခက်အခဲဖြစ်နိုင်တယ် ဆိုတဲ့ အနေအထားမျိုး ကျွန်တော်တို့ တွေ့ရပါတယ်။ အဲဒါကြောင့် ဥပဒေပိုင်းအနေနဲ့ ပြောမယ်ဆိုရင်တော့ တော်တော်လေး ကျွန်တော်တို့ (၁၅)ချက် လောက် ရှိပါတယ်။ (၁၅)ချက်လောက် ရှိပါတယ်။ ပြောရမှာ ဆိုရမှာက၊ အဲဒါကြောင့်မို့လို့ ဥက္ကဋ္ဌကြီး ခင်ဗျား။ ဥက္ကဋ္ဌကြီးကနေတစ်ဆင့် ကျွန်တော် လွှတ်တော်ကို တင်ပြအပ်ပါတယ်။

ဒီအခြေအနေကတော့ နည်းနည်းလေး ပြန်လည်ပြီးတော့ ဝိုင်းဝန်းစဉ်းစားပြီးတော့ သိပ်တင်းကျပ်တဲ့သဘော၊ သိပ်တင်းကျပ်တဲ့ သဘောမလုပ်ဘဲနဲ့ ကျွန်တော်တို့နိုင်ငံရဲ့ အမှန်တကယ်လိုအပ်ချက်၊ ကျွန်တော်တို့နိုင်ငံရဲ့ အမှန်တကယ်လိုအပ်ချက်၊ ကျွန်တော်တို့ နိုင်ငံမှာရှိနေတဲ့ နိုင်ငံသားတွေကလည်း တကယ်လုပ်နိုင်တဲ့ သူတို့ကိုယ်တိုင် တကယ်လုပ်နိုင် ရင် ကောင်းပါတယ် ခင်ဗျ။ အခုဟာက ကျွန်တော်တို့က သွားတိုက်ဆေးလေးကို လုပ်မှာတောင်မှ၊ အဲဒီမှာတောင်မှ ကျွန်တော်တို့က တရုတ်ကလာတဲ့ သွားတိုက်ဆေး၊ တကယ်ကို ဘာမှ Quality မရှိဘူး။ ယိုး ဒယားကလာတဲ့ Colgate လိုဟာမျိုး၊ ဘာမှ Quality မရှိဘူး။ Quality မရှိတဲ့ဟာမျိုးကို ကျွန်တော်က လုပ်နေရတယ်။ ကျွန်တော်တို့ဆီမှာ ဆပ်ပြာ တောင်မှာ Quality ရှိတဲ့ဆပ်ပြာ ကျွန်တော်တို့ နိုင်ငံသားက မထုတ်နိုင်ပါဘူး ခင်ဗျ။ အဲဒီတော့ အစိုးရနဲ့ပေါင်းပြီး တော့မှ ပြီးခဲ့တဲ့ကာလ တွေမှာ လုပ်ခဲ့တဲ့အခါကျတော့ အခုကျတော့ Investment က ကျွန်တော်တို့က Inflow မလာဘူး။ Outflow က ဘယ်ကိုသွားနေလဲဆိုရင် စင်ကာပူနဲ့ ထိုင်းကို ဘယ်သူတွေသွား ရင်းနှီးမြှုပ်နှံတယ်ဆိုတာ သိပါတယ်။ Outflow တွေရှိနေပြီး တော့ ဒါတွေဟာ တရားမဝင် နည်းလမ်းတွေ ၊ ကျွန်တော်တို့ အစိုးရမသိဘဲနဲ့ တိုးတိုးတိတ်တိတ် သွားပြီး လုပ်နေတာ

**ဥက္ကဋ္ဌ။** ။ နိဂုံးချုပ်။

**ဦးဖော်မြင့်ဖေ။** ။ ။ဥက္ကဋ္ဌကြီး ခင်ဗျား။ ကျွန်တော်ဆိုလိုတဲ့သဘောကတော့

အမျိုးသားအကျိုးစီးပွားကို ရှေ့တန်းတင်ဖို့ လိုအပ်သလို ရှေ့တန်းတင်လွန်းအား ကြီးရင် လည်းပဲ ပြဿနာဖြစ်နိုင်တဲ့အတွက် လော လောဆယ်အခြေအနေမှာ နိုင်ငံခြားရင်းနှီး မြှုပ်နှံမှုကို လိုချင်တယ်ဆိုရင်တော့ ကျွန်တော်တို့တစ်တွေဟာ စဉ်းစဉ်းစားစား လုပ်သင် . ပါတယ် ဆိုတဲ့ အကြောင်း ဥက္ကဋ္ဌကြီးအား တင်ပြအပ်ပါတယ် ခင်ဗျား။ လေးစားပါတယ်ခင်ဗျား။

အချိန်၊ ၁၁:၀၅။

ဥက္ကဋ္ဌ။ ။ (၁၅)မိနစ် ခေတ္တ နားပါမယ်။

အခမ်းအနားမှူး။ ။ အမျိုးသားလွှတ်တော်ဥက္ကဋ္ဌကြီး ပြန်လည်ထွက်ခွာ လာပါပြီ ခင်ဗျား။

အခမ်းအနားမှူး။ ။ အားလုံးထွက်ခွာနိုင်ပါပြီခင်ဗျား။

[အစည်းအဝေးကို (၁၁:၀၅) နာရီအချိန်တွင် ခေတ္တ ရပ်နားပြီး အစည်းအဝေးကို (၁၁:၂၁) နာရီအချိန်တွင် ပြန်လည်ကျင်းပပါသည်။]

အချိန်၊ ၁၁:၂၁။

အခမ်းအနားမှူး။ ။ အမျိုးသားလွှတ်တော် ကိုယ်စားလှယ်များခင်ဗျား။ အစည်းအဝေးပြန်လည်စတင်တော့မှာ ဖြစ်ပါတယ်။

အခမ်းအနားမှူး။ ။ အမျိုးသားလွှတ်တော်ဥက္ကဋ္ဌကြီး ကြွရောက်လာပါပြီ ခင်ဗျား။

[အမျိုးသားလွှတ်တော် ဥက္ကဋ္ဌ သည် ဥက္ကဋ္ဌဗဟို အတွက် သတ်မှတ်ထားသည့် စင်မြင့်ပေါ်သို့ ကြွရောက်နေရာယူပါသည်။]

အခမ်းအနားမှူး။ ။ အားလုံးထိုင်နိုင်ပါပြီခင်ဗျား။

အချိန်၊ ၁၁:၂၁။

ဥက္ကဋ္ဌ။ ။ တပ်မတော်သားလွှတ်တော်ကိုယ်စားလှယ် ဗိုလ်မှူးကြီးအောင်ကျော် ဆွေးနွေးနိုင်ပါပြီ။

အချိန်၊ ၁၁:၂၁။

ဗိုလ်မှူးကြီးအောင်ကျော် (တပ်မတော်သားကိုယ်စားလှယ်) ။ ။ လေးစားအပ် ပါသော အမျိုးသားလွှတ်တော်ဥက္ကဋ္ဌကြီးနှင့် လွှတ်တော်ကိုယ်စားလှယ်များခင်ဗျား။ ကျွန်တော် ကတော့ တပ်မတော်သားအမျိုးသားလွှတ်တော်ကိုယ်စားလှယ် ပြန်တမ်းဝင်အမှတ် ကြည်း - ၁၉၇၁၇ ဗိုလ်မှူးကြီးအောင်ကျော် ဖြစ်ပါတယ်။ ကျွန်တော့် အနေနဲ့ နိုင်ငံခြားရင်းနှီးမြှုပ်နှံမှု ဥပဒေကြမ်းနှင့် ပတ်သက်ပြီး အခန်း (၂)မှာ ပါရှိတဲ့ သက်ဆိုင်တဲ့ စီးပွားရေးလုပ်ငန်းများမှ ပုဒ်မ

၄၊ ပုဒ်မခွဲ (ဇ)နဲ့ ပုဒ်မခွဲ (ဈ)၊ ပုဒ်မ ၆၊ ပုဒ်မခွဲ (ခ)နဲ့ ပုဒ်မခွဲ (ဂ)တို့ကို အကြံပြုဆွေးနွေးသွားမှာ ဖြစ်ပါတယ်။ ဥပဒေပါပြဋ္ဌာန်းချက်တွေ ကွဲလွဲမှု မရှိစေဖို့အတွက် ဖတ်ကြားဆွေးနွေးခွင့်ပြုဖို့ တင်ပြအပ်ပါတယ်။ ကျွန်တော့် အနေနဲ့ ဦးစွာတင်ပြလိုတာကတော့ နိုင်ငံခြားရင်းနှီးမြှုပ်နှံမှု ဥပဒေဟာ မိမိနိုင်ငံနဲ့ နိုင်ငံသားတွေ အကျိုးစီးပွားတွေကို အဓိကထားရမှာ ဖြစ် သလို လာရောက်ရင်းနှီးမြှုပ်နှံသူတွေအတွက်လည်း ထိုက်သင့်တဲ့ အကျိုးအမြတ်နဲ့ တာဝန်ယူမှုလည်း ရှိရမှာ ဖြစ်ပါတယ်။ စီးပွားရေးအင်အားကြီး အမေရိကန်၊ တရုတ်၊ အိန္ဒိယနိုင်ငံတွေအစ နိုင်ငံခြားရင်းနှီးမြှုပ်နှံမှုတိုးတက်ရရှိဖို့ ဆွဲဆောင်နေရပါတယ်။ နိုင်ငံခြားရင်းနှီးမြှုပ်နှံမှုပဒေကြမ်းနဲ့ ပတ်သက်ပြီး ဦးဇော်မြင့်ဖေ လည်း တော်တော်များများ ဆွေးနွေးသွားတာကို တွေ့ရပါတယ်။

လေးစားအပ်ပါသော အမျိုးသားလွှတ်တော် ဥက္ကဋ္ဌကြီးခင်ဗျား။ အခန်း (၂) သက်ဆိုင် သည့်စီးပွားရေးလုပ်ငန်းများ ပုဒ်မ ၄ မှာ အောက်ပါရင်းနှီးမြှုပ်နှံမှု လုပ်ငန်းများကို ကန့်သတ် သည့် သို့မဟုတ် တားမြစ်သည့် လုပ်ငန်းများ သတ်မှတ်သည်ဟု ဖော်ပြ ထားပြီး ပုဒ်မခွဲ(ဇ)မှာ နိုင်ငံသားများ လုပ်ကိုင်နိုင်တဲ့ အသေးစား၊ အလတ်စား ကုန်ထုတ်လုပ်ငန်းများနှင့် ဝန်ဆောင်မှု လုပ်ငန်းများလို့ ထည့်သွင်းဖော်ပြထားပါ တယ်။ ဒီလိုဖော်ပြထားတဲ့အတွက် ဘယ် လုပ်ငန်းတွေ ကို နိုင်ငံသားတွေက လုပ်ကိုင်နိုင်တယ် ဆိုတာကို အဓိ ပွယ်ဖွင့်ဆိုဖို့ မဖြစ်နိုင်တာ ကြောင့် လည်းကောင်း၊ အချို့လုပ်ငန်းတွေဟာ နိုင်ငံသားတွေလုပ်ကိုင်နိုင်တာမှန်ပေမယ့် နိုင်ငံခြား ရင်းနှီးမြှုပ်နှံမှုနဲ့ ဆောင်ရွက်တာဆိုလို့ရှိရင် ပို့ကုန်ပမာဏ ပိုမိုတိုးမြှင့်စေနိုင်ပြီး နည်းပညာ ရရှိခြင်း၊ ထုတ်လုပ်ပုံနည်းစနစ်နဲ့ အရည်အသွေး ကွာခြားခြင်းစတဲ့ အခြေအနေကြောင့် လည်းကောင်း၊ အသေးစား၊ အလတ်စား လုပ်ငန်းတွေကို အဓိပွယ်ဖွင့်ဆိုရာမှာ နိုင်ငံတစ်ခုနှင့် တစ်ခုတူညီမှုမရှိတာကြောင့်လည်းကောင်း၊ ဥပမာ ဂျပန်နိုင်ငံရဲ့ အသေးစားလုပ်ငန်းဟာ မြန်မာနိုင်ငံရဲ့ အကြီးစား လုပ်ငန်းထက် ငွေ ကြေး၊ အရင်းအနှီး၊ ထုတ်လုပ်မှု ပမာဏနဲ့ အရည်အသွေးများစွာ ကြီးမားလျက်ရှိပါတယ်။ ဒီလိုကန့်သတ်လိုက်မယ်ဆိုလို့ရှိရင် နိုင်ငံခြား ရင်းနှီးမြှုပ်နှံမှုကို ဆွဲဆောင်ရာမှာ ကြီး မားတဲ့ အဟန့်အတား ဖြစ်စေနိုင်တဲ့ အတွက် ဒီ ပုဒ်မခွဲ (ဇ) ကိုထည့်သွင်းရန် မသင့်ကြောင်း တင်ပြအပ်ပါတယ်။

လေးစားအပ်ပါသော အမျိုးသားလွှတ်တော် ဥက္ကဋ္ဌကြီးခင်ဗျား။ ပုဒ်မ ၄၊ ပုဒ်မခွဲ(ဈ)မှာ နိုင်ငံတော်ရဲ့ နယ် နိမိတ်နှင့် တခြားနိုင်ငံများ နယ်နိမိတ်ချင်းထိစပ်လျက်ရှိသော နယ်စပ်မျဉ်းမှ အနည်းဆုံး(၁၀)မိုင်အတွင်း ဆောင်ရွက်မည့် နိုင်ငံခြားရင်းနှီးမြှုပ်နှံမှု လုပ်ငန်းများလို့ ကန့်သတ်



လုပ်ငန်းဖြစ်ပြီး အလားတူ ရေကြောင်းပို့ဆောင်ရေး၊ ပင်လယ်ရေကြောင်းပို့ဆောင်ရေး လုပ်ငန်းတွေနဲ့ လျှပ်စစ်ဓာတ်အား ဖြန့်ဖြူးရေး လုပ်ငန်းတွေဟာလည်း နိုင်ငံဖြတ်ကျော် အကျိုးသက်ရောက်မှု ဖြစ်စေတဲ့ လုပ်ငန်းတွေ ဖြစ်ပါတယ်။ ဒီလုပ်ငန်းတွေကို နိုင်ငံတစ်ဝန်းလုံးနဲ့ လွှမ်းခြုံတဲ့ လုပ်ငန်းများလည်း ဖြစ်ပါတယ်။

ဒါကြောင့် ဆက်သွယ်ရေးကဏ္ဍ၊ ပို့ဆောင်ရေးကဏ္ဍ၊ လျှပ်စစ်ဓာတ်အားထုတ်လုပ်ရေး စတဲ့ ကဏ္ဍတွေမှာ နိုင်ငံခြား ရင်းနှီးမြှုပ်နှံမှုတွေ ပိုမို ဝင်ရောက်လာမယ်ဆိုလို့ရှိရင် ဈေးကွက် ယှဉ်ပြိုင်မှု အားကောင်းပြီးတော့ နိုင်ငံသား စားသုံးသူ ပြည်သူတွေအတွက် ဈေးနှုန်းသက်သာစွာ နဲ့ ဝန်ဆောင်မှုတွေ ရယူနိုင်မယ့် အခြေအနေ တွေ ပေါ်ပေါက်စေမှာဖြစ်ပါတယ်။ နိုင်ငံခြား ရင်းနှီးမြှုပ်နှံမှုတွေ ဖိတ်ခေါ်ရာမှာ ပွင့်လင်းမြင်သာမှုရှိပြီးတော့ အချိန်အနည်း ငယ်အတွင်း ခွင့်ပြုချက် ထုတ်ပေးနိုင်တာဟာ ဆိုလို့ရှိရင် နိုင်ငံခြားရင်းနှီးမြှုပ်နှံမှုတွေကို ဆွဲဆောင်ရာမှာ အရေးကြီးတဲ့ အချက်ဖြစ်ပါတယ်။ အထက်မှာ ကျွန်တော်တင်ပြခဲ့တဲ့လုပ်ငန်းတွေကို ခွင့်ပြုရာမှာ ပြည်ထောင်စုလွှတ်တော်ကို တင်ပြပြီးမှသာ ခွင့်ပြုရမယ်ဆိုလို့ရှိရင် ကြန့်ကြာမှုတွေ ဖြစ်စေမှာ ဖြစ်ပါတယ်။ ဒါကြောင့် ကော်မရှင်ကနေပြီးတော့ ပြည်ထောင်စုအစိုးရအဆင့်သာ တင်ပြအတည် ပြုချက် ရယူဆောင်ရွက်စေခြင်းအားဖြင့် ကြန့်ကြာမှုတွေကို ပပျောက်စေမှာ ဖြစ်ပါတယ်။

အထက်မှာတင်ပြခဲ့တဲ့ စီးပွားရေးလုပ်ငန်းတွေ ဟာ နိုင်ငံတော်ပိုင် စီးပွားရေး လုပ်ငန်းများ ဥပဒေပုဒ်မ ၃ မှာ ပါရှိတဲ့ နိုင်ငံတော်ကသာ လုပ်ကိုင်ဆောင်ရွက်ရန် ကန့်သတ်ထား တဲ့ လုပ်ငန်းများဖြစ်ပြီးတော့ နိုင်ငံ တော်ပိုင် စီးပွားရေးလုပ်ငန်းများ ဥပဒေပုဒ်မ ၄ မှာတော့ အဆိုပါ လုပ်ငန်းများအား နိုင်ငံတော်နှင့် နိုင်ငံသားများ အကျိုးအတွက် ပြည်ထောင်စုအစိုးရ အဖွဲ့သို့ တင်ပြခွင့်ပြုချက် ရယူဆောင်ရွက်နိုင်တယ်လို့ ဖော်ပြထားတဲ့အတွက် ဥပဒေကတောင် ပြည်ထောင်စုအစိုးရအဖွဲ့ကို လုပ်ပိုင် ခွင့်အပ်နှံထားတဲ့ ကိစ္စရပ်အပေါ် ပြန်လည်သုံးသပ်သင့် ကြောင်း နိဂုံးချုပ်တင်ပြအပ်ပါတယ်။

အချိန် ၁၁:၂၆။

ဥက္ကဋ္ဌ။ ။ ဆက်လက်ပြီး ရန်ကုန်တိုင်းဒေသကြီး မဲဆန္ဒနယ်အမှတ် (၉)မှ ဒေါက်တာ ခင်ရွှေ ဆွေးနွေးနိုင်ပါပြီ။

အချိန်၊ ၁၁:၂၆။

**ဒေါက်တာခင်ရွှေ၊ ရန်ကုန်တိုင်းဒေသကြီး မဲဆန္ဒနယ်အမှတ်(၉)။** ။လေးစားအပ်

ပါတဲ့ အမျိုးသားလွှတ်တော် ဥက္ကဋ္ဌကြီးနှင့်တကွ အမျိုးသားလွှတ်တော် ကိုယ်စားလှယ်တော်များ ခင်ဗျား။ ကျွန်တော်ကတော့ ရန်ကုန်တိုင်းမဲဆန္ဒနယ်အမှတ် (၉)မှ အမျိုးသားလွှတ်တော် ကိုယ်စားလှယ်ဒေါက်တာခင်ရွှေ ဖြစ်ပါတယ်။ ဒီနေ့ ကျွန်တော်ဆွေးနွေးမယ့် အကြောင်းအရာ ကတော့ ပြည်ထောင်စုလွှတ်တော်ကနေပြီး ပြင်ဆင်ချက်နဲ့ ပြန်လည်ပေးပို့ခဲ့တဲ့ နိုင်ငံခြားရင်းနှီး မြှုပ်နှံမှု ဥပဒေကြမ်းကို ဆွေးနွေးသွားမှာ ဖြစ်ပါတယ်။ ဒီ နိုင်ငံခြားရင်းနှီးမြှုပ်နှံမှု ဥပဒေကြမ်းကို ပြည်ထောင်စုသမ္မတရုံးကနေ ပေးပို့ခဲ့ပြီးတော့ ပြည်သူ့လွှတ်တော်၊ အမျိုးသား လွှတ်တော် တို့က နေပြီတော့ ဆွေးနွေးခဲ့ပြီးတဲ့ အဲဒီနောက်ပိုင်း မှာမှ နိုင်ငံခြားရင်းနှီးမြှုပ်နှံမှု ဥပဒေကြမ်းဟာ နိုင်ငံသားများအတွက်ကို ဦးစားပေးထားပြီးတော့ နိုင်ငံသားများအတွက်ကို ကာကွယ်မှု နည်းတယ်ဆိုပြီးတော့ ICT Park မှာ ကျင်းပတဲ့ ကုန်သည်ကြီးများအသင်း ၊ စီးပွားရေး လုပ်ငန်းရှင်ကြီးများ က နေပြီတော့ တညီတညွတ်ထဲ ဝိုင်းဝန်းပြီးတော့ ပြည်သူ့ လွှတ်တော် ဥက္ကဋ္ဌကြီး နှင့်တကွ ကော်မတီများရှေ့မှာ တင်ပြတဲ့အတွက်ကြောင့် ပြည်သူ့လွှတ်တော် ကနေ ပြီးတော့ ပြန်လည်ပြီးတော့ အသေးစိတ်ဆွေးနွေးမယ် ဆိုပြီးတော့ ပြည်သူ့လွှတ်တော်ရဲ့ ပြင်ဆင် ချက်တွေနဲ့တကွ ရင်းနှီးမြှုပ်နှံမှု ဥပဒေကြမ်းထွက်လာတယ်လို့ သိရပါတယ်။

နောက် အဲဒီ ပြည်သူ့ လွှတ်တော်ရဲ့ ပြင်ဆင်ချက်အတည်ပြုပြီး ထွက်လာတဲ့ နိုင်ငံခြား ရင်းနှီးမြှုပ်နှံမှုဥပဒေကြမ်း ထွက်လာပြီးနောက်ပိုင်းမှာ လည်း ပြင်ပက စာစောင် တွေ၊ ခုန ဦးဇော်မြင့်ဖေ ပြောသွား ပါတယ်။ နောက် အချို့တာဝန်ရှိတဲ့ ပုဂ္ဂိုလ်များကလည်း ဒီ ဥပဒေဟာ နိုင်ငံသားအတွက်ကို ဦးစားပေးလွှဲ န်းပြီးတော့ Crony များအတွက်သာ အားသာကြောင်း အမြင်အမျိုးမျိုးနဲ့ ရေးကြ၊ ပြောကြ တာကိုလည်း တွေ့ရပါတယ်။ ဘယ်ဥပဒေမဆို အကောင်း ဆုံး ဆိုတာ မရနိုင်သလို ရှုထောင့် အမျိုးမျိုးနဲ့ ကြည့်ရှုဝေဖန်နိုင်ကြောင်းလည်း သိနိုင်ပါတယ်။ ဒီနေ့ မြန်မာနိုင်ငံရဲ့ အနေအထားကလည်း ကျွန်တော်တို့ Investment တို့၊ Technology တို့၊ Market တို့လိုနေပါတယ်။ မကြာခင် ၂၀၁၅ ခုနှစ်မှာ AFTA ဆိုတဲ့ လွတ်လပ်တဲ့ ကုန်သွယ်မှုစနစ်ကြီးဟာလည်း အကောင်အထည် ပေါ်လာမှာ ဖြစ်တဲ့အတွက်ကြောင့် ပြည်တွင်း မှာ ထုတ်လုပ်နိုင်မှ သာလျှင် ပြည်ပဝင်ရောက် ပြီးတော့ Import လုပ်နိုင်တဲ့ Input ကိုလည်း ကာကွယ်နိုင်မှာ ဖြစ်ပါတယ်။

ဒါကြောင့် ကျွန်တော်တို့ မှာရှိတဲ့ Resources တွေ၊ ကျွန်တော်တို့ ဆီမှာ Resources ဆိုတဲ့ သယံဇာတတွေ၊ နောက်ကျွန်တော်တို့ဆီမှာရှိတဲ့ Human Resources လို့ခေါ်တဲ့ လူသား အရင်းအမြစ်တွေ၊ နောက် ဒီ ရင်းနှီးမြှုပ်နှံပြီးတော့ နိုင်ငံခြားက Investment ၊ ဒီ ရင်းနှီး မြှုပ်နှံမယ့် Technology လို့ခေါ်တဲ့ နည်းပညာတွေ၊ နောက်တစ်ခါ ပြင်ပကို ပြန်ပို့နိုင်တဲ့ Market တွေ၊ နောက်နိုင်ငံခြားအတွေ့အကြုံတွေ နောက် Investment ငွေတွေ အဲဒါတွေ လိုအပ်နေပါတယ်။ ဒါကြောင့် ပြည်တွင်းမှာရှိတဲ့ တိုင်းရင်းသားများအတွက်လည်း အကာအကွယ် ပေးတဲ့၊ နောက် ပြည်ပမှာလည်း ပြည်ပက လာရောက်တဲ့ နိုင်ငံခြားကုမ္ပဏီများ အတွက်လည်း ဆွဲဆောင်မှုရှိတဲ့ နိုင်ငံခြားရင်းနှီးမြှုပ်နှံမှုဥပဒေကြမ်း ဖြစ်ဖို့လိုပါတယ်။ ဒါကြောင့် ကျွန်တော်တို့ အနေနဲ့ နိုင်ငံတကာရင်းနှီးမြှုပ်နှံမှုနဲ့ ပြည်တွင်းမှာရှိတဲ့ ပြည်သူပြည်သားတွေ အကျိုးအတွက်ကို ပြည်သူ့ လွှတ်တော်ကနေ ပေးပို့လာတဲ့ ဥပဒေကြမ်းအပေါ်မှာ ဆွေးနွေးသွားမှာ ဖြစ်ပါတယ်။ ဒါနဲ့ ပတ်သက်ပြီး တော့ ဒီနေ့အထိ ကျွန်တော်နှစ် (၂၀)လုံးရဲ့ အတွေ့အကြုံကို တင်ပြရရင် လွန်ခဲ့တဲ့ (၁၅)နှစ်လောက်က ကျွန်တော် ဂျပန် က ဖိတ်လို့ ကျွန်တော်သွားပါတယ်။ မြန်မာပြည်ရဲ့ Investment နဲ့ပတ်သက်လို့ သွားရှင်းပြပါတယ်။

အဲဒီအချိန်မှာ မနက်ပိုင်းမှာ ဝိယက်နမ်က ရှင်းပြီး၊ ညနေပိုင်းမှာ ကျွန်တော်ရှင်း ပါတယ်။ ကျွန်တော်တို့ဆီမှာ Resources တွေပေါ်တဲ့ အကြောင်း၊ ပြီးတော့မှ အလုပ်သမားတွေ ပေါ်တဲ့အကြောင်း၊ နောက်တစ်ခါ ကျွန်တော် တို့ဆီမှာ ခိုင်မာတဲ့ ဥပဒေ၊ British က ဆင်းလာတဲ့ ဥပဒေရှိတဲ့အကြောင်း၊ နောက်ကျွန်တော်တို့ဆီက အစိုးရ ဆုံးဖြတ်ပြီးလို့ရှိရင် အောက်ခြေ အဆင့်ဆင့်က ဒီ ဆန္ဒပြခြင်းမရှိဘဲနဲ့ အကုန် လုံးလိုက်လျော့တဲ့အကြောင်း၊ ကျွန်တော် ဆွေးနွေး ခဲ့တယ်။ အခုဒီနေ့ မြန်မာနိုင်ငံရဲ့ အနေအထားကို ပြန်ကြည့်မယ်ဆိုလို့ရှိရင် ကျွန်တော်တို့ နိုင်ငံခြား Investment မြိုးမြီးမြက်မြက်လာတာ မတွေ့ရဘူး။ ဘာကြောင့်ဆို ခု နက ဦးဇော်မြင့်ဖေ ပြောသွားတဲ့ Infrastructure နဲ့ပတ်သက်လို့ အများကြီး လိုအပ်ပါတယ်။ အထူးသဖြင့် လျှပ်စစ်မီးလိုပါတယ်။ နောက်အရင်တုန်းက ကျွန်တော် အာမခံခဲ့တယ်။

ကျွန်တော်တို့ဆီမှာ ဥပဒေဟာ ဒါ British ကဆင်းလာတယ်ဆိုတဲ့ အတွက်ကြောင့် ခိုင်မာတယ် ပြောပေ မယ့် ဟို တုန်းက နည်းဥပဒေနဲ့ ပြန်ပြီး ချုပ်ထားတာတွေ အများကြီးရှိတဲ့ အတွက်ကြောင့် တချို့ Investment တွေ၊ ဥပမာ မန္တလေးဘီယာတို့၊ ကျွန်တော့် Vegas

ဆေးလိပ်လိုဟာမျိုးတွေ၊ ပြန်သွားရတာတွေ အများကြီး ရှိခဲ့တယ်။ နောက် အာဂျီနိုမိုတို လို အချို့မူန့်စက်ရုံများ ပြန်သွားရတာတွေ ရှိတဲ့အတွက်ကြောင့် နိုင်ငံခြား Investment က တဖြည်းဖြည်း နည်းပါးသွားပြီးတော့ မြန် မာနိုင်ငံကနေပြီးတော့ Invest လုပ်ပြီးတော့ မြီးမြိုး မြက်မြက်ရပြီး ပြန်သွားတဲ့ ကုမ္ပဏီ မရှိသလောက် ဖြစ်ပါတယ်။ Gas ကလွဲလို့ရှိရင်၊ ဒါကြောင့် ကျွန်တော်တို့ ဒီဥပဒေကြီးကို ကျွန်တော်တို့ ဆွဲဆောင်တဲ့ ဥပဒေ၊ ရင်နှီးမြှုပ်နှံမှု ဆွဲဆောင်တဲ့ ဥပဒေ ဖြစ်ဖို့လည်း လိုပါတယ်။

ဒါကြောင့် ကျွန်တော့် အနေနဲ့ ဒီဥပဒေ အပေါ်မှာ ကျွန်တော် တင်ပြရရင် နိုင်ငံခြား ရင်းနှီးမြှုပ်နှံမှုဥပဒေ၊ အမည်နှင့် အဓိပ္ပာယ် ဖော်ပြချက်။ အဲဒီမှာ ကျွန်တော်တို့ ပုဒ်မ ၂ (ဃ)မှာ မြေငှားရမ်းခွင့်ရှိသူ ဆိုတဲ့နေရာမှာ ဟိုတုန်းကလည်း ဒါ သတ်မှတ်ထားတယ်။ ခုလည်းသတ်မှတ် ထားတယ်။ နည်းဥပဒေနဲ့ ပြန်ပိတ်တဲ့အတွက်ကြောင့် အိုးအိမ်ဦးစီးဌာန နဲ့ ကျွန်တော်တို့ နိုင်ငံတော်အစိုးရသာ ကန့်သတ်နိုင်တဲ့အတွက်ကြောင့် ဟိုတုန်းက ကျွန်တော်တို့ ပုဂ္ဂလိက ကနေ Invest လုပ်လို့ မရ ပါဘူး။ အခု (ချ)မှာ ဖော် ပြထားတာကတော့ ပုဂ္ဂလိက Invest လုပ်လို့ ရတယ်လို့ ဖော်ထားတယ်။ ဒါပေမဲ့ အပိုင်တစ်ပိုင်မှာ ပါထားတာက နံပါတ် (၃)အပိုင်မှာ စီးပွားရေးလုပ်ငန်း တစ်ရပ်ရပ် လုပ်ကိုင်ရန်ဆိုတာ အဲဒါကြီးကတော့ ကျွန်တော်တို့ မြေ ကြီးနဲ့ ပတ်သက်လို့ အမျိုးမျိုးရှိပါတယ်။ Freehold တို့၊ မြေငှားတာတို့၊ ဘာတို့ နောက်ပိုင်းကျ ရင် ရန်ကုန်မြို့မှာ ကျွန်တော်တို့ ဟိုတယ်တို့၊ နောက်တစ်ခါ ကျွန်တော်တို့ ရုံးတို့၊ နောက်အိမ်ရာတို့ ဆိုတာတွေလာခဲ့လို့ရှိရင် စီးပွားရေးတစ်ရပ်တစ်ရပ် ၊ တစ်ရပ်ရပ်လုပ်ကိုင်ရန် ဆိုတာကြီးက အဟန့်အတားဖြစ်သွားမယ့် အနေ အထားမျိုး ဖြစ်တဲ့အတွက်ကြောင့် အဲဒီ(ချ)က စီးပွားရေး တစ်ရပ်ရပ်ဆိုတာ ဖြုတ်ပြီးတော့ မြေငှားရမ်းခွင့်ရှိသူ သို့မဟုတ် မြေအသုံးချခွင့် ရှိသူဆိုသည်မှာ နိုင်ငံတော်က သတ်မှတ်ထားသည့် မြေငှားရမ်းခကို နိုင်ငံတော် သို့ ပေးဆောင်၍ သတ်မှတ် ထားသော ကာလအပိုင်းအခြားအထိ မြေငှားခွင့် ရှိသူကို ဆိုသည်ဆိုပြီးတော့ အဲဒီလိုမျိုး ကျွန်တော်က ထည့်ချင်ပါတယ်။

နောက်တစ်ခါ အခန်း (၂)။ အခန်း(၂)မှာ သက်ဆိုင်တဲ့ စီးပွားရေးလုပ်ငန်းလို့ ဖော်ပြပေမယ့် အားလုံးက မသက်ဆိုင်တဲ့ လုပ်ငန်းတွေပဲ ဖြစ်တယ်။ အခု ဖော်ပြထားတယ် အားလုံးက၊ အဲဒီတော့ တော်တော်များများကလည်း ကျွန်တော်တို့ ဥပဒေမှာ ပြဋ္ဌာန်းရန် မလိုဘဲနဲ့

နည်းဥပဒေစည်းမျဉ်းစည်းကမ်းနဲ့ပြဋ္ဌာန်းသင့်တဲ့ ပုဒ်မတွေပဲ ကျွန်တော်ကတွေ့ရတယ်။ နောက် နိုင်ငံတကာမှာ လာအိုတို့၊ ကမ္ဘောဒီး ယားတို့၊ ဗီယက်နမ်တို့ကအစ ဥပဒေတွေပြန်ကြည့်ရင် Investment ဥပဒေတွေ ပြန်ကြည့်တဲ့အခါ ဒီ အပိုဒ်ကို မထည့်တာ တွေ့ရတယ်။ လုပ်နိုင်တာကိုပဲ ပြောပြတယ်။ ဒီလိုကန့်သတ်တာကိုတော့ တစ်ဖက်မှာ နည်းဥပဒေနဲ့ပြတယ်။ ဥပမာ နိုင်ငံတော်အတွင်း တိုင်းရင်းသားများ၏ ရိုးရာ ယဉ်ကျေးမှုဓလေ့ကို ထိခိုက်စေတဲ့ လုပ်ငန်း။ ဒါနည်းဥပဒေမှာပဲ ပြကြတယ်။

နောက်တစ်ခါ လူနေရပ်ကွက်နဲ့ အများပြည်သူ ပတ်ဝန်းကျင် ထိခိုက်စေမယ့် လုပ်ငန်း များ ဒါတွေလည်း နည်းဥပဒေမှာပဲ ပြတယ်။ အဲဒီတော့ ဒီမှာပါတဲ့ အပိုဒ်တွေ (က)၊ (ခ)၊ (ဂ)၊ (ဃ)၊ (င)၊ (စ)၊ (ဆ)၊ နောက် (ဇ)အထိက ကျွန်တော်တို့ နည်းဥပဒေမှာပဲ ပြဖို့လိုပါတယ်။ ဒါတွေကြည့် ပြီးတော့ နိုင်ငံခြား သား Investment က ကြောက်သွားမယ့် အနေအထားမျိုး ဖြစ်တဲ့အတွက် ကြောင့် နည်းဥပဒေကို ပြောင်းသင့်ပါတယ်။ နောက် ခုနတုန်းက တင်ပြသွားတဲ့ နိုင်ငံသားများ လုပ်ကိုင်နိုင်တဲ့ အသေးစား၊ အလတ်စား ထုတ်လုပ်မှု ဝန်ဆောင်မှု လုပ်ငန်း၊ အဲဒါကိုတော့ ကျွန်တော်တို့က တားမြစ်တဲ့ လုပ်ငန်းအ နေနဲ့ ပြပြီးတော့ ခွင့်ပြုနိုင်သည်ဆိုတာမျိုး ပြဖို့တော့ လိုတယ်။ ဘာဖြစ်လို့လဲ ဆိုတော့ နိုင်ငံတကာမှာ လည်း အသေးစား၊ အလတ်စားကို ကျွန်တော်တို့က တိုင်းရင်းသားတွေအတွက်ကို Protect လုပ်တယ်။ ဥပမာ ကားငှားတဲ့ လုပ်ငန်းတွေ အခုဆိုရင် ရန်ကုန်မြို့မှာ ပြေးဆွဲဖို့ ကားတွေ၊ ဂျပန် ကုမ္ပဏီက လာပြီဆိုတာ အဲဒါတွေက Local တွေလုပ်နိုင်တဲ့ အနေအထားဖြစ်တဲ့အတွက်ကြောင့် အဲဒါမျိုးကို ကျွန်တော်တို့က Protect လုပ်ကြတယ်။ ဥပမာ ဆိုင်လေးတွေ ဖွင့်မယ့် ကိစ္စလေးတွေ၊ ဘာလေးတွေ အဲဒါလေးတွေ Local အတွက်ကို Protect လုပ်တယ်။ ဒါက နိုင်ငံတိုင်းမှာ လုပ်တယ်။ မြန်မာတစ်ပြည်ထဲတော့ မဟုတ်ဘူး။

အဲဒါကြောင့် နိုင်ငံသားတွေ နောက်ပိုင်းကျရင် လုပ်နိုင်အောင်လို့ ဒီအပို ဒ်ကတော့ ထည့်ကိုထည့်ပေးရမယ်။ ဒါပေမဲ့ တစ်ဖက်မှာ နည်းဥပဒေနဲ့ ပြန်ချုပ်ထားဖို့ လိုပါတယ်။ နောက်တစ်ခါ နိုင်ငံတော် သို့မဟုတ် နိုင်ငံသား ဖက်စပ်လုပ်တဲ့ မွေးမြူရေးလုပ်ငန်း၊ ဒါတွေကလည်း ဖက်စပ်ပဲ လုပ်သင့်တဲ့ အနေအထားမျိုး ရှိတယ်။ နောက်တစ်ခါ မြန်မာ့ပင်လယ် ငါးဖမ်းလုပ်ငန်း၊ အဲဒါကလည်း တစ်ဖက် ကနေခွင့်ပြုနိုင်တဲ့ အနေအထားမျိုး ကျွန်တော်တို့

သွားဖို့လိုပါတယ်။ နောက်တစ်ခါ ခုနတုန်းက နယ်စပ်နဲ့ ပတ်သက်လို့ ဆွေးနွေးသွားတာ ရှိတယ်။ နယ်စပ်မှာ မလိုလား အပ်တဲ့ ပြဿနာတွေ တဖြည်းဖြည်း Invest လုပ်ခွင့်ရတယ်ဆိုပြီးတော့ လုပ်ပြီးတော့ ခုနတုန်းက သိမ်းတဲ့ကိစ္စမျိုးတွေ ဖြစ်မှာစိုးလို့ ဒီမှာ Protect အနေနဲ့ထား ထားတယ်။ ဒါပေမဲ့ တစ်ဖက်ကနေပြီးတော့ ခွင့်ပြုမယ်ဆိုရင်လည်း လုပ်ငန်းအပေါ်မူတည်ပြီး ခွင့်ပြုနိုင် တယ်ဆိုပြီး ခုန နည်းဥပဒေမှာ ပြန်ချုပ်လို့ရတဲ့ အနေအထားမျိုး ကျွန်တော် မြင်ပါတယ်။

နောက်တစ်ခုက ကျွန်တော်တို့ အခန်း (၅) မှာ၊ (၉)မှာ ရင်းနှီးမြှုပ်နှံမှုကို အောက်ပါ အတိုင်း ပုံစံတစ်ခုခုဖြင့် ပြုလုပ်နိုင်သည်ဆိုပြီးတော့ (က)ကော်မရှင်က ကန့်သတ်သည့် လုပ်ငန်း မှအပ ခုနတုန်းက ကျွန်တော် တို့ ရေလုပ်ငန်း၊ မွေးမြူရေးလုပ်ငန်းမှအပ နိုင်ငံခြားမှ မတည် ရင်းနှီးငွေ ရာနှုန်း အပြည့် ပြုလုပ်နိုင်သည်။ ဒါကတော့ ဆွဲဆောင်မှု တစ်ခု ကျွန်တော်တို့က ပေးလိုက်ပြီ ဖြစ်တယ်။ အဲဒီအထဲမှာမှ ဒါအရင်ကလည်း ပါ ပါတယ်။ ဥပမာ ကျွန်တော်တို့ ပုဒ်မ ၁၀၊ အပိုဒ် (၂)မှာက တကယ်လို့ အပို ဒ်(၉)ပုဒ်မခွဲပါ ဖက်စပ်လုပ်ငန်း အတွက် ဖွဲ့စည်း လို့ရှိရင် နိုင်ငံခြားရင်းနှီးမြှုပ်နှံမှုဟာ စုစုပေါင်းမတည်ငွေ၏ (၃၅)ရာခိုင်နှုန်း အနည်းဆုံးပါရမည် ဆိုပြီးတော့၊ အဲဒီတော့ သူတို့ကနေပြီးတော့ (5)Percent လေး၊ (10)Percent လေး ပါသွားမှာစိုးလို့ အနည်းဆုံး (၃၅) ပါရမယ်။ (၁၀၀)ရာခိုင်နှုန်း အထိလည်း မင်းလုပ်လို့ ရတယ် ဆိုတော့ ဒါဆွဲဆောင်ထားပြီးသားလည်း ဖြစ်ပါတယ်။

နောက် အဓိကအားဖြင့် ကျွန်တော်တင်ပြချင်တာ ခုန ဦးဇော် မြင့်ဖေလည်း ပြောသွား ပါတယ်။ အမေရိကန်ဒေါ်လာ(၅)သန်းဆိုတဲ့ကိစ္စ၊ အရင်တုန်းက ကျွန်တော်တို့ ဒီကုန်သွယ်ရေးမှာ သတ်မှတ်ထားတာရှိတယ်။ Services ဆို ဥပမာ (၃)သိန်း၊ ဥပမာ Investment ဆို(၅)သိန်း၊ ဒါမျိုးကျွန်တော်တို့က သတ်မှတ်ထားပြီးသား ဖြစ်တဲ့အတွက်ကြောင့် နည်းဥပဒေမှာပဲ ပါပြီးတော့ အဲဒီရင်းနှီးမြှုပ်နှံမှုပုံစံ ကျွန်တော်တို့ ပုဒ်မ ၁၀၊ အပိုဒ်(၃)ကို နည်းနည်းကျွန်တော်ပြင်ချင်ပါတယ်။ နိုင်ငံခြားသားက ရင်းနှီးမြှုပ်နှံမှု ပြုရာတွင် ကနဦး ရင်းနှီးမြှုပ်နှံမှုပမာဏ အနည်းဆုံး အမေရိကန်ဒေါ်လာ(၅)သန်းဆိုတာကို အနည်းဆုံး အမေရိကန်ဒေါ်လာ (၅)သန်းကို ဖျက်ပြီး တော့ ကျွန်တော်တို့ မြန်မာနိုင်ငံတော်ဗဟိုဘဏ်က လက်ခံသည့် ယင်းနှင့်ညီမျှသော နိုင်ငံခြားငွေ သို့မဟုတ် Cash in kind ပါဝင်ရမည်။ တ ချို့က ကျွန်တော်တို့ Investment အနေနဲ့ ငွေမလာပါဘူး။ သူတို့က စက် ရင်းနှီးတယ်၊ အဆောက်အဦ ရင်းနှီးတယ် ဆိုလာရင် Cash in kind ဆိုတာ စက်ရင်းနှီးရင်လည်း Cash in kind ပဲခေါ်တယ်။

ဒါကြောင့် ငွေပမာဏကိုတော့ ကျွန်တော် တို့ နည်းဥပဒေမှာပဲ ပြုဖို့ကောင်း ပါတယ်။ ဒီမှာ (၅)သန်းဆိုတာကြီးကို ပြုလိုက်ရင် ခုနတုန်းက ဦးဇော်မြင့်ဖေ ဆွေးနွေးသွားသလို အဲဒါကြီးနဲ့ ကြောက်သွားမယ့် အနေအထားမျိုး ရှိပါတယ်။

နောက်တစ်ခါ ကျွန်တော်တို့ နိုင်ငံခြားမတည်ရင်းနှီးငွေ နံပါတ် (၄)မှာ ရာနှုန်းအပြည့် လုပ်ဆောင်ခွင့် မရှိတဲ့ လုပ်ငန်းတွေ ဒါတွေလည်း အရင်တုန်းက နိုင်ငံတကာမှာလည်း ရှိပါတယ်။ ဘာဖြစ်လို့လဲဆိုတော့ ကျွန်တော်တို့ ဥပမာ ခုနလို Car Service လုပ်မယ်ဆိုလို့ရှိရင် သူတို့ကို Hundred Percent မပေးသင့် ပါဘူး။ နိုင်ငံသားကသာလျှင် (၅၁) အနည်းဆုံး ယူထားသင့်တယ်။ သူတို့ကို (၄၉)ပဲ ပေးသင့်တဲ့ လုပ်ငန်းဖြစ် တဲ့အတွက်ကြောင့် ဒီ ကျွန်တော်တို့ ပုဒ်မ ၁၀၊ ဒီ အခန်း (၄)ကို ဒါထားသင့်တဲ့ အနေအထားလို့ အများဆုံး သူတို့ကို (၄၉) ပေးတယ်ဆိုတာက ဒါကတော့ ကော်မရှင်ကနေ ဆုံးဖြတ်ပါလိမ့်မယ်။ ဒါ နိုင်ငံသားတွေ လုပ်ရမယ်။ ခင်ဗျားတို့ လာလုပ်တဲ့ အတွက် ခင်ဗျားတို့ (၄၉)အထိပဲ ယူပါဆိုပြီးတော့ လုပ်ရမယ့် ကိစ္စဖြစ်တဲ့အတွက်ကြောင့် ဒီဥပဒေဟာ ထားသင့်တဲ့ ဥပဒေလို့ ကျွန်တော်မြင်ပါတယ်။

နောက်တစ်ခါ အခန်း (၆)၊ ကော်မရှင် ဖွဲ့စည်းခြင်း။ အဲဒီမှာ အဖွဲ့အစည်းများလို့ ကျွန်တော်တို့ အပိုဒ်(၁)မှာ ကျွန်တော်တို့ ပုဒ်မ ၁၀၊ ၁၁၊ အပိုဒ်(၁)မှာပါတဲ့ အဖွဲ့အစည်းများဆိုတဲ့ နေရာမှာ ကျွန်တော်က အစားထိုးချင်တာကတော့ ပညာရှင်များ ၊ အစိုးရမ ဟုတ်သော အဖွဲ့အစည်းများဆိုတာနဲ့ အစားထိုးချင်ပါတယ်။ အဖွဲ့အစည်းများဆိုတာ မလုံလောက်တဲ့ အတွက်ကြောင့် ပညာရှင်များ၊ အဖွဲ့အစည်းများဆိုတာနဲ့ ကျွန်တော် အစားထိုးချင်ပါတယ်။ နောက်တစ်ခုက ကျွန်တော်တို့ ဒီအခန်း (၈)၊ ပုဒ် မ ၁၅ မှာ (ဆ)မှာ ကျွန်တော်တို့ ပါပါတယ်။ (ဆ)ဒီအပိုဒ် ကျွန်တော်တို့ (၄)မှာ ခွင့်ပြုချက် မရရှိလျှင် အစားထိုး စီစဉ်ပေးသည့် နေရာသို့ ပြောင်းရွှေ့ခြင်းဆိုတာ မပြည့်စုံပါဘူး။ အဲဒီတော့ အစားထိုး စီစဉ်သည့်နေရာတစ်ခုအား ကျွန်တော် ဖြည့်ချင်တာ တစ်ခုအား ရင်းနှီးမြှုပ်နှံသူမှ ရွေးချယ်တင်ပြ၍ ခွင့်ပြုချက်ရယူခြင်း ဖြင့် ဆိုတာ မပြည့်စုံတဲ့အတွက် တစ်ခုအား ရင်းနှီးမြှုပ်နှံသူမှ ရွေးချယ်တင်ပြပြီးတော့ ခွင့်ပြုချက်ဖြင့် ပြောင်းရွှေ့ဆောင်ရွက်ခြင်းဆိုတာကို ထည့်မှသာလျှင် ဒီအပိုဒ်က ပြည့်စုံမယ့် အနေအထားမျိုး ရှိပါတယ်။ နောက် ထိုနည်းလည်းကောင်းပဲ ကျွန်တော်တို့ ဒီ ပုဒ်မ ၁၇၊ (ဇ)မှာ ပတ်ဝန်းကျင်ကို ညစ်ညမ်းမှု၊ ပျက်စီးမှု မဖြစ်စေရန် ဆောင်ရွက်ခြင်းဆိုတဲ့အချိန်မှာ ပတ်ဝန်းကျင်ကို သဘာဝ

ပတ်ဝန်းကျင်လို့ ကျွန်တော် ပြောင်းချင် ပါတယ်။ ပတ်ဝန်းကျင်ထက်ကို သဘာဝပတ်ဝန်းကျင်က ပိုပြီးအဓိပ္ပာယ် ပြည့်စုံတဲ့အတွက်ကြောင့် ဒါလေး ပြောင်းချင်ပါတယ်။

နောက်တော့ ကျွန်တော်တို့ အခန်း(၁၂)မှာ ကင်းလွတ်ခွင့်နှင့်သက်သာခွင့်။ ဒီအထဲမှာ ရေးထားတာတော့ အများကြီးပဲ။ ကင်းလွတ်ခွင့်၊ သက်သာခွင့်။ အဲဒီအထဲမှာ အရေးကြီးတဲ့ တစ်ခုမပါတာက ကျွန်တော်တို့ မှတ်ချက်အနေနဲ့ ဤအခန်းတွင် လတ် တလော ခွင့်ပြုပြီး စတင်နေသောလုပ်ငန်း၊ မစတင်သေးသော ရင်းနှီး မြှုပ်နှံမှုများသည် ဤသက်သာခွင့်ကို ခွင့်ပြုထားသည့် နှစ်မကျော်သေးလျှင် ယင်းခံစားခွင့်ကို ခံစားခွင့် ရှိတယ်ဆိုတာ အခုမှ ကျွန်တော်တို့က ဒီ ပုဒ်မကို တပ်ပြီးတော့ လွန်ခဲ့တဲ့ (၁)နှစ်က ခွင့်ပြုထားတာတွေ၊ အခု တစ်ခါ မလုပ်ရသေးဘူး ခွင့်ပြုပြီး မလုပ်ရသေးတဲ့ လုပ်ငန်းတွေလည်း ဒီခံစားခွင့်တွေ Tax Extension အပါအဝင် အဲဒီ ခွင့်ပြုပါတယ်ဆိုတဲ့ မှတ်ချက်လေးတစ်ခုတော့ ကျွန်တော်ထည့်ချင်ပါတယ်။

ဘာကြောင့်လဲဆိုတော့ အခု လက်ရှိ ကိုက MIC ကနေပြီးတော့ ခွင့်ပြုဆဲ ကာလတွေ ဟာ ဥပဒေထွက်သွားပြီးရင် လည်း အဲဒါကို သူ့ကို ခံစားခွင့် ပေးဖို့လိုတဲ့ အတွက်ကြောင့် အဲဒီအပိုဒ်လေး တစ်ပိုဒ် ထပ်ထည့်ချင် ပါတယ်။ နောက်တစ်ခါ (၁၃)အာမခံချက်များဆိုတဲ့ နေရာမှာလည်း ခုနလိုပဲ ဤဥပဒေပါ ပုဒ်မ ၃၁ ကိုထပ်ထည့်ချင်တယ်။ ဤဥပဒေပါ ကင်းလွတ်သက်သာခွင့်၊ လုပ်ပိုင်ခွင့်များသည် ယခုဥပဒေအရ အကျိုးမဝင်ခဲ့သော FDI များအား အဆိုပါကော်မရှင်၏ ခွင့်ပြုချက်ကာလအတိုင်း အကျိုးဝင်ကြောင်း အာမခံခြင်းဖြစ်သည် ဆိုပြီး တော့ ပြီးခဲ့တဲ့ ကျွန်တော်တို့ ဒီကာလကို မိခွဲရင် သူ့ကို ခံစားခွင့်ပေးဖို့ ဒီအပိုဒ်ကလေးလည်း ကျွန်တော် ထည့်ချင်ပါတယ်။ နောက်တစ်ခါ ကျွန်တော် ကျော်သွားလို့၊ အခန်း(၁၃)၊ ပုဒ်မ ၂၈မှာ ယခင်တိုးမြှင့်သက်တမ်းအတွင်း အများပြည်သူအကျိုးအတွက် ဈေးကွက်တွင် ဖြစ်စေသော ဈေးကွက်များအတိုင်း တန်ဖိုးသင့်ကာ ပေးလျော်ပြီးတော့ ဆောင်ရွက်ခြင်းမှတစ် ပါး ပြည်သူပိုင်၊ နိုင်ငံပိုင်ပြုလုပ်ခြင်းမပြုရဟု အာမခံသည်ဆိုတာ ဦးဖော်မြင့်ဖေ ဒါကို လေး လေးနက်နက် ဆွေးနွေးသွားတာရှိတယ်။

အဲဒီအပိုဒ်မှာ ကျွန်တော်ဖြုတ်ချင်တာက အများပြည်သူအတွက် ဈေးကွက်တွင် ဖြစ်ပေါ်နေသည့် ဈေးနှုန်းများအတိုင်း တန်ဖိုးသင့်ကာ လျော်ကြေးပေး၍ ဆောင်ရွက်ခြင်းမှ အပကို ဖြုတ်ပြီးတော့ အဲဒီဥပဒေက ၂၈ က ပြည်ထောင်စုအစိုးရအဖွဲ့သည် ခွင့်ပြုချက် ဖြင့်

ဖွဲ့စည်းသည့် စီးပွားရေးလုပ်ငန်းကို ပဋိညာဉ်စာချုပ်ပါသက်တမ်း သို့မဟုတ် ရက်သက်တမ်းကို တိုးမြှင့်ပေးလျှင် ယင်းသို့တိုးမြှင့်ပေးသည့် သက်တမ်းအတွင်း ခုန ကျွန်တော် ပြောတဲ့ စာပိုဒ်ကို ဖြုတ်ပြီးတော့ နိုင်ငံပိုင်ပြုလုပ် ခြင်း မပြုရဟု အာမခံသည်။ ဒါလည်း အရင် အစိုးရလက်ထက် လည်း အာမခံပြီးသားဖြစ်တဲ့အ တွက်ကြောင့် ပြည်သူ့လွှတ်တော်ကနေ ပြီးတော့ ခုနတုန်းက ပြန်ပြီးဝယ်နိုင်တဲ့ အခွင့်အရေးသွားပေးတာ အဲဒါ Investment လာလုပ်မယ့် အဖွဲ့ကို ကြောက်သွားစေတဲ့ အပိုဒ်ဖြစ်ပါတယ်။ ဥပမာ - CocaCola လာမယ်။ Investment လုပ်တယ်။ သူတို့ အောင်မြင်ပြီးတော့မှ အဲဒီတန်ဖိုး ပြန်ပေးမယ်။ မင်း ထွက်တော့။ ဒီ CocaCola ကြီး ငါ့ပေးခဲ့ဆိုရင်တော့ ဘယ်သူမှ လာမှာမဟုတ်ဘူး။

ဒါကြောင့် ဒီအပိုဒ်ကြီး ကတော့ ဒါ ထည့် လိုက်တဲ့အတွက်ကို နိုင်ငံခြား Investment ကြီး ကြောက်သွားစေတဲ့အပိုဒ်ပဲ ဖြစ်ပါတယ်။ ဒါကြောင့် ကျွန်တော်တို့က နိုင်ငံပိုင်ပြုလုပ်ခြင်း မပြုလုပ်ရဟု အာမခံရုံနဲ့တင် ကျေနပ်တဲ့ အတွက်ကြောင့် အဲဒီအပိုဒ်လေး တစ်ခုကိုလည်း ကျွန်တော်တို့ ပယ်ဖျက်သင့်ကြောင်းကို ကျွန်တော် တင်ပြချင်ပါတယ်။ နောက်တော့ ကျွန်တော်တို့ နိုင်ငံခြားငွေလွှဲပြောင်းနိုင်ခွင့် အခန်း (၁၆)မှာ ပါပါတယ်။ ရင်းနှီးမြှုပ်နှံသူသည် အောက်ပါ ငွေများကို သက်ဆိုင်ရာ နိုင်ငံခြားငွေဖြင့်ဆိုတာ မပြည့်စုံဘူးခင်ဗျ။ နောက်တစ်ခါ သူလွှဲချင်ရာလွှဲတဲ့ သဘောမျိုး ဖြစ်တော့ အဲဒီမှာ ကျွန်တော် အပိုဒ်လေးတစ်ပိုဒ် ထည့်ချင်တာက ပုဒ်မ ၃၉ မှာ ရင်းနှီးမြှုပ်နှံ သူ သည် အောက်ပါငွေများကို ကော်မရှင်၏ ခွင့်ပြုချက်၊ ကြိုတင် ခွင့်ပြုချက်ရယူပြီး ကော်မရှင်ကို သူခွင့်ပြုမှ နောက်မို့ဆိုရင် သူ လွှဲချင်တဲ့ငွေ ကြိုက်သလောက် လွှဲသွားမယ်။ နောက် Black နဲ့ ဝယ်ပြီး လွှဲတာတွေ ဖြစ်မှာစိုးလို့ ကော်မရှင်ကို သူ ခွင့်ပြုချက်တောင်းဖို့တော့ လိုတယ် ။ အဲဒီ အပိုဒ်လေးကို အခန်း (၁၆)၊ ၃၉ မှာ ကော်မရှင်၏ ကြိုတင်ခွင့်ပြုချက် ရယူပြီးဆိုတဲ့ စာကြောင်းလေး ကျွန်တော် ထပ်ထည့်ချင်ပါတယ်။

ထိုနည်းလည်းကောင်းပဲ ၃၉ ကျွန်တော်တို့ (ဂ)မှာ နိုင်ငံခြားမတည်ငွေရင်း ယူဆောင်လာသူသည် နှစ်စဉ်အမြတ်ငွေမှ အခွန်အရပ်ရပ်နဲ့ သက်ဆိုင်ရာ ရန်ပုံငွေများ နုတ်ပြီးနောက် ကျန်ရှိသော အသားတင်အမြတ်ငွေများကို သူက ပို့လို့ရတယ်။ အဲဒီမှာလည်း ခုန သူပို့ချင်တဲ့ Amount အတိုင်း သူမြတ်တာက (၁)သိန်း ပို့တာက (၁)သန်းဖြစ်သွားမှာစိုးလို့ သတ်မှတ်ထားတဲ့ နည်းလမ်းအတိုင်း ဆိုတာလေးကို ကျွန်တော်က ပြန်ထည့် ပြီးတော့ ဘယ်လို

ပြန်ပြောင်းမလဲဆို နိုင်ငံခြားမတည်ရင်း နှီးငွေ ယူဆောင်လာသူ ရရှိသည့် နှစ်စဉ်အမြတ်ငွေမှ အခွန်အရပ်ရပ်နှင့် သက်ဆိုင်သည့် ရ နှိပ်ငွေများကို နုတ်ပြီးနောက် သတ်မှတ်ထားသည့် နည်းလမ်းအတိုင်း ကျန်ရှိသော အသားတင်အမြတ်ငွေ သတ်မှတ်ထားသော နည်းလမ်းအတိုင်း ဆိုတာလေး ထည့်လိုက်ခြင်းအားဖြင့် သူ့ကိုချုပ်ပြီးသားဖြစ်တဲ့အတွက်ကြောင့် အဲဒီအပိုဒ်ကလေး ကျွန်တော် ထည့်ချင်ပါတယ်။

နောက်တော့ ကျွန်တော်တို့ အခန်း (၂၀)၊ အထွေထွေမှာ ပုဒ်မ ၄၇ မှာ တည်ဆဲ ဥပဒေတစ်ရပ်တွင် မည်သို့ပင်ဆိုစေကာမူ ဤဥပဒေပါ ပြဋ္ဌာန်းချက်တစ်ရပ်ရပ်ဖြင့် သက်ဆိုင်သည့် ကိစ္စများကို ဤဥပဒေနဲ့အညီသာ ဆောင်ရွက်ရမည်ဆိုပြီးတော့ ဒါရေးထားတာရှိတယ်။ ဤဥပဒေ အရ အကျုံးဝင်မည့်ကာလတွင်ရှိနေပါက ကျွန်တော်ထည့်ချင်တာက ဤဥပဒေအရ သက်သာခွင့် များခံစားခွင့်ရှိသည်ဆိုတဲ့ အပို ဒ်ကို ကျွန်တော်ထပ်ထည့်ချင်ပါတယ်။ ဘာလို့လဲ ဆိုတော့ ခုနက ကျွန်တော်ပြောနေတာ ဆက်စပ်ပြီးတော့ သူနဲ့အကျုံးဝင်မယ်ဆိုရင်တော့ ဒါကြောင့် ဒီ ၄၇ ကျွန်တော်တို့ အခန်း(၂၀)၊ ၄၇ ကို ပြင်ဆင်ချင်တာကတော့ တည်ဆဲဥပဒေ တစ်ရပ်ရပ်တွင် မည်သို့ပင်ရှိစေကာမူ ဤဥပဒေပါ ပြဋ္ဌာန်းချက်တစ်ရပ်ရပ်ဖြင့် သက်ဆိုင်ရာကိစ္စရပ်များကို ဤဥပဒေနှင့်အညီ ဆောင်ရွက်ရမည်၊ ဤဥပဒေအရ အကျုံး ဝင်သည့် ကာလ တွင်ရှိနေပါ ကလည်း ဤဥ ပဒေအရ သက်သာခွင့်များ ခံစားခွင့် ရှိသည်ဆိုပြီးတော့ အထွေ ထွေမှာ ကျွန်တော်က ထည့်ချင်တဲ့ ဆန္ဒရှိပါတယ်။ ကျွန်တော့်အနေနဲ့ ဒါကို တင်ပြ ရလို့ရှိရင်တော့ အဲဒါလေးဖြုတ် ထုတ်လို က်ခြင်းအားဖြင့် ခုနကပြောတဲ့ နိုင်ငံခြား Investment ကိုလည်း ကျွန်တော်တို့ ဆွဲဆောင်တဲ့အနေနဲ့ ဖြစ်မယ်လို့ ကျွန်တော် တင်ပြရင်း နိဂုံးချုပ် အပ်ပါတယ်။ ကျေးဇူးတင်ပါတယ်ခင်ဗျား။

အချိန်၊ ၁၁:၄၆။

**ဥက္ကဋ္ဌ။** ။ ဆက်လက်ပြီး တပ်မတော်သားကိုယ်စားလှယ် ဗိုလ်မှူးကြီး သက်ထွန်းအောင် ဆွေးနွေးနိုင်ပါပြီ။

အချိန်၊ ၁၁:၄၆။

**ဗိုလ်မှူးကြီးသက်ထွန်းအောင်(တပ်မတော်သားကိုယ်စားလှယ်)။** ။လေးစားအပ် ပါသော အမျိုးသားလွှတ်တော် ဥက္ကဋ္ဌကြီးခင်ဗျား။ ကျွန်တော်ကတော့ တပ်မတော်သား

အမျိုးသားလွတ်တော် ကိုယ်စားလှယ် ပြန်တမ်းဝင်အမှတ် ကြည်း -၂၀၃၃၁ ဗိုလ်မှူးကြီး သက်ထွန်းအောင် ဖြစ်ပါတယ်။ ကျွန်တော့်အနေနဲ့ နိုင်ငံခြားရင်းနှီးမြှုပ်နှံမှုဥပဒေကြမ်း အခန်း(၅) နဲ့ အခန်း (၇)တို့ပါ အချက်အချို့နဲ့ ပတ်သက်ပြီးတော့ မှ အကြံပြုတင်ပြသွားမှာ ဖြစ်ပါတယ်။ ပုဒ်မဝ၊ ပုဒ်မခွဲ (က)၊ ပုဒ်မခွဲငယ် (၃)မှာ နိုင်ငံခြားသားက ရင်းနှီးမြှုပ်နှံမှု ပြုလုပ်ရာမှာ ကန ဦး ရင်းနှီးမြှုပ်နှံမှုပမာဏ အနည်း ဆုံး အမေရိကန်ဒေါ်လာ (၅)သန်း သို့မဟုတ် မြန်မာနိုင်ငံ တော် ဗဟိုဘဏ်က လက်ခံတဲ့ ယင်း နဲ့ ညီမျှတဲ့ နိုင်ငံခြားသုံးငွေ ပါဝင်ရမည်ဟု ဖော်ပြ ထားချက်နဲ့ ပတ်သက်၍ လက်ရှိတည်ဆဲ ဥပဒေအရ နိုင်ငံခြား ရင်းနှီးမြှုပ်နှံမှု ခွင့်ပြုရာမှာ ကုန်ထုတ်လုပ်မှု လုပ်ငန်းအတွက် အမေရိကန်ဒေါ်လာ (၅)သိန်း၊ ဝန်ဆောင်မှုလုပ်ငန်းအတွက် အမေရိကန် ဒေါ်လာ(၃)သိန်းကို အနည်းဆုံးယူဆောင်လာရမယ့် ပမာဏအဖြစ် သတ်မှတ်ထားရာ အမေရိကန်ဒေါ်လာ(၅)သန်းသို့ တိုးမြှင့်လိုက်ခြင်းကြောင့်မို့လို့ ဆယ်ဆမြှင့်တင်လိုက်တဲ့ သဘောရှိနေပြီဖြစ်ကြောင်း တွေ့ ရှိရပါတယ်။ ယင်းကိစ္စနဲ့ ပတ်သက် ပြီးတော့မှ မူလ သတ်မှတ်ထားတဲ့ အနည်းဆုံး ရင်းနှီးမြှုပ်နှံမှု ပမာဏထက် ဆယ်ဆတိုးမြှင့်လိုက်ခြင်းဟာ ယေဘုယျအားဖြင့် မိမိနိုင်ငံအတွင်း နိုင်ငံခြားငွေ ပိုမိုစီးဝင်လာနိုင်သည်ဟု တွေ့မြင်နိုင်သော် လည်းပဲ လက်တွေ့မှာ နိုင်ငံခြား ရင်းနှီးမြှုပ်နှံမှုကို ကန့်သတ်ဟန့်တား ရာရောက်ပြီးတော့မှ ယှဉ်ပြိုင်မှု စွမ်းအားပမာဏကို ထိခိုက်စေမှာဖြစ်ပါ တယ်။

အလုပ်အကိုင်အခွင့်အလမ်းများကိုလည်း လျော့နည်းသွားစေမှာ ဖြစ်ပါတယ်။ မိမိ နိုင်ငံအနေနဲ့ နိုင်ငံခြား ရင်းနှီးမြှုပ်နှံမှု ဖိတ်ခေါ် ျရာမှာ အလုပ်အကိုင်အခွင့်အလမ်းများစွာ ဖန်တီးပေးနိုင်မယ့် အထည် ချုပ်လုပ်ငန်းကဲ့သို့ လုပ်သားအင်အား အသုံးပြုလုပ်ငန်းတွေ၊ Labour Intensive Investment ဝင်ရောက်နိုင်ရန် လိုအပ်ပါတယ်။ လေ့လာတွေ့ရှိချက်အရ မြန်မာနိုင်ငံမှာ လက်ရှိဆောင်ရွက်နေတဲ့ နိုင်ငံခြားရင်းနှီးမြှုပ်နှံမှု (၂၂၀)ကျော်နှင့် (၇၇)ခုခန့်ဟာ တစ်နည်းအားဖြင့် သုံးပုံတစ်ပုံခန့်ဟာ အမေရိကန်ဒေါ်လာ (၅)သန်းအောက် လုပ်ငန်းများ ဖြစ်ပြီးတော့မှ ယင်းတို့အနက် အများစုဟာ အထည်ချုပ်လုပ်ငန်းများဖြစ်ကြောင်း တွေ့ရှိရ ပါတယ်။

လေးစားအပ်ပါသော အမျိုးသားလွတ်တော် ဥက္ကဋ္ဌကြီးခင်ဗျား။ ဤသို့ အနည်းဆုံး ရင်းနှီးမြှုပ်နှံမှုပမာဏကို ဆယ်ဆမြှင့်တင်သတ်မှတ်လိုက်ခြင်းကြောင့် ရင်းနှီး မြှုပ်နှံမှုပမာဏ

ဒေါ်လာ(၅)သန်းအောက်နဲ့ ဆောင်ရွက်မယ့် လုပ်သားအင်အားအသုံးပြုတဲ့ နိုင်ငံခြားရင်းနှီး  
မြုပ်နှံမှုတွေ ဝင်ရောက်လာနိုင်မယ့် အခွင့်အလမ်းလည်း မရှိတော့ပါဘူး။ ဒီထဲမှာရှိတဲ့  
နိုင်ငံသားအမည်ခံ နိုင်ငံခြားရင်းနှီးမြုပ်နှံမှု များကို ပိုမိုတိုးပွားလာစေဖို့ ပြောင်းလဲဆောင်ရွက်  
လျက် ခွင့်ပြုလျက်ရှိတဲ့ အခါမှာ ယခု ဥပဒေအသစ်မှာ မည်သို့ အနည်းဆုံး ရင်းနှီးမြုပ်နှံမှု  
ပမာဏကို အမေရိကန်ဒေါ်လာ (၅)သန်း သတ်မှတ်လိုက်ခြင်းအားဖြင့် နိုင်ငံခြားရင်းနှီးမြုပ်နှံမှု  
အဖြစ် ပြောင်းလဲဆောင်ရွက်မယ့် အခွင့်အလမ်းများကိုလည်း ပိတ်ပင်လိုက်တဲ့သဘော ရောက်ရှိ  
သွားပါတယ်။

ဒါ့အပြင် နိုင်ငံခြားသားမှ အနည်းဆုံး ရင်းနှီးမြုပ်နှံမှုပမာဏ အမေရိကန်ဒေါ်လာ  
(၅)သန်း သတ်မှတ်ထားတဲ့ အတွက်ကြောင့်မို့လို့ နိုင်ငံသားလူနည်းစု သာ လုပ်ကိုင်ခွင့်ရှိပြီးတော့  
နိုင်ငံသားအများစုဟာ အခွင့်အလမ်း လက်လွတ်ဆုံးရှုံးသွားရမှာ ဖြစ်ပါတယ်။ နိုင်ငံအသီးသီး  
အနေနဲ့ နိုင်ငံခြားရင်းနှီးမြုပ်နှံမှု ဖိတ်ခေါ်ရာမှာ ကန့်သတ်ချက်များ လျော့ ချသတ်မှတ်နေတာကို  
တွေ့ရှိရပါတယ်။ အာဆီယံနိုင်ငံများ အတွင်းမှာ ကြည့်မယ်ဆိုရင် ဘရူ နိုင်း၊ အင်ဒိုနီးရှား၊  
မလေးရှား၊ စင်ကာပူ၊ ဗီယက်နမ် စတဲ့ နိုင်ငံတွေမှာ မတည်ငွေရင်း သတ်မှတ်ချက် ထားရှိခြင်း  
မရှိကြောင်း တွေ့ရှိရပြီးတော့မှ ကမ္ဘာ့ဒီမိုကရေစီယားနိုင်ငံမှ လုပ်ငန်းအမျိုးအစားအလိုက်  
ဒေါ်လာ(၁)သိန်းကနေ(၈)သန်း အထိလည်းကောင်း၊ လာအိုနိုင်ငံမှာ ပြည်နယ်အလိုက် ဒေါ်လာ  
(၃)သန်းအောက်နဲ့ (၅)သန်းအောက်ထိကိုလည်းကောင်း၊ ဖိလစ်ပိုင်နိုင်ငံမှာအသေးစားနဲ့  
အလတ်စား လုပ်ငန်းတွေကို အမေ ရိကန်ဒေါ်လာ(၂)သိန်းနဲ့ အဆင့်မြင့်နည်းပညာ ဒါမှမဟုတ်  
ဝန်ထမ်းဦးရေ အနည်းဆုံး (၅၀) ခန့်ထားတဲ့ လုပ်ငန်းများအတွက်ကိုတော့ အမေရိကန်ဒေါ်လာ  
(၁)သိန်းကိုလည်းကောင်း၊ ထိုင်းနိုင်ငံမှာဘတ် (၁)သန်း၊ အမေရိကန် ဒေါ်လာ(၃၅၀၀၀)ခန့်ကို  
လည်းကောင်း ကနဦး ရင်းနှီးမြုပ်နှံမှုပမာဏအဖြစ် သတ်မှတ်ထားရှိကြောင်း လေ့လာတွေ့ရှိရတဲ့  
အတွက်ကြောင့်မို့လို့ ဤကန့်သတ်ချက်ကိုလည်း ထည့်သွင်းရန် မသင့်ပါကြောင်း အကြံပြု  
တင်ပြလိုပါတယ်။ လိုအပ်ပါက နည်းဥပဒေ ဒါမှမဟုတ် လုပ်ထုံးလုပ်နည်းတွေဟာ ထည့်သွင်း  
သင့်ပါကြောင်းနှင့် ဤကဲ့သို့ ဆောင်ရွက်ခြင်း အားဖြင့် ပြောင်းလဲနေတဲ့ အခြေအနေ အချိန်အခါ  
အပေါ် မူတည်ပြီးတော့မှ လိုက်လျောညီထွေမှုရှိ အောင် ပြောင်းလဲ ပြင်ဆင်နိုင်ပါကြောင်း  
အကြံပြုတင်ပြ ပါတယ်။

လေးစားအပ်ပါသော အမျိုးသားလွှတ်တော်ဥက္ကဋ္ဌကြီးခင်ဗျား။ ပုဒ်မ ၁၀၊ ပုဒ်မခွဲ(က)၊ ပုဒ်မခွဲငယ်(၄)တွင် နိုင်ငံခြားမတည်ငွေရင်း ရာခိုင်နှုန်းအပြည့်လုပ် ကိုင်ခွင့်မရှိသော ကန့်သတ်ထားတဲ့ လုပ်ငန်းများတွင် ဖက်စပ်လုပ်ငန်းအဖြစ် ဖွဲ့စည်းခွင့်ရပါက နိုင်ငံခြားမတည်ငွေ ရင်းဟာ စုစုပေါင်းမတည်ငွေရင်းရဲ့ အများဆုံး(၄၉)ရာခိုင်နှုန်းဖြစ်ရမည် ဟု ကန့်သတ်ချက်ကို ပြန်လည်သုံးသပ်ပါက မူလပြဋ္ဌာန်းချက်မှာ နိုင်ငံခြားရင်းနှီးမြှုပ်နှံသူသည် အနည်းဆုံး(၃၀)ရာခိုင်နှုန်း ထည့်ဝင်ရတဲ့အတွက်ကြောင့်မို့လို့ နိုင်ငံသားဟာ (၆၅)ရာခိုင်နှုန်းအထိ ရပိုင်ခွင့်ရှိပါတယ်။ ယခု ပြဋ္ဌာန်းချက်အရ နိုင်ငံသားသည် (၅၁)ရာခိုင်နှုန်း အထိသာ အများဆုံးထည့်ဝင်ခွင့် ရရှိတဲ့ အတွက်ကြောင့်မို့လို့ မူလရပိုင်ခွင့် ရာခိုင်နှုန်းထက် လျော့နည်းသွားမှာ ဖြစ်ပါတယ်။ ယေ ဘုယျ အားဖြင့် မိမိနိုင်ငံသားများ အခွင့်အလမ်း ပိုမိုရရှိစေရန် သတ်မှတ်ထားတယ်ဟု မှတ်ယူနိုင်သော်လည်းပဲ လက်တွေ့မှာ နိုင်ငံသားများအနေနဲ့ ရှယ်ယာအများဆုံးထည့်ဝင်ပြီးတော့မှ လုပ်ကိုင်နိုင်စွမ်း မရှိတော့တဲ့အပြင် အလုပ်အကိုင်အခွင့်အလမ်းများလည်း လက်လွတ်ဆုံးရှုံး သွားရမှာ ဖြစ်ပါတယ်။

သို့ပါ၍ ကောင်းကျိုးထက် ဆိုးကျိုးက ပိုမိုများပြားလာမှာ ဖြစ်ပါတယ်။ နိုင်ငံခြားရင်းနှီးမြှုပ်နှံမှုအဖြစ် ဖက်စပ်လုပ်ကိုင်ရာမှာ အနည်းဆုံး အစုရှယ်ယာထည့်ဝင်မှုကို တင်ပြရမယ် ဆိုရင် တရုတ်နိုင်ငံအနေနဲ့ နိုင်ငံခြားရင်းနှီးမြှုပ်နှံမှုသည် စုစုပေါင်း မတည်ငွေရင်းရဲ့ အနည်းဆုံး (၂၅)ရာခိုင်နှုန်း ထည့်ဝင်ရန် သတ်မှတ်ထားခြင်း၊ လာအိုနဲ့ ဗီယက်နမ်နိုင်ငံတို့မှာ အနည်းဆုံး (၃၀)ရာခိုင်နှုန်းစီ ထည့်ဝင်ရန် သတ်မှတ်ထားခြင်းတို့ကို သာဓကပြုပါက ဆီလျော် မျှတမှုရှိကြောင်း တင်ပြအပ်ပါတယ်။ နိုင်ငံသားရင်းနှီးမြှုပ်နှံသူနဲ့ ဖက်စပ်ပြုပြီးတော့မှ ရှယ်ယာ အများစု ထည့်ဝင်ပြီး ရင်းနှီးမြှုပ်နှံနိုင်တဲ့ နိုင်ငံသားဦးရေဟာ အလွန်နည်းပါးတဲ့ အတွက်ကြောင့် မို့လို့ လက်တစ်ဆုပ်စာ Crony များကိုသာ အကျိုးရှိစေမယ့် ကန့်သတ်ချက် ဖြစ်ခြင်းကြောင့် နိုင်ငံတော်နဲ့ နိုင်ငံသားများ၏ အကျိုးစီးပွား ဖြစ်ထွန်းစေရန်မှာ မဖြစ်နိုင်တဲ့ အတွက်ကြောင့်မို့လို့ မှန်းချက်နဲ့ နှမ်းထွက်လွဲ ရမယ့် အခြေ အနေသို့ ရောက်ရှိနေပါတယ်။ သို့ ပါ၍ ပုဒ်မ ၁၀၊ ပုဒ်မခွဲ(က)၊ ပုဒ်မခွဲငယ်(၄)ပါ ကန့်သတ်ချက်ကို ထည့်သွင်းရန် မသင့်ကြောင်း နှင့် ပုဒ်မ ၁၀၊ ပုဒ်မခွဲ(က)၊ ပုဒ်မခွဲငယ် (၂) ကိုသာ မူလပြဋ္ဌာန်းချက်အတိုင်း ထားရှိပေးနိုင်ပါရန် အကြံပြု တင်ပြအပ်ပါတယ်။

လေးစားအပ်ပါသောအမျိုးသားလွှတ်တော်ဥက္ကဋ္ဌကြီးခင်ဗျား။ အခန်း (၇)၊ ကော်မရှင် ရဲ့ တာဝန်နဲ့လုပ်ပိုင်ခွင့်များ အခန်းမှာပါရှိတဲ့ ပုဒ်မ (၁၂)၊ ပုဒ်မခွဲ (ည)တွင် ပြည်ထောင်စု အစိုးရအဖွဲ့ ရဲ့ သဘောတူညီချက်ဖြင့် အခန်း (၄)၊ ပုဒ်မ ၆ တွင် ဖော်ပြထားသည့် ရင်းနှီးမြှုပ်နှံမှု ပုံစံ တစ်ခုခု ဖြင့် ဆောင်ရွက်ရန် သတ်မှတ်ထားသော လုပ်ငန်းတစ်ရပ်ရပ်ဟာ နိုင်ငံသား များ၏ အကျိုးစီးပွားလိုအပ်ချက်အရ မြန်မာနိုင်ငံသားများ ပြန်လည်ဝယ်ယူပိုင်ဆိုင်ခွင့်ပြုနိုင်တဲ့ ရင်းနှီး မြှုပ်နှံမှုအမျိုးအစားကို အချိုးပြည့် သို့မဟုတ် တစ်စိတ်တစ်ပိုင်းကို မြန်မာနိုင်ငံသားများ က ပြန်လည်ဝယ်ယူခွင့်ရှိတဲ့ သတ်မှတ်ချက်နဲ့ ရှယ်ယာအမျိုး ပြောင်းလဲခွင့်တို့ကို စာချုပ်ချုပ်ဆို လုပ်ကိုင်ခွင့်ပြုရာမှာ ထည့်သွင်းဖော်ပြ ချုပ်ဆိုခြင်းနှင့် ပတ်သက်ပြီးတော့ ဦးစွာတင်ပြလိုသည် မှာ ပုဒ်မ ၁၂၊ ပုဒ်မခွဲ (ည)တွင် ရည်ညွှန်းဖော်ပြထားသော အခန်း (၄)တွင် ပုဒ်မ ၆ မပါရှိသဖြင့် ရည်ညွှန်းထားသည့် အခန်း (၄)၊ ပုဒ်မ ၆ အစား အခန်း (၅)၊ ပုဒ်မ ၉ ဟု ပြောင်းလဲပြင်ဆင်ရန် လိုအပ်မည်ဖြစ်ပါကြောင်း အကြံပြုတင်ပြအပ်ပါတယ်။

ယင်းပုဒ်မ ၁၂၊ ပုဒ်မခွဲ (ည)တွင် ဖော်ပြထားသည့် အချက်မှာ နိုင်ငံသားများက ပြန်လည်ဝယ်ယူခွင့်ရှိတဲ့ သတ်မှတ်ချက်နဲ့ ရှယ်ယာအမျိုး ပြောင်းလဲခွင့်ကို စာချုပ်မှာ ထည့်သွင်း ဖော်ပြချုပ်ဆိုခွင့် ပြုခြင်းဟာ နှစ်ဦးနှစ်ဖက်အကြား ချုပ်ဆိုမယ့်စာချုပ်မှာ ဤ ဥပဒေပါ ပြဋ္ဌာန်း ချက်ရဲ့ လုပ်ပိုင်ခွင့်ထက်ကျော်လွန်ပြီးတော့မှ လွှမ်းမိုးသက်ရောက်နေတဲ့ သဘော ဖြစ်ပါတယ်။ ဒါကြောင့်မို့လို့ ယင်းသို့ အချိုးသတ်မှတ်ချက်ဟာ ပုဒ်မ ၁၀၊ ပုဒ်မခွဲ(က)၊ ပုဒ်မခွဲငယ် (၄) ပါ အချိုးသတ်မှတ်ချက်နဲ့ ရှေ့နောက် ကွဲလွဲဆန့်ကျင်နေပါသဖြင့်၊ ယင်းပုဒ်မ ၁၂၊ ပုဒ်မခွဲ (ည) ကိုလည်း ထည့်သွင်းရန် မသင့်ပါကြောင်းနှင့် နည်း ဥပဒေတွင်သာ ထည့်သွင်းပြဋ္ဌာန်း သင့်ပါ ကြောင်း အကြံပြုတင်ပြလိုပါတယ်။

လေးစားအပ်ပါသော အမျိုးသားလွှတ်တော် ဥက္ကဋ္ဌကြီးခင်ဗျား။ ပုဒ်မ ၁၂၊ ပုဒ်မခွဲ (ဇ) ခွဲ ပုဒ်မခွဲ (ည)အရ စာချုပ်တွင် သတ်မှတ်သော ရင်းနှီးမြှုပ်နှံမှုအမျိုး ကို ရင်းနှီးမြှုပ်နှံသူက မြန်မာနိုင်ငံသားများအား ပြန်လည်ရောင်းချစေရန် ဆောင်ရွက်ခြင်းနဲ့ ပတ်သက်ပြီးတော့ ဖော်ပြချက်မှာလည်းပဲကြည့်မယ်ဆိုရင် ပုဒ်မ ၁၀၊ ပုဒ်မခွဲ(က)၊ ပုဒ်မခွဲ ငယ် (၄) ပါ အချိုး သတ်မှတ်ချက်၊ ပုဒ်မ ၁၂၊ ပုဒ်မခွဲ (ည)ပါ စာချုပ်ဖြင့်ပြန်လည်ဝယ်ယူခွင့်ရှိတဲ့ သတ်မှတ်ချက်နှင့် ရှယ်ယာအမျိုး ပြောင်းလဲခွင့်တို့နဲ့ ရှေ့နောက်ကွဲလွဲ ဆန့်ကျင်နေခြင်း၊ တစ်ဖက် ကကြည့်မယ်

ဆိုရင် ရင်းနှီးမြှုပ်နှံသူ အနေနဲ့ မိမိရဲ့ အနာဂတ်လုပ်ငန်းပိုင်ဆိုင်မှုနဲ့ အ လားအလာတွေအပေါ်မှာ ယုံကြည်စိတ်ချစွာဖြင့် စိတ်တိုင်း ကျ ရင်းနှီးမြှုပ်နှံနိုင်ရေးအတွက် မလိုလားအပ်တဲ့ ကန့်သတ်ချက်များ ဖြစ်ခြင်းကြောင့် ယင်း ပုဒ်မ ၁၂၊ ပုဒ်မခွဲ (ဋ) ကိုလည်း ထည့်သွင်းရန် မသင့်ပါကြောင်းနှင့် နည်းဥပဒေတွင်သာ ထည့်သွင်း ပြဋ္ဌာန်းသင့်ပါကြောင်း အကြံပြုတင် ပြအပ် ပါတယ်။ အားလုံးကို ကျေးဇူးတင်ပါတယ်။

အချိန်၊ ၁၁:၅၆။

**ဥက္ကဋ္ဌ။** ။ နေ့လယ်စာ သုံးဆောင်ဖို့ အစည်းအဝေး (၁)နာရီ ရပ်နားပါမယ်။

**အခမ်းအနားမှူး။** ။ အမျိုးသားလွှတ်တော် ဥက္ကဋ္ဌကြီး ပြန်လည်ထွက်ခွာပါပြီ ခင်ဗျား။

**အခမ်းအနားမှူး။** ။ အားလုံးပြန်လည် ထွက်ခွာနိုင်ပါပြီ ခင်ဗျား။

[အစည်းအဝေးကို (၁၁:၅၆) နာရီအချိန်တွင်ခေတ္တရပ်နားပြီး (၁၃:၀၀)နာရီ အချိန်တွင် ပြန်လည် ကျင်းပပါသည်။]

အချိန်၊ ၁၃:၀၀။

**အခမ်းအနားမှူး။** ။ အမျိုးသားလွှတ်တော် ကိုယ်စားလှယ်များခင်ဗျား။

အစည်းအဝေး ပြန်လည်စတင်တော့မှာ ဖြစ်ပါတယ်။

**အခမ်းအနားမှူး။** ။ အမျိုးသားလွှတ်တော် ဥက္ကဋ္ဌကြီး ကြွရောက်လာပါပြီ ခင်ဗျား။

ခင်ဗျား။

[အမျိုးသားလွှတ်တော်ဥက္ကဋ္ဌ သည် ဥက္ကဋ္ဌ အတွက် သတ်မှတ်ထားသည့်စင်မြင့်ပေါ်သို့ ကြွရောက်နေရာယူပါသည်။]

**အခမ်းအနားမှူး။** ။ အားလုံးထိုင်နိုင်ကြပါပြီခင်ဗျား။

အချိန်၊ ၁၃:၀၀။

**ဥက္ကဋ္ဌ။** ။ ရှမ်းပြည်နယ် မဲဆန္ဒနယ်အမှတ်(၉)မှ ဦးနေဝင်းထွန်း ဆွေးနွေးနိုင် ပါပြီ။

အချိန်၊ ၁၃:၀၀။

**ဦးနေဝင်းထွန်း၊ ရှမ်းပြည်နယ် မဲဆန္ဒနယ်အမှတ်(၉)။**

။ လေးစားအပ်ပါသော

အမျိုးသားလွှတ်တော် ဥက္ကဋ္ဌကြီးနဲ့တကွ ပြည်ထောင်စုဝန်ကြီးများ၊ အမျိုးသားလွှတ်တော် ကိုယ်စားလှယ်ကြီးများ အား လုံးကို လေးစားစွာဖြင့် ဂါရဝပြု နှုတ်ခွန်းဆက်သအပ်ပါတယ် ခင်ဗျား။ ကျွန်တော်ကတော့ ရှမ်းပြည်နယ် မဲဆန္ဒနယ်အမှတ် (၉) ပအိုဝ်းကိုယ်ပိုင်အုပ်ချုပ်ခွင့်ရ ဒေသမှ အမျိုးသားလွှတ်တော် ကိုယ်စားလှယ် ဦးနေ ဝင်းထွန်း ဖြစ်ပါတယ်။ ကျွန်တော့် အနေနဲ့ နိုင်ငံခြားရင်းနှီးမြှုပ်နှံမှု ဥပဒေကြမ်းနဲ့ပတ်သက်ပြီး အတည်ပြုပြဋ္ဌာန်းချက်မပြုမီ လက်တွေ့ အကောင်အထည်ဖော် ဆောင်ရွက်ရာမှာ အောင်မြင်မှုရစေကြောင်း ပိုမိုရှင်းလင်းရန် လိုအပ် မယ်လို့ ယူဆတဲ့ အချက်အချို့ကို ဆွေးနွေးတင်ပြလိုပါတယ်။ ဥက္ကဋ္ဌကြီးခင်ဗျား။ ကျွန်တော့် အား ဖတ်ကြားဆွေးနွေးခွင့်ပြုပါခင်ဗျား။

ကျွန်တော်တို့ နိုင်ငံတော်အနေနဲ့ စီးပွားရေးအရ ခေတ်နောက်ကျခဲ့တာကို ကျွန်တော်တို့ အားလုံး လက်ခံကြတဲ့အတွက် ပြုပြင်ပြောင်းလဲမှုတွေ လုပ်ကိုင်နေကြတာ ဖြစ်ပါတယ်။ နိုင်ငံတော်ရဲ့ စီးပွားရေးဖွံ့ဖြိုးတိုးတက်မှုအတွက် နည်းပညာများ၊ အရင်းအနှီးများ ရရှိစေရန် ပြည်တွင်းမှာ စီးပွားရေးလုပ်ငန်းများ လာရောက်ရင်းနှီးမြှုပ်နှံမှု ရှိကြစေရန် ရည်ရွယ်ပြီးတော့ နိုင်ငံခြားရင်းနှီးမြှုပ်နှံမှု ဥပဒေကို ပြင်ဆင်ရေးဆွဲခဲ့ကြတာ ဖြစ်ပါတယ်။ အဲဒါကြောင့် ကျွန်တော်တို့ရဲ့ နိုင်ငံခြားရင်းနှီးမြှုပ်နှံမှု ဥပဒေသစ်ဟာ နိုင်ငံခြားတိုင်းပြည်များ၊ စီးပွားရေးလုပ်ငန်းရှင်များအပေါ်မှာ ဆွဲဆောင်မှုရှိပြီး လာရောက်ရင်းနှီးမြှုပ်နှံမည့် ၎င်းတို့ရဲ့ အရင်းအနှီးနဲ့ စီးပွားရေးလုပ်ငန်းအပေါ်မှာလည်း ခိုင်မာတဲ့အာမခံချက်များ၊ အကာအကွယ်များ ရရှိဖို့ လိုအပ်ပါတယ်။ ဒါဟာ ယေဘုယျသဘောတရား ဖြစ်ပါတယ်။ ကျွန်တော်တို့နိုင်ငံ ဘက်မှာလည်း စီးပွားရေးဖွံ့ဖြိုးတိုးတက်ကာ ရင်းနှီးမြှုပ် နှံမှုများကို ဖိတ်ခေါ်ဆွဲဆောင်နိုင်ဖို့ ဘာတွေရှိတယ်၊ ဘယ်ကဏ္ဍတွေကို ရင်းနှီးမြှုပ်နှံမှု ရှိရမယ်လို့ မျှော်မှန်းထားပါသ လဲ ဘယ်ကဏ္ဍတွေကို နိုင်ငံခြားရင်းနှီးမြှုပ်နှံမှုပေးပြီး၊ ဘယ်ကဏ္ဍတွေကို ရင်းနှီးမြှုပ်နှံမှု မပေးဘဲ ထားမှာလဲ ပြတ်ပြတ်သားသားဆုံးဖြတ်ပြီးသားရှိဖို့ လိုပါတယ်။ တိတိလင်းလင်း ထည့်သွင်း ပြဋ္ဌာန်းပေးလျှင် ပိုမိုရှင်းလင်းကောင်းမွန်မယ်လို့ ဆွေးနွေးတင်ပြလိုပါတယ်။ နိုင်ငံခြား ရင်းနှီးမြှုပ်နှံမှု ခွင့်မပြုတဲ့ လုပ်ငန်းဆိုရင် ဥပမာ ၊ စစ်လက်နက်ပစ္စည်း ထုတ် လုပ်ခြင်းလုပ်ငန်း၊ လူများ၊ တိရစ္ဆာန်များ စမ်းသပ်သည့်ဆေးဝါးအသစ်များ၊ သုတေသနပြုလုပ်သည့်လုပ်ငန်း

စသည်တို့ ပါဝင်ပါတယ်ခင်ဗျား။ အတိအလင်းရှင်းလင်းစွာ ပြဋ္ဌာန်းထားခြင်းက သင့်လျော်မယ် ဆိုရင် အဲဒီလို တားမြစ်ချက်မျိုးတွေ ထည့်သွင်း စေလို ပါတယ်။ နောက်ပြီး လုပ်ကိုင်ခွင့်ပြုတဲ့ လုပ်ငန်းများကိုလည်း (၁)(၂)(၃) ဖော်ပြထားလျှင် ပို၍ ရှင်းလင်းမှာ ဖြစ်ပါတယ်ခင်ဗျား။ တိုင်းရင်းသားပြည်သူများရဲ့ အကျိုးစီးပွားကို ရှေ့တန်းတင်ရမှာဖြစ်လို့ တိုင်းရင်းသား ပြည်သူ များကသာ လုပ်ကိုင်ခွင့်ပြုမယ့် လုပ်ငန်းများကို သတ်မှတ်ချန်လှုပ်ပြီး ကျန်စီးပွားရေးကဏ္ဍကို အမည်နဲ့ အတိအလင်းပြမယ်ဆိုရင် ပိုမိုရှင်းလင်း ထင်ရှားစေမယ်လို့ တင်ပြအပ်ပါတယ်။

ဥပဒေပါ အချက်အလက်များနှင့်ပတ်သက်လို့ ဆွေးနွေးတင်ပြလိုတာကတော့ နိုင်ငံခြားရင်းနှီးမြှုပ်နှံမှုဥပဒေ စာမျက်နှာ (၂) အခန်း(၂)ပုဒ်မ ၄ မှာပါရှိတဲ့ ကန့်သတ်သည့် သို့မဟုတ် တားမြစ်သည့် လုပ်ငန်းများဆိုတဲ့ အသုံးအနှုန်း ဖြစ်ပါတယ်။ ဇီကာချဲ့တယ်လို့ မမြင်စေလိုပါ ခင်ဗျား။ သာမန်အမြင်နဲ့ပဲ တင်ပြတာ ဖြစ်ပါတယ်။ ကန့်သတ်တာနဲ့ တားမြစ်တာ ဟာ အနှစ်သာရချင်း ကွဲပြားတယ်လို့ ယူဆပါတယ်။ ကန့်သတ်တယ်ဆိုရင် စီးပွားရေးကဏ္ဍမှာ စည်းဘောင်တစ်ခုအနေနဲ့ ခွင့်ပြုနိုင်တယ်။ ခွင့်ပြု နိုင်တဲ့ သဘောထား ရှိပါတယ်။ တားမြစ်တယ် ဆိုရင် စီးပွားရေးကဏ္ဍမှာ လုံးဝခွင့်ပြုချက်မပေးဘဲ လုံးဝလုပ်ကိုင်ခွင့်မရရှိဘူးလို့ အဓိပ္ပာယ် သက်ရောက်နေပါတယ်။ ဒါကြောင့် ကန့်သတ်သည့် သို့မဟုတ် တားမြစ်သည့် လုပ်ငန်းများလို့ ဆိုရာမှာ ဘယ်ဟာက ကန့်သတ်လုပ်ငန်း ၊ ဘယ်ဟာက တားမြစ် လုပ်ငန်းလဲ ခွဲခြား ဖော်ပြရင် ရင်းနှီးမြှုပ်နှံမှုပြည်သူများဘက်က လွယ်လွယ်ကူကူ ဆုံးဖြတ်နိုင်မယ်၊ ဝိဝါဒကွဲပြားမှု ကြောင့် တွေဝေနှောင့်နှေးတာမရှိဘဲ မြန်မြန်ဆန်ဆန် ရွေးချယ်လုပ်ကိုင် နိုင်မယ်လို့ ယူဆပါတယ်။ နောက်တစ်ချက်က ကန့်သတ် သို့မဟုတ် တားမြစ်တဲ့ လုပ်ငန်းများ စာရင်းမှာ ပါတဲ့ စာမျက်နှာ ၂ အခန်း(၂) ပုဒ်မ ၄(ဃ) သဘာဝအရင်းအမြစ် ပတ်ဝန်းကျင်နှင့် ဂေဟစနစ် တို့ကို ထိခိုက်ပျက် စီးစေနိုင်တဲ့ လုပ်ငန်းများဆိုတဲ့ ဖော်ပြချက်နဲ့ပတ်သက်လို့ ဖြစ်ပါတယ်။ ကျွန်တော်တို့ နိုင်ငံသာမက နိုင်ငံတိုင်းက ကိုယ့်နိုင်ငံရဲ့ သဘာဝပတ်ဝန်းကျင်ကို ထိန်းသိမ်း ရမယ်၊ ဂေဟစနစ်ကို မထိခိုက်အောင် အလေးထား ဆောင်ရွက်ရပါမယ်။ ဒါဟာ နိုင်ငံတိုင်းရဲ့ တာဝန် ၊ ကမ္ဘာသူ၊ ကမ္ဘာသားအားလုံးရဲ့ တာဝန်၊ ကမ္ဘာကြီးရာသီဥတုတွေ ဖောက်ပြန်ပြီး သဘာဝဘေး အန္တရာယ်တွေ ကျရောက်ခြင်း၊ စားနပ်ရိက္ခာ စိုက်ပျိုးထုတ်လုပ်မှုကို ထိပါးပြီး လူသားတို့ ရှင်သန်ရပ်တည်မှုကို ဆိုးကျိုးသက်ရောက်စေမယ့် စီးပွားရေးလုပ်ငန်းတွေကိုတော့ ကန့်သတ် ထိန်းချုပ်ရမှာ ဖြစ်ပါတယ်။

ကျွန်တော်တို့ နိုင်ငံအနေနဲ့ ရေနံ၊ သဘာဝဓာတ်ငွေ့ ၊ သတ္တုမျိုးစုံ၊ သစ်၊ ငါးစတဲ့ သဘာဝသယံဇာတတွေ ပေါကြွယ်ဝစွာ ဖြစ်ထွန်းတဲ့ နိုင်ငံဖြစ်လို့ ဒီသဘာဝသယံဇာတတွေကို နည်းလမ်းတကျ ထုတ်လုပ်ပြီး တိုင်းပြည်ရဲ့ စီးပွားရေးကို ထူထောင်ရမယ်ဆိုတာကိုတော့ အငြင်းမပွားဘူးလို့ ကျွန်တော် ယုံကြည်ပါတယ်။ ဒီ သဘာဝသယံဇာတ အရင်းအမြစ်တွေ ရှိမှုအပေါ်မှာပဲ နိုင်ငံခြားရင်းနှီးမြှုပ်နှံမယ့်သူတွေကလည်း တွက်ချက်ရင်းနှီးမြှုပ်နှံကြမှာဖြစ်လို့ ကန့်သတ် သို့ မဟုတ် တားမြစ်စာရင်းဝင်နေရင် နိုင်ငံခြားရင်းနှီးမြှုပ်နှံမှုကို ကြီးမားစွာ အဟန့်အတားဖြစ်စေမယ်လို့ ကျွန်တော် တင်ပြဆွေးနွေးလိုပါတယ်။ သက်ဆိုင်ရာဝန်ကြီး ဌာနများအနေနဲ့ နိုင်ငံခြားရင်းနှီးမြှုပ်နှံမှုတွေကို ဖိတ်ခေါ်ပြီး ရင်းနှီးမြှုပ်နှံသူ ဖက်စပ်လုပ်ငန်း တွေနဲ့ ထုတ်လုပ်မှုအပေါ် ခွဲဝေခံစားမှုတွေ လုပ်ကိုင်နိုင်ဖို့ ရည်မှန်းချက်တွေ ထားရှိတာဖြစ်လို့ သဘာဝအရင်းအမြစ်ကို လုပ်ကိုင်ခွင့် ကန့်သတ်တားမြစ်မယ်ဆိုရင် နိုင်ငံခြားရင်းနှီးမြှုပ်နှံမှု တွေကိုလည်း မဆွဲဆောင် နိုင်ဘူးလို့ ကျွန်တော် မြင်ပါတယ်။ ဥပဒေရဲ့ ရည်ရွယ်ချက်က ဒီသဘာဝအရင်းအမြစ်ဆိုင်ရာ လုပ်ငန်းများကို တိုင်းရင်းသားပြည်သူများသာ လုပ်ကိုင် ခွင့်ပြု စေလိုတာဆိုတော့ ဒီလိုဖော်ပြချက်က သင့်လျော်ပါတယ်။

နိုင်ငံခြားရင်းနှီးမြှုပ်နှံသူများကို ရေနံ၊ သဘာဝဓာတ်ငွေ့ ၊ သတ္တု၊ သစ်တော၊ ငါးလုပ်ငန်း စတာတွေမှာ မျှော်မှန်းထားပါတယ်။ နိုင်ငံခြားက တိုးတက်ခေတ်မီတဲ့ နည်းပညာများ ကိုရရှိပြီး မိမိတို့ရဲ့ သယံဇာတအရင်းအမြစ်များကို စနစ်တကျထုတ်လုပ်ပြီး ကမ္ဘာ့ဈေးကွက်ဝင်ဖို့ ရည်ရွယ်ရင်း ရှိတယ်ဆိုရင်တော့ ပုဒ်မ ၄(ဃ)မှာ သဘာဝအရင်းအမြစ်ဆိုတဲ့ စကားရပ်ကို မထည့်ဖို့ အလေးအနက် တင်ပြဆွေးနွေး လိုပါတယ်။ နောက်တစ်ချက်အနေနဲ့ စာမျက်နှာ ၁၂၊ အခန်း(၁၃) အာမခံချက်များ အပိုင်း ပုဒ်မ ၂၈၊ ပြည်ထောင်စုအစိုးရအဖွဲ့သည် ခွင့်ပြုမိန့် ဖွဲ့စည်းသည့် စီးပွားရေးလုပ်ငန်းကို ပဋိညာဉ်စာချုပ်ပါသက်တမ်း သို့မဟုတ် ယင်းသက်တမ်းကို တိုးမြှင့်ပေးလျှင် ယင်းသက်တမ်း တိုးမြှင့်သည့် သက်တမ်းအတွင်း အများပြည်သူအကျိုးအတွက် ဈေးကွက်တွင်ဖြစ်ပေါ်နေသည့် ဈေးနှုန်းများအတိုင်း တန်ဖိုးသင့်ကာ လျော်ကြေးပေး၍ ဆောင်ရွက်ခြင်းမှတစ်ပါး နိုင်ငံတော်ပိုင်ပြု လုပ်ခြင်း မဟုတ်ဟု အာမခံသည်လို့ ဖော်ပြထား ပါတယ်။ ဒါကတော့ ရင်းနှီးမြှုပ်နှံသူများကို စိတ်ချလက်ချ ရင်းနှီးမြှုပ်နှံစေဖို့ အာမခံချက် ပေးခြင်းဖြစ်ကြောင်း အားလုံးအသိဖြစ်ပါတယ်။

ကျွန်တော့်အနေဖြင့် ဆွေးနွေးတင်ပြချင်တာက ကျွန်တော်တို့ နိုင်ငံဟာ ၁၉၆၃-၁၉၆၄ ခုနှစ်မှာ ပြည်သူပိုင်သိမ်းတာ ပြည်တွင်းစီးပွားရေးလုပ်ငန်းရှင်များရော နိုင်ငံခြားစီးပွားရေး လုပ်ငန်းရှင်များပါ တွေ့ကြုံခံစားရပြီး နိုင်ငံတော်အစိုးရရဲ့ ဆောင်ရွက်မှုဟာ အမည်းစက် ဖြစ်စေခဲ့ပါတယ်။ ဘယ်လိုအခြေအနေကြောင့်ပဲ လုပ်ခဲ့၊ လုပ်ခဲ့ မြန်မာနိုင်ငံမှာ ရင်းနှီးမြုပ်နှံလိုသူ တွေ၊ နိုင်ငံခြား ရင်းနှီးမြုပ်နှံသူ လုပ်ငန်းရှင်များအတွက် စိုးရိမ်တကြီးနဲ့ ကြီးစွာသော စွန့်စားမှု ဖြစ်ခဲ့စေပါတယ်။ ယနေ့ထိလည်း ပြည်သူပိုင်မသိမ်းပါဘူးဆိုတဲ့ အာမခံချက် ရရှိမှသာ လာရောက် ရင်းနှီးမြုပ်နှံမှာ ဖြစ်တယ်လို့ ပွင့်ပွင့်လင်းလင်း ဆွေးနွေးပြောကြားလိုပါတယ်။ အဲဒီ ပုဒ်မ ၂၈ ကတော့ ခွင့်ပြုထားတဲ့ စာချုပ်စာတမ်းသက်တမ်းအတွင်းမှာ ပြည်သူပိုင် မသိမ်းပါဘူး လို့ ပြဆိုအာမခံတာ ဖြစ်ပါတယ်။

ဒါပေမဲ့ စည်းကမ်းချက်တစ်ရပ် ပါဝင်နေပါတယ်။ သက်တမ်း အတွင်းမှာ အများ ပြည်သူအကျိုးအတွက် ဈေးကွက်တွင် ဖြစ်ပေါ်နေသည့် ဈေးနှုန်းများအတိုင်း တန်ဖိုးသင့်ကာ လျော်ကြေးပေး၍ ဆောင် ရွက်ခြင်းမှတစ်ပါးလို့ ဖော်ပြထား ပါတယ်။ အဲဒါကို အလေးအနက် စဉ်းစားစေချင်ပါတယ်။ ပြည် သူပိုင်ကတော့ မသိမ်းဘူး။ လျော်ကြေးပေးပြီး၊ ငွေအမ်းပြီး လုပ်ငန်းကို သိမ်းယူနိုင်တယ်ဆိုတဲ့ သဘောများ သက်ရောက်နေသလားလို့ စဉ်းစား ကြည့်ရမှာ ဖြစ်ပါတယ်။ အချို့လုပ်ငန်းရှင်များက ရင်းနှီးမြုပ်နှံမှု လုပ်မယ်၊ လုပ်ငန်းထူထောင်ပြီး အောင်မြင်လာရင် ရှယ်ယာတန်ဖိုးတွေ တက်လာမယ်။ ရှယ်ယာ တန်ဖိုးတွေ မြင့်တက်လာပြီး အမြတ်ရပြီဆိုလျှင်လုပ်ငန်းများကို လက်လွှဲရောင်းချပြီး ထွက်ခွာသွားကြတဲ့ (Venture Capitalist)တွေ ရှိသလို ကိုယ့်လုပ်ငန်းအမည်၊ ကိုယ့်စီးပွားရေး၊ ကိုယ့်ကုန်အမှတ်တံဆိပ် စတာတွေကို ကမ္ဘာနဲ့အဝန်း ပွားများသထက်ပွားများ၊ ကျယ်ပြန့်သထက် ကျယ်ပြန့်၊ နာမည်ကြီး သထက်ကြီးအောင် အခိုင်အမာ တည်ဆောက်တဲ့ စီးပွားရေး လုပ်ငန်းရှင် များလည်း ရှိပါတယ်။

အဲဒါကြောင့် ကျွန်တော်တို့နိုင်ငံအနေဖြင့် အများပြည်သူ အကျိုးကို ရှေ့တန်းတင်ကာ မှန်ကန်သော လုပ်ရပ်ဖြစ်ပြီး အဓိကတာဝန်တစ်ရပ် ဖြစ်ပါသော်လည်း လျော်ကြေးပေး ပြီး ဆောင်ရွက်ခြင်း တစ်နည်းအားဖြင့် ရင်းနှီးမြုပ်နှံသူ မနစ်နာအောင် လျော်ကြေးပေးပြီး လုပ်ငန်းရပ်တန့်စေခြင်း သို့မဟုတ် လုပ်ငန်းလွှဲပြောင်းယူခြင်း လုပ်မယ်ဆိုရင် အာမခံချက် မခိုင်မာတဲ့သဘော သက်ရောက်နေပါတယ်။ အဲဒါကြောင့် နိုင်ငံခြားရင်းနှီးမြုပ်နှံလိုသူများ ကလည်း နိုင်ငံခြား ရင်းနှီးမြုပ်နှံမှုဥပဒေကို စောင့်ဆိုင်းနေကြတဲ့ အခြေအနေဖြစ်တာကြောင့်

ကျွန်တော်တို့ဘက်က ပဋိညာ ဥ်သက်တမ်းအတွင်း နိုင်ငံပိုင်ပြုလုပ်ခြင်းမပြုဟု အာမခံသည်လို့ ပြင်ဆင်ပေး နိုင်မယ်ဆိုလျှင် ကျွန်တော်တို့ရဲ့ နိုင်ငံခြားရင်းနှီးမြှုပ်နှံမှုအပေါ်ထားရှိတဲ့ ရည်မှန်းချက် ပြည့်ပြည့်ဝဝ အောင်မြင်မယ်လို့ ဆွေးနွေးတင်ပြအပ်ပါတယ်။ အဲဒီ ပြဋ္ဌာန်းချက်က ပြည်သူပိုင် မသိမ်းဘူး။ ဒါပေမဲ့ လျော်ကြေးပေးပြီး ရပ်ခိုင်းနိုင်တယ်။ သိမ်းယူနိုင်တယ်ဆိုတဲ့ အဓိပ္ပာယ်ပြဆိုတာဖြစ်လို့ သေသေချာချာ ပြန်လည်သုံးသပ်ပြီး ပြင်ဆင်ပေးဖို့လိုအပ်မယ် လို့ သဘောရိုးနဲ့ တင်ပြလိုပါတယ်။ ဆက်လက်တင်ပြရန် တစ်ချက်ကတော့ စာမျက်နှာ ၁၅ အခန်း (၂၀) ပုဒ်မ ၄၄ ဖြစ်ပါတယ်။ ပုဒ်မ ၄၄ မှာ ရေနံ ၊ သဘာဝဓာတ်ငွေ့၊ သတ္တုစတဲ့ မတည်ငွေ့ အရင်းအနှီးကြီးမားသော ထုတ်လုပ်မှုလုပ်ငန်းများတွင် ရင်းနှီးမြှုပ်နှံသူ မတည်ရင်းနှီးငွေကို အပြည့်အဝသုံးစွဲ၍ နိုင်ငံတော်သို့ နိုင်ငံသားနှင့်ဖက်စပ်လုပ်ကိုင်စေလျက် ဖြစ်နိုင်စွမ်း လေ့လာ ခြင်းမှစ၍ စမ်းသပ်ရှာဖွေခြင်း၊ တိုင်းတာခြင်း၊ တူးဖော်ခြင်း၊ စီးပွားဖြစ် ထုတ်လုပ်နိုင်စွမ်း ရှိသည့်အဆင့်သို့ရောက်ရှိစေရန်ဆောင်ရွက်ခြင်းများအတွက် ထုတ်လုပ်မှုအပေါ် အကျိုးအမြတ် ခွဲဝေခံစားခြင်းစနစ်ဖြင့် ရင်းနှီးမြှုပ်နှံမှုပြုလုပ်ရန် အဆိုပြုလာလျှင် စိစစ်ခွင့်ပြုနိုင်ကြောင်း ဖော်ပြထားပါတယ်။

ဆက်လက်ပြီး အဆိုပါ ရင်းနှီးမြှုပ်နှံမှုလုပ်ငန်းသည် စီးပွားဖြစ်ထုတ်လုပ်နိုင်စွမ်း ရှိပါက ပြည်ထောင်စုအစိုးရအဖွဲ့သို့ ပြည်ထောင်စုအစိုးရအဖွဲ့က ဥပဒေနှင့် အညီ အခွင့်အာဏာ အပ်နှင်းထားသော အစိုးရဌာန၊ အစိုးရအဖွဲ့အစည်းနှင့် ရင်းနှီးမြှုပ်နှံသူတို့ အကြား အချိုးကျ အကျိုးအမြတ် ခွဲဝေခံစားခွင့် ရှိစေရမည်လို့ ဖော်ပြထားပါတယ်။ ပုဒ်မ ၄၄ကို ဆန်းစစ်ကြည့်မယ် ဆိုရင် ရေနံ၊ သဘာဝဓာတ်ငွေ့၊ သတ္တုစတဲ့ ရင်းနှီးမြှုပ်နှံမှုကြီးမားတဲ့ လုပ်ငန်းများကဏ္ဍမှာ နိုင်ငံသားများသည် နိုင်ငံခြားရင်းနှီးမြှုပ် နှံသူနှင့် ဖက်စပ်လုပ်ကိုင်ခွင့် ရှိသည် ဆို သည်မှာ လုပ်ကိုင်ခွင့်ရှိသည်မှာ(၁)ဖြစ်နိုင်စွမ်း ရှိ /မရှိ လေ့လာခြင်း၊ (၂)စမ်းသပ်ရှာဖွေခြင်း၊ (၃) တိုင်းတာခြင်းနှင့်တူးဖော်ခြင်း၊ စီးပွားဖြစ်ထုတ်လုပ် နို င်စွမ်းရှိသည့်အဆင့်သို့ ရောက်ရှိရန် ဆောင်ရွက်ခြင်းတို့ဖြစ်ကြောင်းတွေ့ရှိရပါတယ်။ စီးပွားဖြစ်ထုတ်လုပ်နိုင်စွမ်းရှိကြောင်း တွေ့ရှိလျှင် ယင်းလုပ်ငန်းကို (၁) ပြည်ထောင်စုအစိုးရအဖွဲ့ သို့မဟုတ် ပြည်ထောင်စု အစိုးရအဖွဲ့က ဥပဒေနဲ့ အညီ အခွင့်အာဏာ အပ်နှင်းထားသော အစိုးရဌာ န၊ အစိုးရအဖွဲ့အစည်းတို့ကသာ ရင်းနှီးမြှုပ်နှံသူနှင့် လုပ်ကိုင်မည် ဖြစ်ကြောင်း ပြဋ္ဌာန်းချက် ဖြစ်တာကို တွေ့ရှိရပါတယ်။

စီးပွားဖြစ်ထုတ်လုပ်နိုင်စွမ်းရှိသည့်အခြေအနေဖြစ်ပါက နိုင်ငံခြား ရင်းနှီးမြှုပ်နှံသူနှင့် အစိုးရသာလျှင် ပူးပေါင်းလုပ်ကိုင်ခွင့် ရှိသည်ဖြစ်ပါ ၍ နိုင်ငံခြား ရင်းနှီးမြှုပ်နှံသူနှင့်ဖက်စပ် လုပ်ငန်း ဖွဲ့စည်း၍ ဖြစ်နိုင်စွမ်း ရှိ /မရှိ လေ့လာခြင်း၊ စမ်းသပ် ရှာဖွေခြင်း၊ တိုင်းတာခြင်းနှင့် တူးဖော်ခြင်း၊ စီးပွားဖြစ် ထုတ်လုပ်နိုင်စွမ်းရှိသည့် အဆင့် ရောက်ရှိစေရန် ဆောင်ရွက်ခဲ့သော တိုင်းရင်းသား နိုင်ငံသားလုပ် ငန်းရှင်ကဏ္ဍ တစ်ခန်းရပ် သွားတာလား ၊ တိုင်းရင်းသား နိုင်ငံသားများ ပါဝင်သော မူလဖက်စပ်လုပ်ငန်းက အစိုးရနှင့် ပေါင်းစပ်လုပ်ကိုင်ရ မှာလား ထင်ရှားကွဲပြားအောင် ရှင်းလင်းစွာ ပြဋ္ဌာန်းစေလို ပါတယ်။ ကျွန်တော့်အနေနဲ့ နိုင်ငံသားရဲ့ အခန်းကဏ္ဍပေါ်လွင်အောင် ထိုရင်းနှီးမြှုပ်နှံမှုလုပ်ငန်းသည် စီးပွားဖြစ်ထုတ်လုပ် နိုင်စွမ်းရှိပါက နိုင်ငံသားနှင့်နိုင်ငံခြားရင်းနှီးမြှုပ်နှံသူတို့ အကျိုးတူလုပ်ကိုင်လျက်ရှိသော ဖက်စပ်လုပ်ငန်းသည် ပြည်ထောင်စုအစိုးရအဖွဲ့ သို့မဟုတ် ပြည်ထောင်စုအစိုးရ အဖွဲ့က ဥပဒေနဲ့အညီ အခွင့် အာဏာ အပ်နှင်းထားသော အစိုးရဌာ နအဖွဲ့အစည်းနှင့် ပူးပေါင်း၍ နိုင်ငံသားနှင့်နိုင်ငံခြား ရင်းနှီးမြှုပ်နှံသူတို့ အချိုးကျ အကျိုးအမြတ် ခွဲဝေခံစားသည့်စနစ်ဖြင့် လုပ်ကိုင်ရမည် စသည်ဖြင့် ရှင်းလင်းစွာ ဖော်ပြသင့်ကြောင်း တင်ပြဆွေးနွေး လိုပါတယ်။

အခန်း(၅)၊ ဥပဒေ ပုဒ်မ ၃၊ နိုင်ငံခြားသားက ရင်းနှီးမြှုပ်နှံမှု ပြုလုပ်ရာတွင် ကနဦး ရင်းနှီးမြှုပ်နှံမှု ပမာဏ အနည်းဆုံး အမေရိကန်ဒေါ်လာ (၅)သန်းအစား (၅)သိန်း သို့မဟုတ် မြန်မာနိုင်ငံတော် ဗဟိုဘဏ်က လက်ခံသည့် ယင်းနှင့်ညီမျှသော နိုင်ငံခြားသုံးငွေ ပါ ဝင်မည်ဟု ထည့်သွင်းသင့်ပါကြောင်းအကြံပြုလိုပါတယ်။ ဒါကလည်း ကိုယ်စားလှယ်များ ဆွေးနွေးပြီး ဖြစ်၍ အကျယ်တဝင့် မဆွေးနွေးတော့ ပါ။ နောက်တစ်ချက်ကတော့ အခန်း (၅)၊ ပုဒ်မ ၄ နိုင်ငံခြား မတည် ငွေရင်း ရာခိုင်နှုန်းအပြည့် လုပ်ကိုင်ခွင့်မရှိသော ကန့်သတ်ထားသည့် လုပ်ငန်းများတွင် ဖက်စပ်လုပ်ငန်းအဖြစ် ဖွဲ့စည်းခွင့်ရပါက နိုင် ငံခြား မတည်ငွေရင်းသည် စုစုပေါင်း မတည် ငွေရင်း၏ အ များဆုံး (၄၉)ရာခိုင်နှုန်းအစား (၇၀)ရာခိုင်နှုန်းအထိ သတ်မှတ်ပေးရန်လည်း ကျွန်တော့်အနေနဲ့ တင်ပြလိုပါတယ်။

တစ်ဆက်တည်းမှာပဲ အကြံပြုဆွေးနွေးလိုတာကတော့ ရင်းနှီးမြှုပ်နှံသူနှင့် ခွဲဝေခံစား စနစ်(၂)မျိုး ဖော်ပြချက်နဲ့ ပတ်သက်လို့ ဖြစ်ပါတယ်။ စနစ်တစ်မျိုးက ထုတ်လုပ်မှုအပေါ် အကျိုးအမြတ် ခွဲဝေခံစားခြင်းစနစ်၊ နောက်တစ်မျိုးက အချိုးကျ အကျိုးအမြတ်ခွဲဝေ ခံစားခြင်း



အမျိုးသားလွတ်တော် ဥက္ကဋ္ဌ ဌကြီးခင်ဗျား။ အခန်း (၂)၊ ပုဒ်မ ၄၊ ပုဒ်မခွဲ (၃)မှာ နိုင်ငံတော်ရဲ့ နယ်နိမိတ်နဲ့ အခြားနိုင်ငံများရဲ့ နယ်နိမိတ်ချင်းထိစပ်လျက်ရှိသော နယ်စပ် စည်းမျဉ်းများမှအနည်းဆုံး(၁၀)မိုင်အတွင်းဆောင်ရွက်မည့် နိုင်ငံခြားရင်းနှီးမြှုပ်နှံမှုလုပ်ငန်းများ ဟု ကန့်သတ်ထား ခြင်းမှာ နိုင်ငံတော် အတွင်းရှိ ပြည်နယ်အသီးသီးရဲ့ ဖွံ့ဖြိုးတိုးတက် မှုကို အဟန့်အတား ပေါ်ပေါက်စေမှာဖြစ်ပါတယ်။ နယ်စပ်ဒေသများတွင် နိုင်ငံခြားရင်းနှီးမြှုပ်နှံမှု များဖြင့် စက်ရုံ၊ အလုပ်ရုံများ ထူထောင်နိုင်ပါက ဒေသခံတိုင်းရင်းသားများ ဝင်ငွေတိုးတက် ရရှိခြင်း၊ အ လုပ်အကိုင်အခွင့်အလမ်း ပေါ်ပေါက်ခြင်း စသည့် အကျိုးကျေးဇူးများသာမက ဒေသဖွံ့ဖြိုးတိုးတက်မှုနဲ့ ဆင်းရဲမှု တိုက်ဖျက်ရေးအတွက်လည်း များစွာထိရောက်စေမှာ ဖြစ်ပါတယ်။ နယ်စပ်မြို့များဖြစ်တဲ့ မူဆယ်၊ တာချီလိတ်၊ မြဝတီ စတဲ့ မြို့များမှာလည်း နယ်စပ်မျဉ်းနဲ့ ထိစပ်လျက်ရှိတဲ့ မြို့ များမှာ နိုင်ငံခြားရင်းနှီးမြှုပ်နှံမှု ဖိတ်ခေါ်ခွင့်ပြုခြင်းဖြင့် တစ်ဖက်နိုင်ငံဖွံ့ဖြိုးတိုးတက်မှုကို အမိလိုက်ကာ မိမိတို့ရဲ့ အမျိုးသားရေးအတွက် ဂုဏ်သိက္ခာ ရှိရှိ ရပ်တည်နိုင်မှာ ဖြစ်ပါတယ်။ တစ်ဖက်တွင်လည်း နယ်နိမိတ်တစ်လျှောက် ရင်းနှီးမြှုပ်နှံမှုများ ဖြင့် စ က်ရုံ၊ အလုပ်ရုံများ၊ ဟိုတယ်များ စသည်တို့ ပေါ်ပေါက်လာပါက မိမိနိုင် င်ရဲ့ နယ်နိမိတ် ခိုင်မာမှုအတွက်များစွာ အထောက်အကူ ဖြစ်စေမှာ ဖြစ်ပါတယ်။ ဒီနေရာမှာ ပြီးခဲ့တဲ့ ရက် အနည်းငယ်အတွင်းက ကမ္ဘောဒီးယားဝန်ကြီးချုပ်ရဲ့ ပြောဆိုချက်ကို ပြန်လည်ကိုးကား တင်ပြ ရပါက နယ်စပ်ဒေသ တွေ မှာ Casino ရုံများအား ၎င်းက ခွင့်ပြုပေးခြင်းသည် ကမ္ဘောဒီးယား နိုင်ငံ၏ နယ်နိမိတ်ကို ခိုင်မာမှုအတွက်ဖြစ်ကြောင်း ၊ နယ်နိမိတ်ကျောက်တိုင်ကို အလွယ်တကူ ရွှေ့ပြောင်း စိုက်ထူနိုင်သော်လည်း လေးထပ်၊ ငါးထပ်ရှိတဲ့ စက်ရုံ၊ အလုပ်ရုံ၊ ဟိုတယ်များကို မည်သူကမျှ ရွှေ့ပြောင်းနိုင်မည်မဟုတ်ကြောင်းပြောဆိုခဲ့သည်မှာ မှတ်သား ဖွယ်ရာ ဖြစ်ပါတယ်။ နိုင်ငံတော်မှာ အမျိုးသားစီမံကိန်းဖွံ့ဖြိုးတိုးတက်ရေးမူဝါဒများ ချမှတ်လျက်ရှိရာမှာ ပြ ည်နယ်နဲ့ တိုင်းဒေသကြီး အားလုံး တစ်ပြေးညီ ဖွံ့ဖြိုးတိုးတက်ရေးအား အထူးအလေးထားဆောင်ရွက် လျက် ရှိပါတယ်။

သို့ဖြစ်ရာ နယ်စပ်မျဉ်းမှ အနည်းဆုံး (၁၀)မိုင်အတွင်း နိုင်ငံခြားရင်းနှီး မြှုပ်နှံမှု ကန့်သတ်မည်ဆိုပါက အဆိုပါမူဝါဒအား ပယ်ဖျက်ရာရောက်နေသည်ကိုလည်း သုံးသပ်တွေ့ ရှိရပါတယ်။ နယ်စပ်ဒေသများသည် အများအားဖြင့် ပြည်နယ်ဒေသများနှင့် ဆက်စပ်နေရာ နိုင်ငံခြားရင်းနှီးမြှုပ်နှံမှုများ ခွ င်ပြုပေးခြင်းဖြင့် နယ်စပ်ဒေသ၏ဖွံ့ဖြိုးရေးကို အထောက်အကူ

ဖြစ်စေမှာဖြစ်သဖြင့် ဤကန့်သတ်ချက်အား ပယ်ဖျက်သင့်ပါတယ်ခင်ဗျား။ အမျိုးသား လွှတ်တော် ဥက္ကဋ္ဌကြီးခင်ဗျား။ ပုဒ်မ ၁၀ ပုဒ်မခွဲ(က) ၃ မှာ နိုင်ငံခြားသားရဲ့ ရင်းနှီးမြှုပ်နှံမှုပြုလုပ် ရာတွင် ကနဦး ရင်းနှီးမြှုပ် နှံ့မှုပမာဏ အနည်းဆုံး အမေရိကန်ဒေါ်လာ (၅)သန်း သို့မဟုတ် မြန်မာနိုင်ငံတော် ဗဟိုဘဏ်ကလက်ခံတဲ့ ယင်းနှင့်ညီမျှသော နိုင်ငံခြားသုံးငွေ ပါဝင်ရ မည်ဟု သတ်မှတ်ချက် နှင့်ပတ်သက်ပြီးတော့ ဤသတ်မှတ်ချက်နှင့် ရင်းနှီးမှုများအား ဖိတ်ခေါ်ရာမှာ ကြီးမားတဲ့ အဟန့်အတား တစ်ခုဖြစ်ကြောင်း တွေ့ရှိရပါတယ်။

ပြည်တွင်းရဲ့စီးပွားရေးကို ပြန်ထောင်တက်ဖို့ နိုင်ငံခြားရင်းနှီးမြှုပ်နှံမှု အရေးကြီး ပါတယ်။ အာဆီယံနိုင်ငံများအတွင်းမှာ ဖြစ်တဲ့ ဘရူနိုင်း၊ အင်ဒိုနီးရှား၊ မလေးရှား၊ စင်ကာပူ၊ ဗီယက်နမ် စသည်တို့မှာ မတည်ရင်းနှီးငွေ သတ်မှတ်ထားခြင်း မရှိတာကိုလည်း တွေ့ရှိရမှာ ဖြစ်ပါတယ်။ ကမ္ဘောဒီးယားနိုင်ငံမှာ ဒေါ်လာ (၁) သိန်း၊ ဖိလစ်ပိုင်နိုင်ငံမှာတော့ အဆင့် မြင့် နည်းပညာသုံးလုပ်ငန်းများမှာ ဒေါ်လာ (၁) သိန်း၊ အသေးစား၊ အလတ်စား လုပ်ငန်း များ အတွက် ဒေါ်လာ (၂) သိန်း၊ ထိုင်းနိုင်ငံမှာ ဒေါ်လာ (၃၅၀၀၀)သတ်မှတ်ထားတာကို တွေ့ရှိရမှာဖြစ်ပြီး မိမိနိုင်ငံမှာတော့ ဒေါ်လာ (၅)သန်း သတ်မှတ်ချက်သည် ရင်းနှီးမြှုပ်နှံသူ များက ၎င်းတို့၏ ရင်းနှီးမြှုပ်နှံမှုအတွက် အခြားနိုင်ငံများနှင့် နှိုင်းယှဉ်ရွေးချယ်ရာတွင် စိတ်ဝင်စားမှု လျော့နည်းစေမယ့် ကန့်သတ်ချက်ဖြစ်ကြောင်း တွေ့ရှိရပါတယ်။ မြန်မာနိုင်ငံ မှာ ရင်းနှီးမြှုပ်နှံထားတဲ့ စက်မှုကဏ္ဍ၊ နိုင်ငံခြားရင်းနှီးမြှုပ်နှံမှုမှာ လုပ်ငန်းပေါင်း (၇၀)ကျော် ရှိပါတယ်။ ဒေါ်လာ (၅)သန်းအောက်လုပ်ငန်းများဖြစ်ပြီး လုပ်သားအင်အား အများအပြား အလုပ်အကိုင် ဖန်တီးပေးနေတာကိုလည်း တွေ့ရှိရမှာဖြစ်ပါတယ်။ မြန်မာနိုင်ငံမှာ နိုင်ငံသား တို့ အတွက် များပြားလှစွာသော လိုအပ်ချက်ထဲမှာ အလိုလားအပ်ဆုံး အရာတစ်ခုကတော့ အလုပ်အကိုင် အခွင့်အလမ်းပဲ ဖြစ်ပါတယ်။ နိုင်ငံခြားရင်းနှီးမြှုပ်နှံမှု များလေလေ၊ အလုပ်အကိုင် အခွင့်အလမ်း များလေလေ ဖြစ်မှာ ဖြစ်ပါတယ်။ နိုင်ငံအတွင်း နိုင်ငံအတွက် GNP တိုးတက်လာမယ်။ နည်းပညာ၊ အတတ်ပညာများ၊ နိုင်ငံအတွင်းမှာပဲ တိုးတက်နိုင်သဖြင့် Human Resource Development အား အကောင်အထည်ဖော်ရာ ရောက်မှာ ဖြစ်ပါတယ်။ ပညာရှင်တွေသာ နိုင်ငံအတွင်း အလုပ်အကိုင် ရရှိနိုင်လျှင် Brain Dream မဖြစ်တော့ဘဲနဲ့ Brain Green ဖြစ်လာမှာ ဖြစ်ပါတယ်။

သို့ဖြစ်ပါ၍ ဤကန့် သတ်ချက်ကို ထည့်သွင်းလိုက်ပါက မိမိတို့ရဲ့နိုင်ငံရဲ့ ရင်းနှီး မြှုပ်နှံမှု ဥပဒေ၏ ဆွဲဆောင်မှုကိုလည်း အားနည်းစေမည့်အပြင် အလုပ်အကိုင် အခွင် အလမ်း ဖန်တီးပေးနိုင်မယ့် နိုင်ငံခြားရင်းနှီးမြှုပ်နှံမှုများ ဝင်ရောက်လာမှုကိုလည်း အဟန့်အတား ဖြစ်စေနိုင်ပါသဖြင့် ဤအချက်ကိုလည်း ပယ်ဖျက်သင့်ကြောင်း သို့မဟုတ် အခြားအာဆီယံ နိုင်ငံများ နည်းတူ ပြင်ဆင်သတ်မှတ်ရန် လိုအပ်ပါကြောင်း တင်ပြအပ်ပါတယ်။

အမျိုးသားလွှတ်တော် ဥက္ကဋ္ဌကြီး ခင်ဗျား။ နိုင်ငံခြားရင်းနှီးမြှုပ်နှံမှု ဥပဒေ မူကြမ်း တွင်ကန့်သတ်သည့်အချက်များ များပြားလွန်းနေသဖြင့် ဖြစ်ကြောင်း သုံးသပ်မိပါတယ်။ အခန်း(၂)၊ ပုဒ်မ(၄)၊ ပုဒ်မခွဲ (ဇ)၊ (ည)၊ (ဋ)၊ (ဌ) ပါ အချက်အလက်များဟာ အထူးသုံးသပ် စဉ်းစားရန် လိုအပ်ပါကြောင်း တွေ့ရှိရပါတယ်။ ယခုအချိန်ကာလဟာ ပိတ်ပင်ထားတဲ့ တံခါးကို ဖွင့်ပြီး ဧည့်သည်များကို ဖိတ်ခေါ်နေချိန် ဖြစ်ပါတယ်။ နိုင်ငံတော်အား သတ်မှတ်ထားတဲ့ ကာလတိုအတွင်း အရှိန်အဟုန်နဲ့ ဖွံ့ဖြိုးတိုးတက်စေရေးအတွက် နိုင်ငံခြားရင်းနှီး မြှုပ်နှံမှုများ အထူးလိုအပ်နေတာ ဖြစ်ပါတယ်။ ရင်းနှီးမြှုပ်နှံမှုများသည် နိုင်ငံအတွက် များစွာသော အထောက်အကူပြုသည်ကို အားလုံးသိပြီး ဖြစ်ပါတယ်။ ယခုအခါ မြန်မာနိုင်ငံမှာ စီးပွားရေး ဦးဆောင်လုပ်နိုင်သော နိုင်ငံသား အနည်းငယ်သာ ရှိပါတယ်။ ပြင်ပမှာတော့ Crony ဟု အဆိုးဘက်ကမြင်ပြီး သုံးနှုန်းနေကြပါတယ်။ မှန်ပါတယ်။ ကျွန်တော်တို့နိုင်ငံအနေအထားနဲ့ Crony နဲ့ လုပ်ငန်းရှင်ဟာ ကွဲပြားနေတဲ့ ပုံစံမျိုး ဖြစ်နေပါတယ်။ Crony တိုင်းဟာ လုပ်ငန်းရှင် မဟုတ်သလို လုပ်ငန်းရှင်တိုင်းဟာလည်း Crony မဟုတ်ဘူးလို့ အားလုံးက သဘောပေါက် နေကြပါတယ်။ Crony ရဲ့ အဓိပ္ပာယ်ကို အကောင်းဘက်ကနေ တွေးမယ်ဆိုရင် နိုင်ငံတော်ရဲ့ အကျိုးစီးပွားကိုဆောင်ရွက်တဲ့ နိုင်ငံတော်နဲ့ တစ်သားတည်းရှိတဲ့ နိုင်ငံတော်၏ အပေါင်းအသင်း ဟု သတ်မှတ်၍ ရပါတယ်။ နိုင်ငံ ခြားရင်းနှီးမြှုပ်နှံမှုမှာရော၊ နိုင်ငံသားများ ပါဝင်လာနိုင်မှု မှာရော အခွင့်အလမ်းရရှိပါလျှင် အားလုံးသည် ပူး ပေါင်းဆောင်ရွက်မှု အားကောင်းကာ အားကောင်းသော Crony များ ဖြစ်လာမှာ ဖြစ် တယ်။ ထိုသို့များပြားလာလျှင် နိုင်ငံအတွက် များစွာ အကျိုးဖြစ်ထွန်းစေနိုင်ပါတယ်။ သို့ရာတွင် ကန့်သတ်ချက်ထက် နိုင်ငံသားစီးပွားရေး လုပ်ငန်းရှင်များကို ထိရောက်သော ပံ့ပိုးထောက်ပံ့မှုများကိုသာ စဉ်းစားပေးသင့်ပါကြောင်း တင်ပြလိုပါတယ်။

၂၀၁၅ ခုနှစ်မှာ အာဆီယံရဲ့ AFTA လုပ်ငန်းစဉ်များ စတင်တော့မှာဖြစ်ပါတယ်။ နိုင်ငံအတွင်းကို အခြားအာဆီယံနိုင်ငံများမှ ထုတ်ကုန်များ အင်နဲ့အားနဲ့ ဝင်လာတော့မှာ ဖြစ်ပါတယ်။ မိမိနိုင်ငံမှာ ထုတ်ကုန်များရှိဖို့ လိုအပ်ပါတယ်။ မလိုလားအပ်တဲ့ ကန့်သတ်ချက် များကြောင့် အခြားနိုင်ငံများရဲ့ ထုတ်ကုန်များ ဝါးမြို့မှုရောက်မလာခင် အသေးစား၊ အလတ်စား လူသုံးကုန်ပစ္စည်းများကို အလျင်အမြန် ရင်းနှီးမြှုပ်နှံမှုပေးပြီး ထုတ်လုပ်ထားဖို့ လိုအပ်ပါတယ်။ နိုင်ငံခြားရင်းနှီးမြှုပ်နှံမှုဥပဒေသည် တစ်မျိုးသားလုံးနဲ့ရော နိုင်ငံတော်နဲ့ပါ သက်ဆိုင်သော ဥပဒေဖြစ်နေပါသောကြောင့် အခြား အာဆီယံနိုင်ငံများရဲ့ ဥပဒေများပါ လေ့လာပြီး ပြန်လည် သုံးသပ်သင့်ပါကြောင်းနှင့် နိုင်ငံတော်နဲ့ နယ်စပ်ဒေသတိုင်းရင်းသားလူမျိုးများနဲ့ ပြည်သူတွေရဲ့ အကျိုးကို မျှော်ကိုးပြီး နိုင်ငံခြားရင်း နှီးမြှုပ်နှံမှုဥပဒေမူကြမ်းနှင့် ပတ်သက်၍ အကြံပြု တင်ပြအပ်ပါတယ်။ အားလုံးကို ကျေးဇူးတင်ပါတယ်။

အချိန် ၁၃:၂၈။

**ဥက္ကဋ္ဌ။** ။ အမျိုးသားလွှတ်တော် ကိုယ်စားလှယ်များ ခင်ဗျား ။ အမျိုးသား လွှတ်တော်ကိုယ်စားလှယ်(၆)ဦးရဲ့ ဆွေးနွေးချက်များနဲ့ ပတ်သက်ပြီးတော့ အမျိုးသားလွှတ် တော် ဥပဒေကြမ်းကော်မတီက ပြန်လည် ကြားနာပြီး အမြန် ဆောင်ရွက်ဖို့ ဆုံးဖြတ်ပါတယ်။ (ဩဘာသံများ)

**ပြည်သူ့လွှတ်တော်က ပြင်ဆင်ချက်ဖြင့် အတည်ပြုပြီးပေးပို့လာသော ပြည်ထောင်စု စာရင်းစစ်ချုပ်ဥပဒေကိုပြင်ဆင်သည့် ဥပဒေကြမ်းနှင့် စပ်လျဉ်း၍ အမျိုးသားလွှတ်တော် ကိုယ်စားလှယ်က ဆွေးနွေးခြင်း**

အချိန် ၁၃:၂၈။

**ဥက္ကဋ္ဌ။** ။အစီအစဉ်(၈) ဖြစ်ပါတယ်။ အမျိုးသားလွှတ်တော် ကိုယ်စားလှယ်များ ခင်ဗျား။ ပြည်ထောင်စုစာရင်းစစ်ချုပ်ဥပဒေကို ပြင်ဆင်သည့်ဥပဒေကြမ်းနဲ့ စပ်လျဉ်း၍ ဆွေးနွေးရန် လွှတ်တော်ကိုယ်စားလှယ် တစ်ဦး အမည်စာရင်း တင်သွင်းထားပါတယ်။

တပ်မတော်သားကိုယ်စားလှယ် ဒုတိယဗိုလ်မှူးကြီးဇော်မိုး ဆွေးနွေး နိုင်ပါပြီ။

အချိန်၊ ၁၃:၂၉။

ဒုတိယဗိုလ်မှူးကြီးဇော်မိုး (တပ်မတော်သားကိုယ်စားလှယ်) ။ ။ လေးစား

အပ်ပါသော အမျိုးသားလွှတ်တော်ဥက္ကဋ္ဌကြီး နဲ့ အမျိုးသားလွှတ်တော် ကိုယ်စားလှယ် အပေါင်းတို့ ခင်ဗျား။ ကျွန်တော်ကတော့ တပ်မတော်သား အမျိုးသားလွှတ်တော်ကိုယ်စားလှယ် ပြန်တမ်းဝင်အမှတ် ကြည်း ၂၁၅၀၃ ဒုတိယဗိုလ်မှူးကြီး ဇော်မိုး ဖြစ်ပါတယ်။ အဲဒီတော့ ဒီကနေ့ ဆွေးနွေးမယ့် အကြောင်းအရာကတော့ ပြည်သူ့လွှတ်တော်ကနေ ပြင်ဆင်ချက်ဖြင့် အတည်ပြုပြီး ပေးပို့လာတဲ့ ပြည်ထောင်စုစာရင်းစစ်ချုပ်ဥပဒေကို ပြင်ဆင်တဲ့ ဥပဒေကြမ်းဟာ ပုဒ်မ ၁၁၊ ပုဒ်မခွဲ(ည)နဲ့ ပတ်သက်ပြီးတော့မှ ဆွေးနွေးသွားမှာ ဖြစ်ပါတယ်။

ဥက္ကဋ္ဌကြီးခင်ဗျား။ ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံ အခြေခံဥပဒေ ပုဒ်မ ၂၄၂၊ ပုဒ်မခွဲ (ဃ)မှာ ပြည်ထောင်စုစာရင်းစစ်ချုပ်သည် နိုင်ငံတော်သမ္မတကို တာဝန်ခံ ရမယ်လို့ ဖော်ပြထားပါတယ်။ တစ်ခါ ပြည်ထောင်စုစာရင်းစစ်ချုပ် ဥပဒေ အခန်း (၃)၊ တာဝန်နဲ့ လုပ်ပိုင်ခွင့်များအခန်း ပုဒ်မ ၁၁၊ ပုဒ်မခွဲ (ည)မှာတော့ မိမိရဲ့ ဆောင်ရွက်ချက်များကို နိုင်ငံတော် သမ္မတမှတစ်ဆင့် ပြည်ထောင်စုလွှတ်တော်သို့ အစီရင်ခံတင်ပြခြင်းလို့ ဖော်ပြထား ပါတယ်။ ဖွဲ့စည်းပုံအခြေခံ ဥပဒေပုဒ်မ ၁၉၉၊ ပုဒ်မခွဲ (က)မှာတော့ နိုင်ငံတော်အုပ်ချုပ်ရေး အကြီးအကဲ သည် နိုင်ငံတော်သမ္မတ ဖြစ်တယ်လို့ လည်းကောင်း၊ အ ခြေခံဥပဒေပုဒ်မ ၁၆ မှာ နိုင်ငံတော် အကြီးအကဲနဲ့ နိုင်ငံတော်အုပ်ချုပ်ရေး အကြီးအကဲ သည် နိုင်ငံတော်သမ္မတ ဖြစ်တယ်လို့ လည်းကောင်း ဖော်ပြထားပါတယ်။ ဖွဲ့စည်းပုံအခြေခံဥပဒေ ပုဒ်မ ၂၀၃မှာတော့ နိုင်ငံတော် သမ္မတသည် ပြည်ထောင်စုလွှတ်တော်အား တာဝန်ခံရမယ်လို့ ဖော်ပြထားပါတယ်။ ဒါကြောင့် မို့လို့ ပြည်ထောင်စု စာရင်းစစ်ချုပ်ဟာ ဥပဒေလုပ်ထုံးလုပ်နည်းများနဲ့အညီ စာရင်းများကို စစ်ဆေးပြီးတဲ့ နောက်မှာ နိုင်ငံတော်သမ္မတ ကနေတစ်ဆင့် ပြည်ထောင်စုလွှတ်တော်သို့ တင်ပြ သွားမှာ ဖြစ်ပါတယ်။

တစ်ခါ ပြည်ထောင်စုစာရင်း စစ်ချုပ်ဥပဒေ ပုဒ်မ ၈၊ ပုဒ်မခွဲ (က)မှာ ပြည်ထောင်စု စာရင်းစစ်ချုပ်သည် နိုင်ငံတော်သမ္မတကို တာဝန်ခံရမယ်လို့ ဖော်ပြထားပါတယ်။ ဒါကြောင့်မို့လို့ နိုင်ငံတော်သမ္မတ ကတစ်ဆင့် သာ တင်ပြမှာ ဖြစ်တဲ့အတွက်ကြောင့်မို့လို့ ပြည်ထောင်စု စာရင်းစစ်ချုပ်အနေနဲ့ ပြည်ထောင်စုလွှတ်တော်ကို တိုက်ရိုက် တင်ပြရ နိမ့်လိုကြောင်း တွေ့ရှိရ ပါတယ်။



သုံးသပ်ရပါသဖြင့် ပြည်သူ့လွှတ်တော် က ပြင်ဆင်ချက်ဖြင့် အတည်ပြုပြီး ပေးပို့လာသော ပြည်ထောင်စုစာရင်းစစ်ချုပ်ဥပဒေကို ပြင်ဆင်တဲ့ဥပဒေကြမ်းမှာ ပုဒ်မ ၁၁၊ ပုဒ်မခွဲ (ည)နဲ့ ပတ်သက်ပြီးတော့မှ ပြန်လည်စဉ်းစားသုံးသပ် နိုင်ပါရန် တင်ပြရင်း နိဂုံးချုပ်ပါတယ်။ ကျေးဇူး တင်ပါတယ် ခင်ဗျား။

အချိန်၊ ၁၃:၃၂။

**ဥက္ကဋ္ဌ။** ။ အမျိုးသား လွှတ်တော် ကိုယ်စားလှယ်တစ်ဦးရဲ့ ဆွေးနွေးချက်နဲ့ ပတ်သက်ပြီးတော့ အမျိုးသားလွှတ်တော်ဥပဒေကြမ်းကော်မတီက ပြန်လည်ကြားနာ ဆောင်ရွက်ဖို့ ဆုံးဖြတ်ပါတယ်။(ဩဘာသံများ)

**အမျိုးသားလွှတ်တော် အမျိုးသမီးနှင့် ကလေးသူငယ်ဆိုင်ရာ ကော်မတီက ကော်မတီ၏ အစီရင်ခံစာကို အမျိုးသားလွှတ်တော်သို့ ဖတ်ကြား တင်သွင်းခြင်း**

အချိန်၊ ၁၃:၃၂။

**ဥက္ကဋ္ဌ။** ။အစီအစဉ်(၉) ဖြစ်ပါတယ်။ အမျိုးသားလွှတ်တော် ကိုယ်စားလှယ်များ ခင်ဗျား။ အမျိုးသားလွှတ်တော် အမျိုးသမီးနှင့် ကလေးသူငယ်ဆိုင်ရာ ကော်မတီက ကော်မတီရဲ့ အစီရင်ခံစာကို လွှတ်တော်သို့ ဖတ်ကြားတင်သွင်းမှာ ဖြစ်ပါတယ်။

ဖတ်ကြားတဲ့အခါမှာ အချိန်ကို ငဲ့ကွက်တဲ့အနေနဲ့ စာမျက်နှာ ၅၊ ကော်မတီရဲ့ ဆောင်ရွက်ချက် ကစပြီးတော့မှ လိုအပ်တဲ့ အချက်တွေကိုပဲ ကောက်နုတ်ပြီးတော့ တင်ပြဖို့ ဖြစ်ပါတယ်။

အချိန်၊ ၁၃:၃၂။

**ဒေါက်တာမြဦး (ဥက္ကဋ္ဌ၊ အမျိုးသမီးနှင့်ကလေးသူငယ်ဆိုင်ရာ ကော်မတီ)။** ။ လေးစားအပ်ပါသော အမျိုးသားလွှတ်တော် ဥက္ကဋ္ဌကြီးနှင့်လွှတ်တော် ကိုယ်စားလှယ်များအားလုံး ကိုယ်စိတ် နှစ်ဖြာ ကျန်းမာ၊ ချမ်းသာ ကြပါစေကြောင်း ဆုတောင်းအပ်ပါတယ်။ ကျွန်တော်တို့ အစီရင်ခံစာကို ကျွန်တော်အပါအဝင် (၄)ဦးက တင်ပြသွားမှာ ဖြစ်ပါတယ်။ ကျွန်တော့်အနေနဲ့ ကတော့ အစ၊ အဆုံး မဖတ်တော့ဘဲနဲ့ ကောက်နုတ်ချက်များကိုပဲ အဓိကထားပြီးတော့ ဖတ်ပါမယ်။ ကိုယ်စားလှယ်တော်ကြီးများရဲ့ ရှေ့မှာ အသေးစိတ် အစီရင်ခံ ထားပြီးဖြစ်ပါတယ်။ ကျွန်တော်တို့ အစီရင်ခံစာမှာ အမျိုးသမီးများနှင့် ကလေးသူငယ်ဆိုင်ရာ အစီရင်ခံစာ ဆိုပေမယ့်၊ အဓိက

အမျိုးသမီးများကိစ္စကို အမျိုးသား၊ အမျိုးသမီး တန်းတူညီမျှရေး (Gender Equality ) ရှုထောင့်မှ တင်ပြထားတာ ဖြစ်ပါတယ်။

ကလေးသူငယ်များကိုတော့ အမျိုးသမီးများနဲ့ ဆက်စပ် ထားတဲ့ အခြင်းအရာများကို သာ တင်ပြပြီးတော့ နောင်မှာ ကလေးသူငယ်များကို သီးခြား အစီရင်ခံစာတစ်ခုအနေနဲ့ တင်သွင်းသွားမှာ ဖြစ်ပါတယ်။ အဲဒီတော့ ကျွန်တော်တို့ နိုင်ငံဟာ အရှေ့တောင်အာရှ အာဆီယံ၊ အာရှပစိဖိတ် (ESCAP) ဆိုတဲ့ နိုင်ငံတွေထဲမှာ ပါဝင်ပြီးတော့ ဝင်ငွေအနည်းဆုံး၊ ဝင်ငွေနည်း ပါးတဲ့ နိုင်ငံတစ်ခုလည်း ဖြစ်ပါတယ်။ အဲဒီတော့ ကျွန်တော်တို့ လူ ဦးရေအရ သန်း (၆၀) လောက်ရှိတဲ့အနက်မှာ အမျိုးသမီးများက ထက်ဝက်ကျော် ရှိပြီးတော့ ကလေးသူငယ်က (၁၈)နှစ်အထိ ကလေးသူငယ်က (၃၀)ရာခိုင်နှုန်းခန့် ရှိပါတယ်။ ကျွန်တော်တို့ ဆယ်ကျော်သက် ဆိုရင် (၁၉)နှစ်ထိ ရောက်ပါတယ်။ အဲဒါကြောင့် ကျွန်တော့်တို့ရဲ့ ကော်မတီအနေနဲ့ လူဦးရေရဲ့ (၆၅)ရာခိုင်နှုန်းကျော်နဲ့ အကျုံးဝင်တဲ့ ကိစ္စအဝဝကို သုံးသပ်ပြီးတော့မှ တင်ပြနေရခြင်း ဖြစ်ပါတယ်။

အဲဒီတော့ ကျွန်တော်တို့ ဒီ မြန်မာနိုင်ငံရဲ့ လူဦးရေကိုကြည့်ရင် ၁၉၈၀ ခုနှစ်ကနေ ပြီးတော့ တဖြည်းဖြည်းနဲ့ မွေးနှုန်းတွေဟာကျလာပြီးတော့ အလုပ်လုပ်တဲ့ လူဦးရေက များလာတာကို တွေ့ရှိရမှာ ဖြစ်ပါတယ်။ ကျွန်တော့်ရဲ့ အစီရင်ခံစာ (၉)ကနေ စတာပါ။ အဲဒီတော့ ဒီ Demographic Dividend ခေါ်တဲ့ Bonus လို့ပဲခေါ်ခေါ် လူဦးရေ ပုံသဏ္ဍာန်ပြောင်းလဲမှုမှာ ကျွန်တော်တို့နိုင်ငံအတွက် အင်မတန် အကျိုးကျေးဇူး ရှိမှာ ဖြစ်ပါတယ်။ ဒါကို ဒီပြောင်းလဲတဲ့ ဆုလာဘ်ကို သေသေချာချာ Human Resource Manangement ကို သေသေချာချာ လုပ်နိုင်ရင် ကျွန် တော်တို့နိုင်ငံဟာ စီးပွားရေးအရ လျင်မြန်စွာတိုးတက်ပြီးတော့ ဆင်းရဲမှု၊ နောက်ကျမှုဟာ အနှစ် (၂၀) အတောအတွင်းမှာ ကျွန် တော်တို့ နိုင်ငံဟာ ဝင်ငွေ အလယ် အလတ်တန်း ဝင်ငွေရလာမယ်လို့ ကျွန်တော်တို့ ယူဆပါတယ်။

နောက် ကျွန်တော်တို့ အမျိုးသမီးများနဲ့ကိစ္စမှာ ကုလသမဂ္ဂ ညီလာခံကြီးက ၁၉၄၅ ခုနှစ်ကနေစပြီးတော့ လူ့ အခွင့်အရေးကြေညာစာတမ်း၊ အပြည်ပြည်ဆိုင်ရာ ပြည်သူ့ရေးရာနှင့် နိုင်ငံရေးပဋိညာဉ်စာချုပ်၊ စီးပွားရေးနဲ့ လူမှု ရေး၊ ယဉ်ကျေးမှု ပဋိညာဉ်စာချုပ် စတာတွေကို ပြဋ္ဌာန်းလာပါတယ်။ အဲဒီတော့ အမျိုးသမီးကိစ္စနဲ့ပတ်သက်ပြီးတော့ ၁၉၄၆ ခုနှစ်ဘက်ပိုင်းမှာ ကျွန်တော်တို့ United Nations မှာ အိမ်ထောင်ပြုမှု ကိစ္စတွေကိုလည်းပဲ ဆွေးနွေးပြီးတော့

ပြဋ္ဌာန်းခဲ့တာတွေ တွေ့ရပါတယ်။ နောက်တစ်ခါ ၁၉၇၆ က ၁၉၈၅ ခုနှစ်ကို အမျိုးသမီးများရဲ့ ဆယ်စုနှစ်ဆိုပြီးတော့ သတ်မှတ်ပြီးတော့ ဘဝဖွံ့ဖြိုးတိုးတက်ရေးအတွက်လည်း ဆောင်ရွက်ခဲ့တာတွေ၊ နောက် အဓိကဖြစ်တဲ့ ၁၉၇၉ ခုနှစ်မှာ အများသိကြတဲ့ အမျိုးသမီးများအား ခွဲခြားဆက်ဆံမှုပျောက်ရေးဆိုတဲ့ Convention၊ ဒီနေရာမှာ CEDAW စာချုပ်ဆိုပြီးတော့ ရောက်လာပါတယ်။ အဲဒီတော့ ဒီ CEDAW စာချုပ်ပြီးတဲ့နေရာမှာ ကျွန်တော်တို့ ၁၉၉၀ ခုနှစ် လောက်ကျတော့ ကလေးသူငယ်များကိစ္စ Convention World Summit ထိပ်သီးညီလာခံ ဆုံးဖြတ်ချက်။ နောက်တစ်ခါ ၁၉၉၄ ခုနှစ်မှာ အများသိတဲ့ အပြည်ပြည်ဆိုင်ရာ နဲ့ လူမှုရေး၊ လူဦးရေနဲ့ ဖွံ့ဖြိုးတိုးတက်ရေး ဒီ (ICPT) Convection တွေထဲမှာလည်းပဲ အမျိုးသမီးနဲ့ ကလေးသူငယ်များရေးရာကိစ္စတွေ ပါပါတယ်။ အဲဒီတော့ အခု MDG Goal ဆိုတာ ၉၀ ခုနှစ်ကို အခြေခံပြီးတော့ ၉၄ ခုနှစ်မှာ ပြဋ္ဌာန်းခဲ့တဲ့ ဒီညီလာခံတွေရဲ့ ရလဒ် ဟာ ဒီနေ့ကျွန်တော်တို့ ဆောင်ရွက်နေတဲ့ MDG Goal ပဲ ဖြစ်ပါတယ်။

အဲဒီတော့ တစ်ခါ ၁၉၉၅ ခုနှစ်လောက်မှာ အများသိကြတဲ့ စတုတ္ထအကြိမ်မြောက် ကမ္ဘာ့အမျိုးသမီး အစည်းအဝေးကြီး ကျင်းပပြီးတော့ Beijing ကြေညာစာတမ်း၊ Beijing လုပ်ငန်းစဉ် (၁၂)ရပ် ဒါကို ချမှတ်ခဲ့ပါတယ်။ အဲဒီတော့ ကျွန်တော့် နိုင်ငံအနေနဲ့ကလည်းပဲ ၁၉၉၆ ခုနှစ်လောက်ကစပြီးတော့ အမျိုးသမီးရေးရာကော်မတီ ဆိုပြီး တော့ နိုင်ငံတော်အစိုးရ အဖွဲ့ပြီးတော့ တည်ထောင်ပါတယ်။ အဲဒီနောက်မှာ အမျိုးသမီးရေးရာအဖွဲ့ချုပ်၊ မိခင်နဲ့ကလေး၊ မိခင်နှင့်ကလေးကတော့ ကျွန်တော်တို့ လွတ်လပ်ရေးရပြီးကတည်းက ဖြစ်ခဲ့တာပါ။ ပီပီပြင်ပြင် ကတော့ ဒီ ကျွန်တော်တို့ ပြီးခဲ့တဲ့အစိုးရလက်ထက်မှာမှ ကျွန်တော်တို့ စပြီးတော့ မြန်မာနိုင်ငံ မိခင်နှင့် ကလေးစောင့်ရှောက်ရေးအသင်း လို့ ဖြစ်ပါတယ်။ နောက်တစ်ခါ အမျိုးသမီး စွမ်းဆောင်ရည်အသင်းတို့၊ ဒီလိုအသင်းတွေဟာ ကျွန်တော်တို့ အမျိုးသမီးများကဏ္ဍကို ဖော်ဆောင်နေတာပဲ ဖြစ်ပါတယ်။ အဲဒီတော့ အဓိကကတော့ ကျွန်တော်တို့ အမျိုးသမီးနဲ့ ဆိုင်တဲ့ဥစ္စာကတော့ CEDAW စာချုပ်ပါ။ ဒီ CEDAW စာချုပ်မှာ အမျိုးသမီးများ အမျိုးသားများနဲ့ တန်းတူညီမျှရေး ဆိုတဲ့ Gender Equaility နောက်ပြီးတော့ ခွဲခြားမှုမပြုရေး ဆိုတဲ့ အဓိကအချက်၊ နောက် နိုင်ငံတော် အစိုးရအနေနဲ့ ဆောင်ရွက်ရမယ့် အပိုင်း၊ ဒီ(၃)ပိုင်းကို အဓိကထားပြီးတော့ လုပ်ဆောင်နေတာ ဖြစ်ပါတယ်။

ဒါကိုလည်း ကျွန်တော်တို့ မြန်မာနိုင်ငံက ဆောင်ရွက်နေတာကို ကျွန်တော်တို့ အစီရင်ခံစာထဲမှာ ဖော်ပြထားပါတယ်။ အဲဒီတော့ အဓိကကတော့ ကျွန်တော်တို့ CEDAW စာချုပ် (၁) မှာတော့ ခွဲခြားမှုနဲ့ အဓိပ္ပာယ်ဖွင့် ဆိုထားတာ ကျွန်တော် အသေးစိတ် မဖတ်ပါတော့ဘူး။ ဒီဥစ္စာမှာ ဖော်ပြထားပါတယ် ။ ထို နည်းတူစွာပဲ ကျွန်တော်တို့ရဲ့ ပြည်ထောင်စုသမ္မတ မြန်မာနိုင်ငံတော် ဖွဲ့စည်းပုံ အခြေခံဥပဒေပုဒ်မ ၃၄၈ မှာလည်းပဲ ကျွန်တော်တို့ နိုင်ငံတော်ဟာ မည်သည့်နိုင်ငံသားကိုမျှ လူမျိုး၊ ဘာသာ၊ ဇာတိ၊ ကိုးကွယ်ရာ၊ ရာထူး၊ ဌာနန္တရစတဲ့ အဆင့်အတန်း၊ ယဉ်ကျေးမှု၊ အမျိုးသား၊ အမျိုးသမီး၊ ဆင်းရဲ၊ ချမ်းသာ တို့ကို အကြောင်းပြု၍ ခွဲခြားမှုမရှိစေရ ဆိုတာကို တိတိကျကျ ပြဋ္ဌာန်းထားပါတယ်။

အဲဒီတော့ ဒီလိုပြဋ္ဌာန်းချက်တွေနဲ့အညီ ကျွန်တော်တို့နိုင်ငံမှာ ဆောင်ရွက်ခဲ့တဲ့ဟာ အောင်မြင်မှုတွေကို လည်းပဲ ရရှိခဲ့ပါတယ်။ ကျွန်တော် စောစောကတင်ပြခဲ့သလိုပဲ နိုင်ငံတော် အစိုးရအပေါ် အမျိုးသမီးအဖွဲ့အစည်းများကို ကျွန်တော်တို့ ဆောင်ရွက်ခဲ့ပါတယ်။ အဲဒီတော့ ဒီလုပ်ငန်းစဉ်တွေရဲ့ အသေးစိတ်ကိုလည်းပဲ အစီရင်ခံစာမှာ ဖော်ပြထားပါတယ်။ ကျွန်တော် ဒါကို မဖတ်ကြားတော့ပါဘူး။ အဲဒီတော့ အဓိကအနေနဲ့ကတော့ မြန်မာ အမျိုးသမီးများနဲ့ ဒါဟာ နိုင်ငံရေးနဲ့ ပြည်သူ့ရေးရာကဏ္ဍများမှာ ပါဝင်ဆောင်ရွက်မှုကို အနည်းငယ် ကျွန်တော် တင်ပြလိုပါတယ်။ ကျွန်တော်တို့ မြန်မာအမျိုးသမီးတွေဟာ ခေတ်အဆက်ဆက် ပေါ့လေ။ ရှေးဘုရင်တွေ လက်ထက်ကနေစပြီးတော့ ဒီပြည်သူ့ရေးရာကဏ္ဍ တွေမှာ၊ ကျွန်တော်တို့ လွတ်လပ်ရေးတို့ က်ပွဲ ဆင်နွဲတဲ့အချိန်မှာ၊ ကျွန်တော်တို့နိုင်ငံရေးနယ်ပယ်မှာရော ကျွန်တော်တို့အမျိုးသမီးအဖွဲ့တွေမှာရော ကျွန်တော်တို့ပါဝင်ဆောင်ရွက်ခဲ့တာတွေ ကျွန်တော်တို့ ဒီ အပိုဒ်(၁၇)မှာ အသေးစိတ်ဖော်ပြထားပါတယ်။ လွတ်လပ်ရေးရရှိပြီး နောက်ပိုင်းမှာ လည်းပဲ ကျွန်တော်တို့ အမျိုးသမီးအဖွဲ့ချုပ်တွေ ဗမာပြည်အမျိုးသမီးများ ကယ်ဆယ်ရေး အဖွဲ့ချုပ်စတဲ့ အဖွဲ့အစည်းတွေ တော်တော်များများမှာ လည်းပဲ အမျိုးသမီးများက ပါဝင်ဆောင်ရွက်ခဲ့ပါတယ်။ တော်လှန်ရေးကောင်စီခေတ်တို့၊ မြန်မာ့ဆိုရှယ်လစ်လမ်းစဉ်ခေတ်တို့၊ ဘာတို့မှာလည်း ဆောင်ရွက်ခဲ့ပါတယ်။

အဲဒီတော့ အမျိုးသမီးများနဲ့ နိုင်ငံရေးနဲ့ ပတ်သက်လို့လည်းပဲ ကျွန်တော်တို့ ပြည်ထောင်စုသမ္မတ မြန်မာနိုင်ငံတော် ဖွဲ့စည်းပုံအခြေခံဥပဒေ ပုဒ်မ ၁၂၀ မှာလည်းပဲ ပြည်သူ့ လွှတ်တော်တို့၊ အမျိုးသားလွှတ်တော်တို့ လွှတ်တော်အသီးသီးပေါ့၊ တိုင်းဒေသကြီး လွှတ်တော်တို့မှာ အသက်အပိုင်းအခြားနဲ့ ပြဋ္ဌာန်းပြီးတော့ နိုင်ငံသားမိဘနှစ်ပါးမှ မွေးဖွား တဲ့

နိုင်ငံသူ/နိုင်ငံသားတွေ အားလုံးဟာ မိမိလည်း မဲပေးပိုင် ခွင့်၊ မိမိလည်း ရွေးချယ် ပိုင်ခွင့် စတာတွေကို တွေ့ရှိမှာ ဖြစ်ပါတယ်။

ဒါတွေကို တွေ့ရှိခြင်းအားဖြင့် ကျွန်တော်တို့ ပြီးခဲ့တဲ့ ပထမအကြိမ် ပါတီစုံအထွေထွေ ရွေးကောက်ပွဲမှာလည်း အမျိုးသမီးအမတ်လောင်း (၁၁၄)ဦး ယှဉ်ပြိုင်ပြီးတော့ တိုင်းဒေသကြီး အပါအဝင် အားလုံး (၄၅)ဦးဟာ ရွေးချယ်တင်မြောက်ခြင်း ခံရပါတယ်။ အမျိုးသမီးတွေအနေနဲ့ သက်ဆိုင်ရာလွှတ်တော်တွေမှာ အဖွဲ့ဝင်တွေ ၊ ဥက္ကဋ္ဌများ၊ တိုင်းနဲ့ပြည်နယ် ဒေသတွေမှာ ဝန်ကြီးတွေ စတဲ့ နိုင်ငံရေးအဆင့်မြင့် တာဝန်တွေကိုလည်းပဲ အမျိုးသားများနည်းတူ တန်းတူ ဆောင်ရွက်လျက်ရှိပါတယ်။ အဲဒီတော့ အစိုးရဌာနတွေမှာ ကြည့်လိုက်ရင် ကျွန်တော်တို့ အဆင့်မြင့်ဆိုတဲ့ လက်ထောက်ညွှန်ကြားရေးမှူးနဲ့ အထက်ပေါ့နော် ၊ အထက်အဆင့်မှာ (၃၃.၃၇) ရာခိုင်နှုန်းဟာ အမျိုးသမီးများ ဖြစ် ပါတယ်။ တစ်ခါပညာရေးကဏ္ဍမှာ ကြည့်ရင်လည်း လက်ထောက်ညွှန်ကြားရေးမှူးအဆင့်နဲ့ ကထိက ခေါ်တဲ့ လက်ထောက်ညွှန်ကြားရေးမှူးအဆင့် ရှိတဲ့ ပုဂ္ဂိုလ်တွေဟာ (၇၅)ရာခိုင်နှုန်းကျော် ဖြစ်ပြီးတော့ ပညာရေးမှူးတွေကလည်း (၇၄) ရာခိုင်နှုန်းလောက်အထိ အမျိုးသမီးဖြစ်ကြောင်းကို စာရင်းဇယားများ အရ တွေ့ ရှိရပါတယ်။ ထို့အပြင် ပုဂ္ဂလိကစီးပွားရေးလုပ်ငန်းတွေ၊ အမျိုးသမီးအုပ်ချုပ်မှု ဒါရိုက်တာတွေ ဆိုတဲ့ ပုဂ္ဂလိက ကဏ္ဍမှာလည်းပဲ ဆောင်ရွက်နေတာတွေ့ပါတယ်။ အဲဒီတော့ ဒီနေ့ ကျွန်တော်တို့ နိုင်ငံရေး နယ်ပယ်မှာဆိုရင် ပြည်သူ့လွှတ်တော်၊ အမျိုးသားလွှတ်တော်မှာ အမျိုးသမီး ဦးရေဟာ (၃၀)၊ အခုတော့ တစ်ဦးက ဒုတိယဝန်ကြီးဖြစ်သွားတော့ (၂၉)ဦး ရှိနေပါတယ်။ သဘောကတော့ ပါလီမန်မှာ ကျွန်တော်တို့လွှတ်တော်မှာ (၆)ရာခိုင်နှုန်းခန့် ရှိပါတယ်။

အဲဒီတော့ အာရှ၊ ပစိဖိတ်နိုင်ငံတွေမှာ ကြည့်ရင် ဝန်ကြီး၊ ဒုတိယဝန်ကြီးအဆင့်မှာ ဖိလစ်ပိုင်နိုင်ငံမှာနဲ့ တီမော လက်စတီနိုင်ငံမှာ (၂၀)ရာခိုင်နှုန်းကျော်ဟာ ဝန်ကြီး၊ ဒုတိယဝန်ကြီး အဆင့်ကိုတာဝန်ယူထမ်းဆောင်နေပါတယ်။ ဂျပန်နိုင်ငံနဲ့ တခြားကျွန်တော်တို့ အရှေ့တောင်အာရှ ဒေသနိုင်ငံတွေမှာ ကတော့ (၁၀)ရာခိုင်နှုန်းကနေ (၁၂)ရာခိုင်နှုန်း အထိဟာ ဝန်ကြီး၊ ဒုတိယဝန်ကြီးအဆင့် တာဝန်တွေကို ထမ်းဆောင်နေတာ တွေ့ပါတယ်။ ဒီ ပစိဖိတ်နိုင်ငံတွေ ဖြစ်တဲ့ နယူးဇီလန် မှာဆိုရင်(၂၃)ရာခိုင်နှုန်း၊ သြစတြေး လျနိုင်ငံမှာ ဆိုရင်(၂၀)ရာခိုင်နှုန်း ဒီလို ဝန်ကြီး၊ ဒုတိယဝန်ကြီး အဆင့် အဆင့်မြင့်တာဝန်တွေ ထမ်းဆောင်နေပါတယ်။ အဲဒီတော့

ပါလီမန်တွေမှာ လွှတ်တော်တွေမှာ ကြည့်လိုက်ရင် လည်းပဲ နယူးဇီလန်မှာဆို (၃၂)ရာခိုင်နှုန်း၊  
ဩစတြေးလျမှာ (၂၈) ရာခိုင်နှုန်းကျော်၊ ဗီယက်နမ်မှာ (၂၅)၊ တီမောမှာ (၂၂)၊ လာအိုမှာ (၂၅)၊  
စင်ကာပူမှာ(၂၄)၊ ဖိလစ်ပိုင် (၂၂)၊ ပါကစ္စတန် (၂၀)၊ တရုတ်ပြည် သူ့သမ္မတနိုင်ငံမှာ(၂၀)စတဲ့  
အမျိုးသမီးတွေဟာ သက်ဆိုင်ရာ လွှတ်တော်တို့၊ ပါလီမန်တွေမှာ ပါဝင်ဆောင်ရွက်နေပါတယ်။  
အဲဒီတော့ ဒီ ပစိဖိတ်နိုင်ငံတွေမှာကျတော့ ကျွန်းနိုင်ငံတွေ ဖြစ်တဲ့ အတွက်ကြောင့် ဒီပါလီမန်တွေ  
မှာ ဒီအမျိုးသမီးကိုယ်စားလှယ်တွေ မရှိသေးပါဘူး။ အဲဒီတော့ အာရှ ပါလီမန်ပါဝင်မှုမှာ  
နိုင်ငံတကာစံညွှန်းအနေနဲ့ကတော့(၃၀)ရာခိုင်နှုန်းကို မှန်းထား ပါတယ်။ သတ်မှတ်ထားတဲ့  
သဘောရှိပါတယ်။

အဲဒီတော့ ကျွန်တော်တို့ နိုင်ငံအနေနဲ့ကလည်း အခု ဝန်ကြီးတွေ၊ မကြာသေးခင်က  
ဒုတိယဝန်ကြီးတွေ၊ အမျိုးသမီးတွေ ခန့်တယ်။ တစ်ခါလွှတ်တော်ထဲမှာလည်း ပိုပြီး တော့  
တက်ကြွစွာပါဝင်လာတယ်။ အဲဒီတော့ ကျွန်တော်တို့ ကော်မတီအနေနဲ့ တင်ပြရရင်တော့ ဒီ  
၂၀၁၅ခုနှစ်လောက်မှာ သက်ဆိုင်ရာအဖွဲ့အစည်းပေါ့လေ။ နိုင်ငံရေး အဖွဲ့အစည်းတွေပဲ ဖြစ်ရမှာ  
ပေါ့။ အဲဒီတော့ ရွေးကောက်ပွဲမှာ အမျိုးသမီးတွေကို ပိုမိုပါဝင်ပြီးတော့ ဆောင်ရွက်လာရင်  
ကျွန်တော်တို့ ခန့်မှန်းခြေ နောက် လွှတ်တော်တွေမှာ အနိမ့်ဆုံး ကျွန်တော်ပြောချင်တာ အနိမ့် ဆုံး  
(၁၅)ရာခိုင်နှုန်းလောက်ရောက်အောင် ခန့်နိုင်မယ်ဆိုရင် ကျွန်တော်တို့ နောင်အနာဂတ်မှာ  
တဖြည်းဖြည်းနဲ့ နိုင်ငံတကာနဲ့ တန်းတူ အမျိုးသမီးကဏ္ဍလူဦးရေရဲ့ ထက်ဝက်ကျော်သော  
အမျိုးသမီးကဏ္ဍဟာ ဒီနိုင်ငံရေးရာ ကိစ္စတွေမှာ ဖြစ်ဖို့ ရှိပါတယ်။ အဓိကကတော့ ပညာရည်  
မြင့်မားပြီးတော့ အရည်အသွေး ကောင်းမွန်သော ကိုယ်စားလှယ်တွေပါဝင်လာရင် ကျွန်တော်တို့  
နိုင်ငံရဲ့ ဒီဖုံးကွယ်နေသော အင် အားစုကြီးတစ်ရပ်ကို ဖော်ထုတ်ပြီးတော့ ဆောင်ရွက်ဖို့  
ဖြစ်ပါတယ်။ ကျွန်တော့်အနေနဲ့ ကတော့ ဒီလောက်ပဲ ဖြေရှင်းပြီးတော့ ဒီ အမျိုးသမီးများ၊  
ကလေးသူငယ်များနဲ့ ပညာရေးတွင် တန်းတူညီမျှမှုရှိရေးကိစ္စကိုတော့ ကော်မတီဝင် ဖြစ်တဲ့  
ဒေါ်နော်မေးရီယန် က ဆက်လက်ပြီးတော့ တင်ပြသွားမှာ ဖြစ်ကြောင်း အစီရင်ခံအပ်ပါတယ်။  
ကျေးဇူးတင်ပါတယ်။

အချိန်၊ ၁၃:၄၈။

**ဒေါ်နော်မေးရီယန် (အမျိုးသမီးနှင့် ကလေးသူငယ်ဆိုင်ရာ ကော်မတီဝင်)**

။ ။လေးစားအပ်ပါသော အမျိုးသားလွှတ်တော်ဥက္ကဋ္ဌ၊ အမျိုးသား လွှတ်တော် ကိုယ်စားလှယ်များ၊ ဒုတိယဝန်ကြီးနဲ့ ဖိတ်ကြားထားသော ဧည့်သည်တော်များ ကိုယ်၏ ကျန်းမာခြင်း၊ စိတ်၏ချမ်းသာခြင်းနဲ့ ပြည့်ဝ ပါစေလို့ ကျွန်မ ဆုတောင်းလိုက်ပါတယ်။ ကျွန်မကတော့ ကယားပြည်နယ် မဲဆန္ဒနယ်အမှတ် (၄)အမျိုးသားလွှတ်တော်ကိုယ်စားလှယ် ဒေါ်နော်မေးရီယန် ဖြစ်ပါတယ်။ အစီရင်ခံစာကို ဆက်လက်ဖတ်ကြားသွားမှာ ဖြစ်ပါတယ်ရှင်။

**အမျိုးသမီး၊ ကလေးသူငယ်များနှင့်ပညာရေးတွင်တန်းတူညီမျှရေး**

မြန်မာနိုင်ငံဟာ ပညာရေးကို အလွန်တန်ဖိုးထားသော နိုင်ငံ တစ်နိုင်ငံ ဖြစ်ပါတယ်။ ရှေးကာလက ပညာရေးကို ဘုန်းတော်ကြီးကျောင်းပညာရေးကနေ စတင်ခဲ့ပါတယ်။ မြန်မာနိုင်ငံ ဟာ ကုလသမဂ္ဂထောင်စုပန်းတိုင် (၂) ဖြစ်သော အခြေခံပညာရေးကိုလူတိုင်း တတ်မြောက်စေရန် ပြဋ္ဌာန်းထားပါတယ်။ အပြည်ပြည်ဆိုင်ရာ ပညာရေးညီလာခံ (ဒါကာဆုံးဖြတ်ချက်) ၏ ရည်မှန်းချက်မူဘောင်နှင့်အညီ ကျောင်းနေ ကလေးတိုင်း အခြေခံမူလတန်းပညာရေးကို အခမဲ့ မသင်မနေရကို ၂၀၁၅ခုနှစ်တွင် ကျောင်း ဝင်နှုန်းနှင့် ပြီး ဆုံးမှုနှုန်းကို ရာခိုင်နှုန်း ပြည့် ရှိစေရန် ဆောင်ရွက်လျက်ရှိပါသည်။ သက်ကြီးပညာရေး ကိုလည်း ၂၀၁၅ ခုနှစ်တွင် သိသိသာသာ အောင်မြင်မှုရရှိရေးအတွက်လည်း ဆောင်ရွက် နေကြောင်းတွေ့ရှိ ရပါသည်။ ထို့အပြင် ကလေးဘဝအစောပိုင်း စောင့်ရှောက် ရေးနှင့် ပညာရေး ဆက်စပ်မှုကိုလည်း စတင်ဆောင်ရွက်နေသည် ဟု လေ့လာသုံးသပ်မိပါသည်။ ပညာရေးဘက်မှာ Gender တန်းတူညီမျှရေးနှင့် ပတ်သက်၍ လေ့လာတင်ပြအပ်ပါတယ်။

**ကျောင်းဝင်နှုန်း**

မြန်မာနိုင်ငံမူလတန်းပညာရေးတွင် ၂၀၀၅-၂၀၀၆ ခုနှစ်တွင် တစ်နိုင်ငံလုံး အတိုင်းအတာအရ ယောက်ျား ကလေးနှင့် မိန်းကလေးအချိုးအစားညီမျှမှုရှိသော်လည်း တိုင်းဒေသကြီးနှင့် ပြည်နယ်အလိုက် ကွာဟမှုရှိပါသည်။ အချို့လူမျိုးနွယ်စုမှာ အမျိုးသမီး (လူကြီး)များ အနေဖြင့် စာတတ်မြောက်မှုနိမ့်ကျကြောင်း မူလတန်းပညာရေး မရရှိသေးသူများ ရှိသေးကြောင်း အထူး သဖြင့် ကချင်၊ ကယား၊ ရှမ်း၊ ရခိုင်၊ ကရင်၊ မွန်၊ တနင်္သာရီတို့တွင် ဖြစ်ကြောင်း ဖော်ပြထား

ပါတယ်။ မိန်းကလေးများနှင့် ယောက်ျားကလေးများ နှိုင်းယှဉ်လျှင် မူလတန်း ပညာရေးရရှိမှု အခွင့်အလမ်းသည် အချို့တိုင်းနှင့်ပြည့်နယ်များတွင် နည်းပါးကြောင်းတွေ့ရှိ ရပါသည်။

**ကျောင်းထွက်နှုန်း**

ပညာရေးအညွှန်းကိန်း လက်စွဲစာအုပ်ကြည့်မယ်ဆိုရင် ၂၀၀၅-၂၀၀၆ ခုနှစ် ဖော်ပြထားချက်မှာ မူလတန်းပညာရေးက တစ်နိုင်ငံလုံး ၌(၁.၁၇)ရာခိုင်နှုန်း၊ အထက်တန်း မှာ (၅၄.၂၉)ရာခိုင်နှုန်း၊ ကျောင်းထွက်နှုန်းက အထက်တန်း ယောက်ျားကလေးများက (၅၆.၁၁) ရာခိုင်နှုန်း ဖြစ်ပြီး မိန်းကလေးမှာ (၅၂.၄၈)ရာခိုင်နှုန်း ရှိပါသည်။

အဓိက အချက်မှာ မိသားစုဆင်းရဲခြင်းကြောင့် ပညာရေး ဆက်လက်မသင်ယူနိုင် တော့ဘဲ မိသားစုဝင်ငွေရရှိသော လုပ်ငန်းများသို့ ယောက်ျားကလေးနှင့် မိန်းကလေးတို့ သည် ဝင်ရောက်လုပ်ကိုင်ရခြင်းပဲဖြစ်ပါတယ်။ အထက်တန်းပညာရေး မရ ရှိလျှင် အဆင့် မြင့်ပညာရေး ကို တက်ရောက်နိုင်မှု ဆုံးရှုံးသဖြင့် နိုင်ငံတော်၏ လူသားအရင်းအမြစ်များ ဆုံးရှုံးပါတယ်။ လူမှုစီးပွားရေးဖွံ့ဖြိုးတိုးတက်မှု အတွက်လည်း အဟန့်အတား ဖြစ်သည့်အပြင် ဆင်းရဲမှုသံသရာ ကိုလည်း ဆက်လက်ရှင်သန်နေမှာ ဖြစ်ပါတယ်။

**အဆင့်မြင့်ပညာရေးအပါအဝင်ပညာရေးနှင့် အမျိုးသမီးများသင်ယူမှုနှုန်း**

၂၀၀၅-၂၀၀၆ခုနှစ်တွင် အမျိုးသမီးများသည်မူလတန်းအဆင့်မှာ (၄၉.၅၇) ရာခိုင်နှုန်း၊ အလယ်တန်းအဆင့်မှာ(၄၉.၆၁)ရာခိုင်နှုန်း၊ အထက်တန်းအဆင့်မှာ (၅၀.၃၀)ရာခိုင်နှုန်း၊ အသက်မွေးဝမ်းကျောင်းတက္ကသိုလ်များတွင် (၇၂.၂၃)ရာခိုင်နှုန်း၊ ဝိဇ္ဇာ ၁/သိပ္ပံတက္ကသိုလ်များမှာ (၆၂) ရာခိုင်နှုန်း၊ အစိုးရနည်းပညာကောလိပ်မှာ (၄၆.၈၁)ရာခိုင်နှုန်း၊ အစိုးရစိုက်ပျိုးရေး တက္ကသိုလ်မှာ (၄၂) ရာခိုင်နှုန်း အသီးသီး တက်ရောက် ပညာသင်ယူကြကြောင်းလည်း တွေ့ရှိရပါတယ်။

**လူကြီးစာတတ်မြောက်မှုနှုန်း**

လူကြီးစာတတ်မြောက်မှုနှုန်းကို ကြည့်မယ်ဆိုရင် အမျိုးသားက (၈၈.၂)ရာခိုင်နှုန်း ရှိပြီး အမျိုးသမီးက (၈၂)ရာခိုင်နှုန်း ရှိပါတယ်။

**သုံးသပ်ချက်**

မူလတန်း၊ အလယ်တန်းနှင့် အထက်တန်းပညာရေးအဆင့်များတွင် တစ်နိုင်ငံလုံး၌ Gender ကွာဟမှုတွင် သိသိသာသာ မရှိသော်လည်း အချို့တိုင်းဒေသကြီးနှင့် ပြည်နယ်များဟာ ကွာဟမှုအနည်းငယ်ရှိပါတယ်။ အထူးသဖြင့် ကျေးရွာများနှင့် ဆင်းရဲသော အိမ်ထောင်စုဒေသများတွင်ဖြစ်ပါသည်။

မသင်မနေရ အခမဲ့မူလတန်းပညာရေးကို ၂၀၁၅ ခုနှစ်တွင် ကျောင်းဝင်နှုန်းနှင့် သင်တန်း ပြီးစီးမှု ရာခိုင်နှုန်းပြည့် ရရှိရန်အတွက် အထူးဆောင်ရွက်ရန်လိုအပ်ပါသည်။

မူလတန်းမှာ(၈၈.၇)ရာခိုင်နှုန်း မှ အလယ်တန်းသည် (၄၅.၉)ရာခိုင်နှုန်းသို့ ကူးပြောင်းရာတွင် ထက်ဝက်ခန့် ဆက်လက် ပညာမသင်နိုင်မှု ၊ အလယ်တန်းမှ အထက်တန်းသည် (၃၀.၃) ရာခိုင်နှုန်းသို့ ကူးပြောင်းရာတွင်လည်း ဆက်လက်သင်ယူနိုင်မှု အလွန်နည်းကြောင်း တွေ့ရှိ ပါသည်။ အဓိက အကြောင်းတရားမှာ အိမ်ထောင်စုများ ဆင်းရဲနွမ်းပါးမှုကြောင့် ဝင်ငွေရသော အလုပ်များတွင် ဝင်ရောက်လုပ်ကိုင်ခြင်း ကြောင့် ဖြစ်ပါတယ်။ လူကြီးစာတတ် မြောက်မှုအား ယခုထက်ပို၍ အထူးသဖြင့် ပြည်နယ်နှင့် ကျေးလက်ဒေသများတွင် ပိုမိုဆောင်ရွက် ရန်လိုအပ်ပါတယ်။ ကျေးလက် ဒေသများရှိ စာသင်ကျောင်းများတွင်လိုအပ်သောဆရာ၊ ဆရာမများ ရရှိရေးအတွက် အလေးပေးဆောင်ရွက်ရန် လိုအပ်ပါတယ်။

**ပညာရေးအကြံပြုချက်**

စာမတတ်မှုပပျောက်ရေး၊ လူတစ်ဦး၏စွမ်းရည်အပြည့်အဝဖြစ်ထွန်းရေးနှင့် လူ့အခွင့်အရေးများနှင့် အခြေခံလွတ်လပ်မှုများ ဖွံ့ဖြိုးတိုးတက်စေရေးအတွက် ဆောင်ရွက်ရန်၊ ၂၀၁၅ ခုနှစ်တွင် တစ်နိုင်ငံလုံး အခြေခံပညာရေးတွင် အမျိုးသားအမျိုးသမီး တန်းတူဖြစ်ရေး ဆောင်ရွက်ရန်၊ အရည်သွေးကောင်းမွန်သော ပညာရေးအတွက် ဘက်စုံတိုးတက် ဆောင်ရွက်ရန်နှင့် ကလေးသူငယ်များအနေဖြင့် ပညာရေးနှင့် ဘဝတစ်သက်တာ အခြေခံကျွမ်းကျင်မှု ရရှိလာစေရန်၊ အမျိုးသမီး၊ အမျိုးသားလူငယ်များ အားလုံး အတွက် လိုက်ဖက်ညီထွေရှိသော သင်ယူမှုလိုအပ်ချက်များနှင့်ဘဝအတွက် ကျွမ်းကျင်မှုရရှိစေရန် အလေးထားဆောင်ရွက်ရန်၊ အမျိုးသမီး၊ အမျိုးသား (သက်ကြီး)အထူးသဖြင့် ပြည်နယ်များနှင့် ကျေးလက် တောရွာနေထိုင်ကြသူများ ရာနှုန်းပြည့်စာတတ်မြောက်ရေးအတွက် ဆောင်ရွက်ရန်၊ မိန်းကလေး၊ ယောက်ျား

ကလေးများဘက်စုံဖွံ့ဖြိုးရေးအတွက် အားကစား၊ အနုပညာ၊ ယဉ်ကျေးမှုနယ်ပယ် အသီးသီးတွင် ယခုထက်ပိုမိုပါဝင်ဆောင်ရွက်လှုပ်ရှားစေရန်၊ ကျောင်းတွင်းပညာရေးနှင့် ကျောင်းပြင်ပ ပညာရေးတို့၏ အရည်အသွေးကောင်းမွန်ရေးနှင့် အသက် ကြီးမှု၊ အပြန်အလှန်ပံ့ပိုးနိုင်မှုတို့ကို သိရှိနားလည်ပြီး အဆိုပါ ပညာရေးစနစ်နှစ်ရပ် ကွာဟမှုကို ပေါင်းကူးပေးရန်နှင့် သင်ကြားကြသော ဆရာ၊ ဆရာမ များ၏ အရည် အသွေး မြှင့်တင်ပေးရန်၊ ဝေးလံခေါင် ဖျားဒေသရှိ မိန်းကလေး၊ ယောက်ျားကလေးများအား အခြားကလေးများနည်းတူ အခြေခံပညာ စာတတ်မြောက်စေရန်၊ ကလေးများအတွက် ပျော်ရွှင်သော၊ လုံခြုံစိတ်ချရသော၊ ခွဲခြားမှုမရှိသော၊ အကြမ်းမဖက်မှု ကင်းရှင်းသော၊ ကျန်းမာ ရေးနှင့်ညီညွတ်သော သင်ကြားရေးပတ်ဝန်းကျင် ကို တည်ဆောက်ရန်၊ အမျိုးသမီးငယ်များ အထူးသဖြင့်ဆယ်ကျော်သက် ကိုယ်ဝန်ဆောင် အမျိုးသမီးငယ်များကို ပညာရေးပြီးဆုံးစေရန်အတွက် ကူညီဆောင်ရွက်ရန်၊ ကျောင်းနေကလေးများရှိသော ဝင်ငွေနည်း သော မိသားစု များအား ကလေးများ ကျောင်းထားနိုင်ရေးနှင့် ကလေးသူငယ်များ အလုပ်လုပ် ရခြင်းမှ ကာကွယ် နိုင်ရေးအတွက် တီထွင်ကြံဆမှုအစီ အစဉ်များဖြင့် ကူညီဆောင်ရွက်ရန်၊ ဘေးအန္တရာယ် အမျိုးမျိုးအတွင်းကျရောက်လျက်ရှိသော ကလေးသူငယ်များ၏ ပညာရေး စဉ်ဆက်မပြတ်ရန် အတွက် ဆောင်ရွက်ရန်၊ မြို့နယ်ကျောင်းကျန်းမာရေးဌာနများက ကျောင်းသား ကျောင်းသူများ၏ ကျန်းမာရေးစစ်ဆေးမှုကိုပံ့ပိုးမှုပြုလုပ်ပေးသင့်ပါကြောင်း၊ မူကြိုကလေးငယ်များ အပါအဝင် မူလတန်းကျောင်းသူ/ကျောင်းသားများ အာဟာရဖွံ့ဖြိုးစေရန် မိဘ၊ ဆရာအသင်းနှင့် အလှူရှင်များ ပူးပေါင်းဆောင်ရွက်သင့်ပါကြောင်း၊ ကျောင်းသူ /ကျောင်းသားများ ကျူရှင် အချိန်ပြည့် သင်ကြားနေရသည့် အဖြစ်မှလျော့နည်း ပပျောက်စေရန် စုပေါင်းစာဖတ်ခြင်း၊ လေ့ကျင့်ခြင်း အလေ့အကျင့်များရရှိရန်နဲ့ မိဘ၊ဆရာ၊ ကျောင်းသားများ ပူးပေါင်း ဆောင်ရွက် သင့်ပါကြောင်း၊ ကျောင်းသား လူငယ်များ ဘက်စုံဖွံ့ဖြိုးရေးအတွက် ကျောင်းများတွင် အားကစားကွင်းများ တည်ဆောက်ပေးခြင်း၊ အားကစားပစ္စည်းများ ထားရှိပေးခြင်းနဲ့ အားကစားအချိန်၊ ဖွံ့ဖြိုးရေး အချိန်များသတ်မှတ်ပေးခြင်း၊ ကျောင်းတွင်း အားကစားပြိုင်ပွဲများ ၊ ပန်းချီပြိုင်ပွဲများ၊ ကဗျာရွတ် ဆို ပြိုင်ပွဲများ၊ ကျပန်း စကားပြောပြိုင်ပွဲများကို ပြုလုပ်ပေးသင့် ကြောင်း၊ မူလတန်းအဆင့် ကျောင်းသူ /ကျောင်းသားများအား သက်ဆိုင်ရာ တိုင်းရင်းသား ဘာသာစကားဖြင့် သင်ကြား ပေးသင့်ပါကြောင်း၊ ကျောင်းပိတ်ရက်များတွင် ယဉ်ကျေးလိမ္မာ

သင်တန်းများကို ဖွင့်လှစ်ပေး သင့်ပါကြောင်း၊ ဘုန်းတော်ကြီးကျောင်းပညာရေးကိုလည်း နိုင်ငံတော်အစိုးရမှ အားပေး ကူညီသင့်ပါကြောင်း၊

အမျိုးသမီးများနှင့် မျိုးပွားကျန်းမာရေးကို ဆက်လက်ဖတ်ကြားသွားမှာ ဖြစ်ပါတယ် ။ ကမ္ဘာ့နိုင်ငံများအနက် ဖွံ့ဖြိုးဆဲနိုင်ငံ (၁၃) နိုင်ငံမှာ ကမ္ဘာ့မိခင်များသေဆုံးမှုနှုန်း၏ (၇၀) ရာခိုင်နှုန်းကို ရင်ဆိုင်လျက်ရှိပါသည်။ အဆိုပါ (၁၃) နိုင်ငံအနက် မြန်မာနိုင်ငံအပါအဝင် (၅) နိုင်ငံသည် အာရှပစိဖိတ်နိုင်ငံများတွင်တည်ရှိပြီး မိခင်သေဆုံးမှုနှုန်း ရေ၏ (၅၀)ရာခိုင်နှုန်းကို ဝန်ထုပ်ဝန်ပိုးအဖြစ် ဖြေရှင်းနေရပါသည်။

မြန်မာနိုင်ငံအနေဖြင့် မိခင်နှင့်ကလေးသေဆုံးမှုကိုဖြေရှင်းရာတွင် အောင်မြင်မှုများ သိသိသာသာရှိသော်လည်း မိခင်နှင့်ကလေးသေဆုံးမှု MDG ပန်းတိုင်(၄) ဖြစ်သော မိခင် သေဆုံးမှုကို ၁၉၉၀ ခုနှစ်ကို အခြေခံပြီး ၂၀၁၅ ခုနှစ်တွင် (၄)ပုံ (၃)ပုံကျဆင်းရေးနှင့် ပန်းတိုင်(၅) ဖြစ်သည့် အသက် (၅) နှစ်အောက် ကလေးသေဆုံးမှုကို (၃)ပုံ(၂)ပုံ ကျဆင်း စေရန်အတွက် လက်ရှိအခြေအနေအရ အလွန်ဝါယမစိုက်ထုတ် ဆောင်ရွက်ရန် လိုအပ်လျက် ရှိပါကြောင်း၊ အသက် (၅) နှစ်အောက်ကလေး သေဆုံးမှုကျဆင်းရေးအတွက် မွေးကင်းစကလေး ရှင်သန်ရေးသည် အဓိက သော့ချက်ဖြစ်ပါသည်။

**သားဆက်ခြားခြင်း**

သားဆက်ခြားမှုသည် (မိသားစုစီမံကိန်း)အတွက် ကိုယ်ဝန်တားနည်း တစ်မျိုးတည်း ကပင် မှန်မှန်ကန်ကန်သုံးစွဲပါက မိခင်သေဆုံးမှု၏ (၂၅)ရာခိုင်နှုန်း နှင့် ကလေးသေဆုံးမှု (၂၀) ရာခိုင်နှုန်း လျော့ကျကြောင်း သုတေသနအရ တွေ့ရှိရပါသည်။

**သန္ဓေသားဖျက်ချခြင်း**

မလိုလားအပ်သော ကိုယ် ဝန်ဖျက်ချမှုကြောင့် မိခင်သေဆုံးရာတွင် (၁၀)ရာခိုင်နှုန်း ရှိကြောင်းတွေ့ရှိရပါသည်။ ကိုယ်ဝန်ဖျက်သူအများစုမှာ မိမိခင်ပွန်းနှင့်ရသော ကိုယ်ဝန်က အများစုသာဖြစ်ပြီး၊ ဆယ်ကျော်သက် အမျိုးသမီးများလည်း ပါဝင်ကြောင်း တွေ့ရှိရပါသည်။

**ခုခံအားကျဆင်းမှုရောဂါ( HIV/AIDS ) နှင့် အမျိုးသမီးများ**

၂၀၀၉ ခုနှစ်တွင် မြန်မာနိုင်ငံ၌ HIV/AIDS ကူးစက်မှုသည် (၀.၆၁)ရာခိုင်နှုန်း ရှိပါသည်။ အသက် (၁၅)နှစ်မှ (၄၉) နှစ်အုပ်စုတွင် လူဦးရေ (၂၃၀၀၀၀)သည် ဤရောဂါ ကူးစက်ခံရလျက် ရှိပါသည်။ ၎င်းတို့အနက် (၃၅)ရာခိုင်နှုန်းသည် အမျိုးသမီးများ ဖြစ်ကြောင်း တွေ့ရှိရပါသည်။ ယနေ့မြန်မာနိုင်ငံမှာ အခြားဖွံ့ဖြိုးဆဲ နိုင်ငံများကဲ့သို့ ART ဆေးဝါးရရှိမှု (၂၀)ရာခိုင်နှုန်းသာရှိပါသည်။ ကိုယ်ဝန်ဆောင်အမျိုးသမီးများ (PMCT) အနေဖြင့် ၂၀၀၈ ခုနှစ် တွင် (၃၈.၇)ရာခိုင်နှုန်းသာ ရှိပါသည်။

**မျိုးပွားကျန်းမာရေးနှင့်ခုခံအားကျဆင်းမှုရောဂါအတွက်အကြံပြုချက်**

အမျိုးသမီးတိုင်းဟာ ၂၀၁၅ ခုနှစ်တွင် မျိုးပွားကျန်းမာရေးနှင့်လိင်ဆိုင်ရာကျန်းမာရေး အသိပညာနှင့် စောင့်ရှောက်မှုကိုရရှိစေရန်၊ သားဆက်ခြားမှု၊ ကိုယ်ခန္ဓာစောင့်ရှောက်မှု မွေးဖွားခြင်း နှင့် မွေးဖွားပြီးနောက် စောင့်ရှောက်မှုကို ရာနှုန်းပြည့်ကျွမ်းကျင်သူများနှင့် ထိတွေ့ ခံယူနိုင်ရန်၊ အထူးသဖြင့် ကျေးလက်တောရွာ ကျန်းမာရေးစောင့်ရှောက်မှုကို တိုးမြှင့် ဆောင်ရွက်ရန်၊ ကိုယ်ဝန်ဆောင်မှုနှင့် မွေးဖွားမှုတို့ကြောင့် ဖြစ်ပေါ်လာသော နောက်ဆက်တွဲ ပြဿနာများ ကို ဖြေရှင်းနိုင်ရန်အတွက် အရေးပေါ်သားဖွားစောင့်ရှောက်ရေး (တိုက်နယ်၊ မြို့နယ်ဆေးရုံများတွင်) တစ်နိုင်ငံလုံး ဆောင်ရွက်နိုင်ရေးအတွက်လိုအပ်သော လူ့စွမ်းအား၊ ပစ္စည်းကိရိယာ ဆေးဝါးများကို အလေးအနက်ထားဆောင်ရွက်ရန်နှင့် ထိရောက်သော ညွှန်ပို့စနစ်ကို တည်ဆောက်ရန်၊ ပျက်စီး ယိုယွင်းနေသော ကျန်းမာရေး ဌာနများ၊ ဌာနခွဲများနှင့် လူနေ အိမ်များကိုပြုပြင်ခြင်း၊ အသစ် တိုးချဲ့ခြင်းတို့ကို ဆောင်ရွက်ရန်၊ မျိုးပွားကျန်းမာရေးနှင့် ခုခံအားကျဆင်းမှု (HIV/AIDS) ကာကွယ်တိုက်ဖျက်ရေး စီမံချက်နှစ်ရပ်ကို ဆက်စပ်ညှိနှိုင်း ပေါင်းစည်း ဆောင်ရွက်ရန်၊ ကိုယ်ဝန် ဆောင်မိခင်များ၏ အာဟာရ ဖွံ့ဖြိုးရေးအတွက် ဆင်းရဲသောမိသားစုများ အစားအသောက် လုံခြုံရေး၊ ဆင်းရဲနွမ်းပါးမှု လျော့နည်းရေး လုပ်ငန်းစဉ် မူဘောင်အတွင်းတွင် အရေးကြီး ပြဿနာတစ်ရပ်အဖြစ် ဆောင်ရွက်ရန်၊ ဆယ်ကျော်သက်များအိမ်ထောင်ရှိမှု၊ ကိုယ် ဝန်ရှိမှုတို့ ကြောင့် ၎င်းတို့၏ အသက်အန္တရာယ်နှင့် မွေးဖွားလာသောကလေး၏ အသက်အန္တရာယ်ရှိမှု တို့ကို ကာကွယ်နိုင်ရန်အတွက် အသိ ပညာပေးမှုအပြင် အိမ်ထောင်ပြုရာတွင် ဘာသာရေး ဓလေ့ထုံးစံများ အရ အသက်အပိုင်းအခြား အမျိုးမျိုးကျင့်သုံးနေသော အသက်အပိုင်းအခြားကို

ကျန်းမာရေး၊ လူမှုရေး၊ နိုင်ငံတကာပဋိညာဉ် စာချုပ်များနှင့် အညီလူမျိုးနွယ်စု၊ ကိုးကွယ်သည့် ဘာသာအားလုံးက သဘောတူညီသော အနိမ့်ဆုံးအသက်ကိုဥပဒေဖြင့် ပြဋ္ဌာန်းရန် သင့်/မသင့် စဉ်းစားရန်၊ မလိုလားအပ်သော ကိုယ်ဝန် ဆောင်မှုများကို ကာကွယ်ရေးအတွက် ကျန်းမာရေး ရှုထောင့်အရ သားဆက်ခြားမှုစီမံချက်ကို ဆောင်ရွက်ရန် ၊ သန္ဓေသားဖျက်မှု၏ အန္တရာယ်များကို အမျိုးသမီးများ(ဆယ်ကျော်သက်အပါအဝင်)ကိုအသိပညာပေးခြင်းနှင့်လူနာများကို လူသားချင်း စာနာစိတ်ဖြင့် နှစ်သိမ့်ပညာပေးမှုများ ဆောင်ရွက်ရန်၊ အမျိုးသမီးတိုင်းကောင်းမွန်သော မျိုးပွား ကျန်းမာရေး စောင့်ရှောက်မှုကို ရရှိရန် အတွက် စီးပွားရေး၊ လူမှုရေးအဟန့်အတား များကို ပြည်သူ့လူထုအဖွဲ့အစည်းများက ပူးပေါင်းကူညီဆောင်ရွက်ရန် တို့ဖြစ်ပါတယ်။

မွေးကင်းစမှ အသက်(၅)နှစ်အရွယ်ရှိ ကလေးများကို ကာကွယ်ဆေးထိုးခြင်း၊ ဆေးတိုက်ခြင်းလုပ်ငန်းကို ပြည်သူ့လူထု အားအခြေပြု၍ ပိုမိုတိုး ခဲ့ဆောင်ရွက်သင့်ပါတယ်။ သန့်ရှင်းသော ရေကောင်းရေသန့် ရရှိရေးနှင့် ယင်လုံအိမ်သာများ တည်ဆောက် ရေးအတွက် လိုအပ်သည်များ ဖြည့်ဆည်းပေး သင့်ပါတယ်။ ကျောင်းသားလူငယ်များ ကျန်းမာရေး အသိ တိုးလာစေရန် သတင်းမီဒီယာများမှ ကျယ်ကျယ် ပြန့်ပြန့်ပညာပေးရန်နှင့် ကျန်းမာရေးဆိုင်ရာ အသိပညာပေးဟောပြောပွဲများ ပြုလုပ်ပေးသင့် ပါတယ်။ ကလေးသူငယ်များ၏ အခွင့်အရေး များကို ဥပဒေနှင့်အညီ အပြည့်အဝရရှိရန်နှင့် ယင်းအခွင့်အရေးများကို အပြည့်အဝ ကာကွယ် စောင့်ရှောက် ပေးသင့်ပါတယ်။ နိုင်ငံတော်၏ ဓနအင်အားအပေါ် မူတည်၍ ကလေးသူငယ် များ၏ အကျိုးစီးပွားကို ဆောင်ရွက်ပေးသင့်ပါတယ်။ ကလေးသူငယ်မှုခင်း မဖြစ်ပွား စေရန် အတွက် ကြိုတင်ကာကွယ်ရေးလုပ်ငန်းများကို အစီအစဉ် ချမှတ်ဆောင်ရွက်သင့်ပါတယ်။ ပြစ်မှု ကျူးလွန်သော ကလေးသူငယ်များ၏ အမှုအခင်းများကို စီရင်ဆုံးဖြတ်ရာတွင် ၎င်းကလေး သူငယ်များရဲ့ အကျင့်စာရိတ္တပြုပြင်ရေးကို ဦးတည်ဆောင်ရွက်သင့်ပါတယ်။

ကျန်ရှိသော အပိုင်းများကို ဒေါက်တာဝင်းမြင့်အောင် မှ ဆက်လက် ဖတ်ကြားသွားမှာ ဖြစ်ပါ တယ်ရှင်။

အချိန် ၁၄:၀၃။

**ဥက္ကဋ္ဌ။** ။ အစည်းအဝေးကို ခေတ္တ(၁၅)မိနစ် ရပ်နားပါ့မယ်။

**အခမ်းအနားမှူး၊** ။ အမျိုးသားလွှတ်တော် ဥက္ကဋ္ဌကြီး ပြန်လည်ထွက်ခွာပါပြီ ခင်ဗျား။

**အခမ်းအနားမှူး၊** ။ အားလုံးထွက်ခွာနိုင်ပါပြီခင်ဗျား။

[အစည်းအဝေးကို (၁၄:၀၃) နာရီအချိန်တွင် ခေတ္တရပ်နားပြီး အစည်းအဝေးကို (၁၄:၂၀) နာရီအချိန်တွင် ပြန်လည်ကျင်းပပါသည်။]

အချိန်၊ ၁၄:၂၀။

**အခမ်းအနားမှူး၊** ။ အမျိုးသားလွှတ်တော် ကိုယ်စားလှယ်များခင်ဗျား။

အစည်းအဝေး ပြန်လည်စတင်တော့မှာ ဖြစ်ပါတယ်။

**အခမ်းအနားမှူး၊** ။ အမျိုးသားလွှတ်တော်ဥက္ကဋ္ဌကြီး ကြွရောက်လာပါပြီ

ခင်ဗျား။

[အမျိုးသားလွှတ်တော် ဥက္ကဋ္ဌ သည် ဥက္ကဋ္ဌ အတွက် သတ်မှတ်ထားသည့် စင်မြင့်ပေါ် သို့ ကြွရောက် နေရာယူပါသည်]

**အခမ်းအနားမှူး၊** ။အားလုံးထိုင်နိုင်ကြပါပြီ ခင်ဗျား။

အချိန်၊ ၁၄:၂၀။

**ဥက္ကဋ္ဌ။** ။ အမျိုးသမီးနှင့်ကလေးသူငယ်ဆိုင်ရာ ကော်မတီရဲ့ အစီရင်ခံစာကို

ဆက်လက်ဖတ်ကြားဖို့ဖြစ်ပါတယ်။

အချိန်၊ ၁၄:၂၀။

**ဒေါက်တာဝင်းမြင့်အောင် (အမျိုးသမီးနှင့်ကလေးသူငယ်ဆိုင်ရာ ကော်မတီ ဝင်)**

။ ။လေးစားအပ်တဲ့ အမျိုးသားလွှတ်တော် ဥက္ကဋ္ဌကြီးနှင့်တကွ အမျိုးသားလွှတ်တော် ကိုယ်စားလှယ်များ၊ ကြွရောက်လာတဲ့ ပြည်ထောင်စုဒုတိယဝန်ကြီးနှင့်တကွ ဧည့်သည်တော်များ အားလုံး မင်္ဂလာပါလို့ နှုတ်ခွန်းဆက်သပါတယ်။ ကျွန် တော်အစီရင်ခံစာကို ဆက်လက်ဖတ် ကြားမှာ ဖြစ်ပါတယ်။

**အမျိုးသမီးများ၊ ကလေးသူငယ်များနှင့်စီးပွားရေးနှင့်အလုပ်အကိုင်ပါဝင်မှု**

မြန်မာအမျိုးသမီးများသည် ကလေးသူငယ်များနှင့် သက်ကြီးရွယ်အိုများ စောင့်ရှောက်မှုနှင့် စားဖို့ဆောင်လုပ်ငန်းများကို အစဉ်အလာအရ အဓိက လုပ်ဆောင်လျက် ရှိပါသည်။ သို့သော်ယနေ့ကာလတွင် မြန်မာအမျိုးသမီးများသည် ပညာအရည်အချင်း၊ ကျွမ်းကျင်မှုအရ အမျိုးသားများကဲ့သို့ ဝင်ငွေရသော အလုပ် တစ်နည်းအားဖြင့် မိသားစု ဘဝအဆင့်အတန်း မြင့်မားရေးအတွက် ဆောင်ရွက်လျက်ရှိကြပါသည်။ ထို့အပြင် ဆင်းရဲသော မိသားစုအနေဖြင့် အသက် (၁၅) နှစ်အောက် ကလေးသူငယ်များသည် ပညာသင်ကြားရေး ကို စွန့်ခွာပြီး မိသားစု ဝင်ငွေပံ့ပိုးနိုင်ရန်အတွက် ဝင်ငွေရရှိသောလုပ်ငန်းများတွင် ဝင်ရောက် လုပ်ကိုင်နေ ကြပါသည်။ မြန်မာနိုင်ငံတွင် ဆင်းရဲနွမ်းပါးမှုဖြ ဖ်ရခြင်း အကြောင်းများအနက် အလုပ်အကိုင် အခွင့်အလမ်းနည်းပါးမှုများအပြင် လုပ်ခရရှိငွေနည်းပါးမှုက ပို၍အရေးကြီးသော အကြောင်း တရားဖြစ်ကြောင်းကိုလည်း ဖော်ပြထားပါသည်။

ပြည်ထောင်စုသမ္မတမြန်မာနိုင်ငံ ဖွဲ့စည်းပုံအခြေခံဥပဒေပုဒ်မ ၃၄၉ တွင် ဖော်ပြထား ချက်မှာ နိုင်ငံသားများသည် အောက်ပါလုပ်ငန်းများကို လုပ်ကိုင်ဆောင်ရွက်ရာတွင် တူညီသော အခွင့်အလမ်းရ ရှိစေရမည်-

- (က) ပြည်သူ့ဝန်ထမ်းတာဝန်ထမ်းဆောင်မှု၊
- (ခ) အလုပ်လုပ်ကိုင်မှု၊
- (ဂ) ကုန်သွယ်ရောင်းဝယ်ဖောက်ကားမှု၊
- (ဃ) စီးပွားရေးလုပ်ငန်း လုပ်ကိုင်မှု၊
- (င) အတတ်ပညာနှင့်အသက်မွေးဝမ်းကျောင်းမှု၊
- (စ) ဝိဇ္ဇာပညာ၊ သိပ္ပံပညာနှင့် နည်းပညာရပ်များရှာဖွေဖော်ထုတ်မှု၊

အမျိုးသမီးများ၏ လုပ်ခများနှင့်ပတ်သက်၍ ဖွဲ့စည်းပုံအခြေခံ ဥပဒေပုဒ်မ ၃၅၀ အရ အမျိုးသမီးများသည် တူညီသောအလုပ်အတွက် အမျိုးသားများ ခံစားခွင့်ရှိသော အခွင့်အရေး နှင့်လစာတို့ကို ခံစားခွင့်ရှိပါသည်။ ဥပဒေပုဒ်မ ၃၅၁ တွင် မိခင်များ၊ ကလေး သူငယ်များနှင့် ကိုယ်ဝန်ဆောင်အမျိုးသမီးများသည် ဥပဒေအရ သတ်မှတ်ထားသော သက်ဆိုင်ရာ

အခွင့်အရေးများကို အညီအမျှခံစား ခွင့်ရှိစေရမည်။ ထို့အပြင် အမျိုးသမီး အလုပ်သမားများ အတွက် ၁၉၅၁ ခုနှစ် အလုပ်ရုံများ၏ အက်ဥပဒေပုဒ်မ ၅၀ ၌ အမျိုးသမီးများ အလုပ်သမား (၅၀) အထက်ပို၍ ခိုင်းစေသောအလုပ်ရုံများတွင် အဆိုပါ အမျိုးသမီးအလုပ်သမားများ၏ (၆)နှစ်အောက်ငယ်သည့် ကလေးများအတွက် သင့်တော်သည့် အခန်းသီးသန့်ထားရှိရန်နှင့် ကလေးပြုစုစောင့်ရှောက်မှု တတ် ကျွမ်းသည့် အမျိုးသမီးများထားရှိ ရန် ကလေးများ၏ အဝတ်လျှော်ဖွပ်ရေး၊ နို့၊ အစားအစာ၊ အခမဲ့ပေးရေး ၊ မိခင်များအား နို့တိုက်ချိန် ပေးရေး တို့ကို ဖော်ပြထားပါသည်။

အထက်ဖော်ပြပါဥပဒေများနှင့်အညီ အမျိုးသမီးများသည် လက်တွေ့ဘဝတွင် ခံစားနေရသည်။ မခံစား နေရသည်ကို လေ့လာစောင့်ကြပ်ကြည့်ပြီး သက်ဆိုင်ရာလုပ်ငန်းရှင်များ မလိုက်နာပါက ဥပဒေကြောင်းအရ အရေးယူဆောင်ရွက်သင့်ပါသည်။

**အလုပ်အကိုင် ရရှိမှုအခြေအနေ**

၂၀၀၅ ခုနှစ်မှ ၂၀၁၀ပြည့်နှစ်အတွင်း အလုပ်အကိုင်ရှိသူဦးရေသည် တိုး တက် လာပါသည်။ အဆိုပါ တိုးတက်မှုသည် ကျေးလက်ဒေသတွင် ပို၍တိုးတက်ကြောင်း တွေ့ရှိ ရပါသည်။ အလုပ်အကိုင်တိုးနှုန်းတွင် အမျိုးသမီးများကပို၍ အလုပ်အကိုင်ရရှိကြောင်းတွေ့ ရှိရ ပါသည်။ ဆင်းရဲမှုနှုန်း သည် ၂၀၀၅ ခုနှစ် တွင် (၃၂) ရာခိုင်နှုန်း မှ ၂၀၁၀ ခုနှစ်တွင် (၂၅.၅) ရာခိုင်နှုန်းသို့ ကျဆင်းလာပြီး ဆင်းရဲမှုနှုန်းသည်လည်း ကျေးလက်ဒေသတွင် ပိုမို၍ ကျဆင်းလာ ကြောင်း တွေ့ရှိရပါသည်။

နိုင်ငံများတွင် အမျိုးသမီးများ၏ ဖွံ့ဖြိုးတိုးတက်ရေးအတွက် ဖော်ပြရာတွင် အမျိုး သမီးများ၏ဝင်ငွေ၊ စာတတ်မြောက်မှုနှုန်းနှင့်အမျိုးသမီးများ၏ မျှော်မှန်း သက်တမ်းကို ညွှန်ပြ သည့် ဂျီဒီအို အညွှန်းကိန်းဖြင့် ဖော်ပြလေ့ ရှိပါသည်။သို့သော် မြန်မာနိုင်ငံအတွက် HDI ကိုဖော်ပြနိုင်သော်လည်း GDI ကို တွက်ချက် နိုင်မှုအတွက် အချို့နှစ်များ အတွက်သာ တွက်ချက်နိုင်သဖြင့် တိကျမှန်ကန်သော Gender စာရင်းဇယားများကို နှစ်စဉ်ပြုစုရန် လိုအပ်ပါ မည်။

မြန်မာနိုင်ငံအစိုးရ အမျိုးသမီးရေးရာကော်မတီ ၊ မြန်မာနိုင်ငံအမျိုးသမီးရေးရာ အဖွဲ့ချုပ်၊ မြန်မာနိုင်ငံမိခင်နှင့် ကလေးစောင့်ရှောက်ရေးအသင်း၊ မြန်မာအမျိုးသမီး စီးပွားရေး



ထိုမှတစ်ဆင့် အကာအကွယ်မဲ့ လိင်ဆက်ဆံမှုများကြောင့် HIV/AIDS နှင့် အခြားရောဂါများ ကူးစက်မှုများကိုလည်း ခံစားကြရပါသည်။

**သုံးသပ်အကြံပြုချက်**

အောက်ပါအတိုင်းသုံးသပ် အကြံပြုတင်ပြအပ်ပါသည်-

- (က) မြန်မာနိုင်ငံတွင်အမျိုးသမီးနှင့် အမျိုးသားများသည် တူညီသော အလုပ်အတွက် တူညီသောလုပ်ခရမည်ဟု ပြဋ္ဌာန်းချက်ကိုလက်တွေ့ဘဝတွင် ကျင့်သုံးနေမှု ရှိ/မရှိ၊ မကျင့်သုံးလျှင် အရေးယူဆောင်ရွက်နိုင်ပါရန်၊
- (ခ) ကျောင်းနေအရွယ် ကလေးသူငယ်(ကျား+မ)များ မိသားစုဝင်ငွေနည်း၍ အလုပ်လုပ်နေရမှုအတွက် သက်ဆိုင်ရာမိဘများအနေနှင့် ကလေးသူငယ်များ ဘဝဖွံ့ဖြိုးတိုးတက်ရှင်သန်ရေး၊ ဆင်းရဲမှုဘဝမှရုန်းထွက်နိုင်ရေး အတွက် ပညာရေး၏အရေးကြီးမှုကိုသဘောပေါက်လာစေရန်နှင့် ဆင်းရဲသော မိသားစု များကို ထောက်ပံ့နိုင်မှုအစီအစဉ်များဆောင်ရွက်ရန်၊
- (ဂ) ကျေးလက်တောရွာများ၌ စိုက်ပျိုးရေးကဏ္ဍတွင် လုပ်ကိုင်နေကြရသော အမျိုးသမီးများ၏လုပ်ခများကိုလေ့လာပြီး သင့်တင့်လျောက်ပတ်သောလုပ်ခများ ရရှိစေရန်၊
- (ဃ) လယ်မဲ့၊ ယာမဲ့အိမ်ထောင်စုများနှင့် မြို့စွန့်မြို့ဖျားနေ ဆင်းရဲသောလက်လုပ် လက်စားကျပ်နစ်အလုပ်သမားများအတွက်တစ်နိုင်ငံလုံးလွှမ်းခြုံသောအသေးစား ငွေစုငွေချေးလုပ်ငန်းများကိုထိရောက်စွာဆောင်ရွက်ရန်နှင့် ဆောင်ရွက်မှု ရလဒ် များကို မှန်မှန်ဆန်းစစ်ရန်၊
- (င) နိုင်ငံတော်၏စဉ်ဆက်မပြတ် လူမှုစီးပွားရေးစီမံကိန်းဘောင်အတွင်းမှ ဆင်းရဲမှု ပပျောက်ရေး မဟာဗျူဟာတစ်ရပ်အနေဖြင့် အမျိုးသမီးများ အများဆုံး ဆောင်ရွက်နိုင်သော စီးပွားရေးလုပ်ငန်းများကို တိုင်းနှင့်ပြည်နယ်အလိုက် ဦးစားပေးလုပ်ငန်းတစ်ရပ်အနေဖြင့် စဉ်းစားဆောင်ရွက်ရန်၊

(စ) တရားဝင်ပြည်ပသို့သွားရောက်သော မြန်မာအလုပ်သမားများလုပ်ခန့်လုပ်ငန်းခွင် သင့်တင့်မှုရှိရေး၊ ကျန်းမာရေးနှင့် အခြားလူမှုရေးကိစ္စရပ်များ၊ ငွေကြေးကို မိခင်နိုင်ငံသို့လွယ်ကူစွာပြန်ပို့နိုင်ရေးစသည်တို့ကို နိုင်ငံ အချင်းချင်း ရံဖန်ရံခါ သဘောမဟုတ်ဘဲ မှန်မှန်ဆောင်ရွက်သွားရန်တို့ကို အကြံပြုအပ်ပါသည်။

**အမျိုးသမီး၊ ကလေးသူငယ်များနှင့် လူကုန်ကူးမှု**

လူကုန်ကူးမှုသည် မြန်မာနိုင်ငံအတွက် လူမှုရေး နှင့် စီးပွားရေးဖွံ့ဖြိုးမှုတိုးတက်ရေး အတွက် စိန်ခေါ်မှုတစ်ရပ် ဖြစ်ပါသည်။ ဆင်းရဲနွမ်းပါးမှု၊ ပညာမတတ်မှု၊ အလုပ်အကိုင်ရရှိနိုင်မှု၊ အခွင့်အလမ်းနည်းပါးမှုနှင့် စစ်မက်ဖြစ်ပွားမှုစသည်တို့က အမျိုးသမီးများလူကုန်ကူးခံရရန်နှင့် ပြည့်တန်ဆာလုပ်ငန်းထဲသို့ ရောက်ရှိသွားရန်တွန်းပို့မှု အကြောင်းအရင်းများ ဖြစ်ပါသည်။ ဤကဲ့သို့အမျိုးသမီးများနှင့် ကလေးသူငယ်များအားသွေးဆောင်ဖြားယောင်းခြင်း၊ အတင်းအဓမ္မ နည်းများဖြင့် ခြိမ်းခြောက် ခြင်း၊ လိမ်ညာခြင်းစသည့် နည်းမျိုးစုံဖြင့် လူတစ်ဦးတစ်ယောက် အနေဖြင့်သော်လည်းကောင်း၊ လူအုပ်စုဂိုဏ်းဖွဲ့၍ ဆောင်ရွက်လျက် ရှိကြပါသည်။

ဤလူကုန်ကူးမှုသည် မူးယစ်ဆေးဝါးနှင့် စိတ်ကိုပြောင်းလဲစေသော ဆေးဝါး ရောင်းဝယ်မှုလုပ်ငန်း၊ တရားမဝင်လက်နက်ရောင်းဝယ်မှု လုပ်ငန်းများပြီးလျှင် တတိယဝင်ငွေ အများဆုံးရရှိသောလုပ်ငန်းဖြစ်ကြောင်း လေ့လာမိပါသည်။ မြန်မာနိုင်ငံအမျိုးသမီးရေးရာ အဖွဲ့ချုပ်နှင့် မြန်မာနိုင်ငံ အမျိုးသမီးရေးရာကော်မတီတို့၏ ၂၀၀၆ ခုနှစ်အစီရင်ခံစာအရ အောက်ပါအတိုင်းတွေ့ရှိရပါသည်။

UNODC၏ ၂၀၀၅ ခုနှစ် အစီရင်ခံစာအရ လူကုန်ကူးမှုအားလုံး၏ (၅၄) ရာခိုင်နှုန်း သည် မဲခေါင်ဒေသနှင့် အရှေ့တောင်အာရှနိုင်ငံများတွင် ဖြစ်ကြောင်း ဖော်ပြထားပါသည်။ မြန်မာနိုင်ငံအနေနှင့် လူကုန်ကူးမှု တိုက်ဖျက်ရေးကို ၁၉၉၇ နှစ်မှစ၍ အမျိုးသားရေး တာဝန်တစ်ရပ်အဖြစ် သတ်မှတ်ဆောင်ရွက်ခဲ့သည်။ မြန်မာနိုင်ငံ ပြည်ထဲရေးဝန်ကြီးဌာန သည် အမျိုးသမီးများနှင့်ကလေး သူငယ်များလူကုန်ကူးမှုအတွက် (focal point ) ဖြစ်ပြီး မြန်မာနိုင်ငံ အမျိုးသမီးရေးရာကော်မတီ၊ မြန်မာနိုင်ငံ အမျိုးသမီးအဖွဲ့ချုပ်၊ မြန်မာနိုင်ငံမိခင်နှင့် ကလေး စောင့်ရှောက်ရေးအသင်း၊ ကုလသမဂ္ဂလက်အောက်ခံအေဂျင်စီနှင့် အခြားပြည်တွင်းပြည်ပ (NGOs) များနှင့်မိတ်ဖက်ပူးပေါင်း ဆောင်ရွက်လျက်ရှိပါသည်။

မြန်မာနိုင်ငံသည် ၂၀၀၄ ခုနှစ်၊ မတ်လတွင် ကုလသမဂ္ဂ၏ နိုင်ငံဖြတ်ကျော် ဂိုဏ်းဖွဲ့မှုခင်း Convention နှင့် နောက်ဆက်တွဲ Protocol များဖြစ်သော အမျိုးသမီး များနှင့် ကလေးသူငယ်များ လူကုန်ကူးမှု များကိုကာကွယ်ရေး၊ နှိပ်ကွပ်ရေးနှင့် အပြစ်ဒဏ် ချမှတ်ရေးများကို လက်မှတ်ထိုးခဲ့ပြီး ဖြစ်ပါသည်။ မြန်မာနိုင်ငံသည် မဲခေါင်ဒေသဝင် နိုင်ငံဖြစ်သည့် ကမာဘောဒီးယား၊ တရုတ်ပြည်သူ့သမ္မတနိုင်ငံ၊ လာအို၊ မြန်မာ၊ ထိုင်းနှင့် ဗီယက်နမ်နိုင်ငံများနှင့် (Coordinated Mekong Ministerial Initiative against Trafficking - COMMIT) ကို ၂၀၀၄ ခုနှစ်၊ အောက်တိုဘာလ၌ ရန်ကုန်မြို့၌ ကျင်းပပြီး MoU ကို လက်မှတ်ထိုးခဲ့သည်။

၂၀၀၅-၂၀၀၇ ခုနှစ်အတွင်း အမှုပေါင်း (၆၇၇) မှုနှင့် တရားခံ (၁၃၆၄) ဦးအား ဥပဒေအရ အရေးယူဆောင်ရွက်ခဲ့ပါသည်။ တရားခံများကို ဥပဒေအတိုင်း ပြစ်ဒဏ်များ ချမှတ်ခဲ့ကြောင်းကိုလည်း သိရှိရပါသည်။ လူကုန်ကူးမှုအသိပညာကို(၈)သိန်းကျော်သော ပြည်သူလူထုကို အသိပညာပေးခြင်း၊ အမျိုးသမီး နှင့် ကလေးစုစုပေါင်း (၂၈၈၄၀)ဦး တို့အား လူကုန်ကူးမှုမှ ကယ်တင်နိုင်ခဲ့ကြောင်း လေ့လာမိပါသည်။ သြစတြေးလျနိုင်ငံအစိုးရ အကူအညီဖြင့် ရဲ တပ် အဖွဲ့ဝင်(၄၀)ကျော်အား သင်တန်းများပေးပြီး လူကုန်ကူးမှုတားဆီးရေးအဖွဲ့ (၁၈) ဖွဲ့ ဖွဲ့စည်းကာ ရန်ကုန်၊ မန္တလေး၊ ဗန်းမော်၊ ကလေး၊ မူဆယ်၊ တာချီလိတ်၊ မြဝတီ၊ ကော့သောင်း၊ မြစ်ကြီးနား၊ ကျိုင်းတုံ၊ လားရှိုး၊ မြိတ်၊ မိတ္ထီလာ၊ မကွေး၊ မောင်တော၊ ပဲခူးစသောမြို့များတွင် အခြေပြု၍ လူကုန်ကူးမှု တားဆီးရေး လုပ်ငန်းများကို ဆောင်ရွက်လျက် ရှိပါသည်။

အထက်ပါအချင်းအရာများအရ မြန်မာနိုင်ငံသည် လူကုန်ကူးမှုတားဆီးရေး လုပ်ငန်းများကို အပြည်ပြည်ဆိုင်ရာကွန်ဗင်းရှင်းများ၊ ပဋိညာဉ်စာချုပ်များနှင့်အညီ ဥပဒေများ ပြဋ္ဌာန်းကာ တက်တက်ကြွကြွ ဆောင်ရွက်နေကြောင်း တွေ့ရှိရပါသည်။ ဆက်လက်ပြီး ကော်မတီအတွင်းရေးမှူးက ဆက်လက်ဖတ်ကြားတင်သွင်းသွားမှာ ဖြစ်ပါသည်။

အချိန်၊ ၁၄:၃၀။

**ဒေါက်တာဌေးနိုင် (အတွင်းရေးမှူး၊ အမျိုးသမီးနှင့်ကလေးသူငယ်များဆိုင်ရာဇာတ်မတီ)**

။ ။ လေးစားအပ်တဲ့ အမျိုးသားလွှတ်တော် ဥက္ကဋ္ဌကြီးနှင့် လွှတ်တော်ကိုယ်စားလှယ်များ၊ ဖိတ်ကြားထားသော ဧည့်သည်များ စိတ်၏ချမ်းသာခြင်း၊ ကိုယ်၏ကျန်းမာခြင်းနှင့်ပြည့်စုံကြပါစေ၊ ကျက်သရေမင်္ဂလာအဖြာဖြာနဲ့ အစဉ်အမြဲပြည့်စုံကြပါစေလို့ ကျွန်တော်ဆုမွန်ကောင်း

တောင်းရင်းဂါရဝပြုပါတယ်။ ကျွန်တော်တို့ကော်မတီရဲ့ အစီအစဉ်ဟာ စာပါအင်မတန် အရေးကြီးလှတဲ့ ကုလသမဂ္ဂထောင်စုနှစ်ဖွံ့ဖြိုးမှုပန်းတိုင် (MDGS) အကောင်အထည် ဖော်ဆောင်မှုနဲ့နိဂုံးအပိုင်းကို ကျွန်တော် ဆက်လက်ဖတ်ကြားသွားမှာ ဖြစ်ပါတယ်။

မြန်မာနိုင်ငံအစိုးရအနေဖြင့် ကုလသမဂ္ဂ က ပြဋ္ဌာန်းခဲ့တဲ့ ထောင်စုနှစ် ဖွံ့ဖြိုးမှုပန်းတိုင် ရည်မှန်းချက်များကို ၂၀၀၅ခုနှစ်ကစပြီး ပထမအကြိမ်ပြုစုအစီရင်ခံစာ ရေး ခဲ့ပါတယ်။ ယခု ဒုတိယအကြိမ် အစီရင်ခံစာ ၂၀၀၉ -၂၀၁၀ကို အမျိုးသားစီမံကိန်းနှင့် စီးပွားရေးဖွံ့ဖြိုး တိုးတက်မှုဝန်ကြီးဌာန၊ ကုလသမဂ္ဂ ဖွံ့ဖြိုးတိုးတက်ရေးအစီအစဉ်၊ ကုလသမဂ္ဂကလေးများ ရန်ပုံငွေအဖွဲ့၊ ဆွီဒင်နိုင်ငံ အပြည်ပြည်ဆိုင်ရာ ဖွံ့ဖြိုးမှုပူးပေါင်းဆောင်ရွက်ရေးအေဂျင်စီတို့က မြန်မာနိုင်ငံ အိမ်ထောင်စု စားဝတ်နေရေးအခြေအနေ ဘက်စုံလေ့လာမှု(Integrated House Hold living Conditions Survey In Myanmar 2009-2010) စစ်တမ်းကို အခြေခံပြီး ထုတ်ပြန်ခဲ့တာကို တွေ့ရပါတယ်။

အဆိုပါစစ်တမ်းအရ မြန်မာနိုင်ငံအတွင်း MDG Goal နဲ့ ပတ်သက်ပြီး တိုးတက်မှု၊ ဆောင်ရွက်နိုင်မှု အခြေအနေများကို ကောက်နုတ်ဖော်ပြအပ်ပါတယ်။

**ပန်းတိုင်(၁) ဆင်းရဲနွမ်းပါးမှုနှင့် ငတ်မွတ်မှု လုံးဝပျောက်ရေး**

တစ်နိုင်ငံလုံးဆင်းရဲနွမ်းပါးမှုဟာ ၂၀၀၅ ခုနှစ်မှာ ၃၂ ရာခိုင်နှုန်း ရှိခဲ့ရာမှ ၂၀၁၀ ပြည့်နှစ်မှာ(၂၆)ရာခိုင်နှုန်းသို့ကျဆင်းသွားခဲ့ပါတယ်။သို့သော် ကျေး လက်ဒေသ ဆင်းရဲ နွမ်းပါးမှု ဟာ ၂၉ ရာခိုင်နှုန်း ဖြစ်ပြီးမြို့ပြမှာ ၁၈ ရာခိုင်နှုန်း ရှိသဖြင့် ကွာခြားမှု ကြီးမားလှပါသေးတယ်။ မြို့ပြမှာ ဆင်းရဲနွမ်းပါးမှုအများဆုံးကို ချင်းပြည်နယ် (၇၃) ရာခိုင်နှုန်း၊ ရခိုင်ပြည်နယ် (၄၄) ရာခိုင်နှုန်း၊ တနင်္သာရီတိုင်းဒေသကြီး (၃၃) ရာခိုင်နှုန်း ၊ ရှမ်းပြည်နယ် (၃၃) ရာခိုင်နှုန်း နှင့် ဧရာဝတီတိုင်းဒေသကြီး (၃၂) ရာခိုင်နှုန်း ဆိုပြီးတော့တွေ့ရှိရကြောင်း ADB ရဲ့အစီရင်ခံစာမှာ ဆင်းရဲနွမ်းပါးမှုဟာ အလုပ်မရရှိခြင်းထက် လုပ်ခငွေရရှိမှုနည်းပါးခြင်းကြောင့် အဓိက ဖြစ်တယ် လို့ ဖော်ပြထား ပါတယ်။

အသက်(၅)နှစ်အောက်ကလေးများတွင် ပုံမှန်ကိုယ်အလေးချိန်မပြည့်သော သို့မဟုတ် အာဟာရအသင့်အတင့် ချို့တဲ့မှုဟာ ၂၀၀၅ ခုနှစ်မှ ၂၀၁၀ ပြည့်နှစ်အတွင်း(၃၄.၃) ရာခိုင်နှုန်း မှ (၃၂)ရာခိုင်နှုန်းသို့ ကျဆင်းခဲ့ ပါတယ်။သို့သော် မြို့ပြမှာ (၂၅.၅) ရာခိုင်နှုန်း ဖြစ်ပြီး

ကျေးလက်ဒေသတွေမှာ (၃၃.၇) ရာခိုင်နှုန်းဖြစ်တဲ့အတွက် ဤကျေးလက်ဒေသများမှာ ပိုပြီး အာဟာရချို့တဲ့မှုတွေရှိနေတာကို လေ့လာတွေ့ရှိရပါတယ်။ မြန်မာနိုင်ငံမှာ ကျေးလက်နှင့် မြို့ပြ နှစ်နေရာလုံးမှာ အာဟာရချို့တဲ့မှုတွေရှိနေပါသေးတယ်။ အာဟာရချို့တဲ့မှုအများဆုံးမှာ ရခိုင်ပြည်နယ်တွင် (၅၂.၈) ရာခိုင်နှုန်း၊ မကွေးတိုင်းဒေသကြီးတွင် (၃၇.၄) ရာခိုင်နှုန်း၊ ဧရာဝတီတိုင်းဒေသကြီးတွင် (၃၄) ရာခိုင်နှုန်း နှင့် ချင်းပြည်နယ် မှာ (၃၃.၄) ရာခိုင်နှုန်း တို့ ဖြစ်ကြတယ်လို့ ဖော်ပြထားပါတယ်။ သုတေသနများအရ (၅) နှစ်အောက်ကလေးများ ဝမ်းပျက် ဝမ်းကိုက်ရောဂါ၊ အဆုတ်အအေးမိရောဂါကြောင့် သေဆုံးကြတဲ့နေရာမှာ (၅၀) ရာခိုင်နှုန်း တို့ဟာ ကလေးတွေအာဟာရချို့တဲ့မှုပေါ်မှာအခြေခံပြီးတော့ ရောဂါများရရှိပြီးသေဆုံးရတယ်လို့ ဖော်ပြ ထားပါတယ်။

ဒါကြောင့် (၅)နှစ်အောက်ကလေးသူငယ်များ၏ အာဟာရပြည့်ဝရေးအတွက် ကိုယ်ဝန်ဆောင်မိခင်များ၊ မွေးကင်းစကလေးတွေ နောက်အရွယ်များထိတိုင်အောင် ကျန်းမာရေး နှင့် ညီညွတ်ပြည့်စုံသော အာ ဟာရ ရရှိရန်အရေးကြီးပါတယ်။ သို့မှသာ မြန်မာနိုင်ငံသားများ ထွားကျိုင်းကျန်းမာပြီး ဥာဏ်ရည် ဥာဏ်သွေးထက်မြက် သောကလေးသူငယ်များ ဖြစ်ထွန်းလာ မှာပဲ ဖြစ်ပါတယ်။

**ပန်းတိုင်(၂) မူလတန်းပညာ ကလေးအားလုံးစာတတ်မြောက်ရေး**

၂၀၀၅ ခုနှစ်မှာ မူလတန်းပညာရေး အသားတင်ကျောင်းဝင်နှုန်းမှာ (၈၄.၇) ရာခိုင်နှုန်း ရှိခဲ့ရာမှ ၂၀၁၀ မှာ (၈၇.၇) ရာခိုင်နှုန်း သို့ တိုးမြှင့်လာပါတယ်။ ဆင်းရဲသောကလေးများအနေနဲ့ (၈၁.၃) ရာခိုင်နှုန်း ရှိပြီး မဆင်းရဲသော ကလေးများက (၉၀.၃) ရာခိုင်နှုန်း ရှိသဖြင့် ကွာခြားမှု ရှိနေပါသေးတယ်။ ကျေးလက်ဒေသတွေမှာ(၈၆.၇)ရာခိုင်နှုန်းဖြစ်ပြီး မြို့ပြတွင် (၉၁.၈)ရာခိုင်နှုန်း ရှိပါတယ်။ အသက် (၁၄-၁၅) နှစ်အရွယ်အမျိုးသမီး၊ အမျိုးသားစာတတ်မြောက်မှုနှုန်း ဟာ ၂၀၀၅ ခုနှစ်မှာ (၉၁.၉) ရာခိုင်နှုန်းရှိခဲ့ရာမှ ၂၀၁၀ ခုနှစ်မှာ (၉၅.၈) ရာခိုင်နှုန်းသို့ သိသိသာသာ တိုးတက်မြင့်မားလာတာကို တွေ့ရပါတယ်။ ပြည်နယ်အဆင့် စာတတ်မြောက်မှုနှုန်းမှာ ရခိုင်ပြည်နယ်တွင် (၈၀) ရာခိုင်နှုန်း ရှိကြောင်းလည်း လေ့လာတွေ့ရှိရပါတယ်။ အချုပ်အားဖြင့် တင်ပြရသော် မူလတန်းပညာအဆင့် အသားတင်ကျောင်းဝင်နှုန်းတိုးတက်မှုရှိသည်။ဆင်းရဲသူနှင့် မဆင်းရဲသူများအကြားတွင် အသားတင်ကျောင်းဝင်မှုနှုန်း သိသိသာသာကွာခြားမှုရှိသည်။

ဆင်းရဲသူများ၏ မူလတန်းပညာအဆင့် အသားတင် ကျောင်းဝင်နှုန်းမှာ အနည်းငယ်တိုးတက်လာ ပါသည်။ ကျေးလက်တွင် ကျောင်းနေနိုင်မှု (၈၇) ရာခိုင်နှုန်းနှင့် မြို့ပြတွင်ကျောင်းနေနိုင်မှု (၉၂) ရာခိုင်နှုန်း ကွာဟချက်ရှိနေပါသေးသည်။ မိန်းကလေး၊ ယောက်ျားကလေး ကျောင်းဝင်နှုန်း ကွာဟမှု သိသိသာသာ မရှိပါ။

ပြည်နယ်နှင့်တိုင်းဒေသကြီးများတွင် ကွဲပြားခြားနားမှုရှိ နေပါသေးသည်။ (၁၅)နှစ်မှ (၂၄)နှစ် အရွယ်စာတတ်မြောက်မှုနှုန်းမှာ (၉၅.၈) ရာခိုင်နှုန်းသို့ တိုးတက်လာ တာကို တွေ့ရှိရ ပါတယ်။ အလယ်တန်းနှင့် အထက်တန်း ပညာအဆင့် အသားတင်ကျောင်းဝင်နှုန်း ၂၀၀၅ ခုနှစ်တွင် (၄၂)ရာခိုင်နှုန်းမှ ၂၀၁၀ခုနှစ်တွင် (၅၃)ရာခိုင်နှုန်းအထိ သိသိသာသာ တိုးတက်မှုရှိ ခဲ့ပါတယ်။ ဆင်းရဲသူများတွင် (၃၅) ရာခိုင်နှုန်းရှိပြီး၊ မဆင်းရဲသူများ တွင် (၅၉) ရာခိုင်နှုန်း ရှိသောကြောင့် ကြီးမားသောခြားနားမှု ရှိနေပါသေးတယ်။ သို့သော် ဆင်းရဲသူများ၏ အသားတင် ကျောင်းဝင်နှုန်းမှာ ၂၀၀၅ ခုနှစ်တွင် (၂၈) ရာခိုင်နှုန်း မှ ၂၀၁၀ တွင် (၃၅) ရာခိုင်နှုန်းသို့ တိုးတက်လာ တာကိုလည်း လေ့လာတွေ့ရှိရပါတယ်။ ကျေးလက်ဒေသတွေမှာ (၄၇)ရာခိုင်နှုန်းနှင့် မြို့ပြဒေသတွေမှာ(၇၅)ရာခိုင်နှုန်းရှိသဖြင့် ကြီးမားသော ခြားနားမှုများလည်း ရှိနေပါသေးတယ်။

အမျိုးသား၊ အမျိုးသမီးကျောင်းဝင်နှုန်း ခြားနားမှု မရှိပါ။ ပြည်နယ်နှင့် တိုင်းဒေသကြီး များတွင် ကွဲပြားခြားနားမှုများ တွေ့ရမှာ ဖြစ်ပါတယ်။ ရခိုင်ပြည်နယ်မှာ (၃၂)ရာခိုင်နှုန်း ရှိပါတယ်။ အချုပ်အားဖြင့် တင်ပြရသော် မူလတန်းပညာအဆင့်တွင် ကျောင်းဝင်နှုန်းမှာ တိုးတက်ပြောင်းလဲလာသော်လည်း ဆင်းရဲသားများအတွက် မူလတန်းအဆင့်ပညာ ကျောင်းဝင်နှုန်းမှာ မပြောင်းလဲဘဲ ရှိနေဆဲဖြစ်ပါတယ်။ အလယ်တန်းနှင့် အထက်တန်း ပညာအဆင့် အသားတင် ကျောင်းဝင်မှုနှုန်း သိသာစွာ တိုးတက်လာပြီး ဆင်းရဲသူများအတွက် ကြီးမားသောအကျိုးများ ရရှိစေခဲ့ပြီဖြစ်ပါတယ်။ တိုင်းဒေသကြီး၊ ပြည်နယ်များအကြား၊ မြို့ပြနှင့် ကျေးလက်အကြား၊ နေထိုင်သူများအကြား၊ ဆင်းရဲသူနှင့်မဆင်းရဲသူများအကြား၊ သိသိသာသာ ထင်ရှားသည့် ကွာဟချက်များ ရှိနေဆဲဖြစ်ကြောင်း လေ့လာတွေ့ရှိရပါတယ်။

**ပန်းတိုင်(၃) အမျိုးသမီး၊ အမျိုးသား တန်းတူညီမျှရေးနှင့် အမျိုးသမီးများ ဆောင်ရွက်ပိုင်ခွင့်နှင့်  
ဩဇာရှိရေး**

မူလတန်း၊ အလယ်တန်းနှင့် အထက်တန်းပညာရေးကျောင်းဝင်နှုန်းများတွင် ပြည်နယ်  
နှင့် တိုင်းဒေသကြီးများ အကြား၊ မြို့ပြနှင့်ကျေးလက်အကြား၊ ဆင်းရဲသောအိမ်ထောင်စုနှင့်  
မဆင်းရဲသော အိမ် ထောင်စုများအကြားတွင် ကွာခြားမှု ရှိသော်လည်း ယောက်ျားလေး နှင့်  
မိန်းကလေးများအကြား Gender ကွာဟမှု သိသိသာသာ မရှိပါ။ အညွှန်းကိန်းတစ်ခုဖြစ်သည့်  
လယ်ယာမဟုတ်သော အခြားကဏ္ဍများ၌ လုပ်ခရ အလုပ်အကိုင်များတွင် အမျိုးသမီး  
ပါဝင်မှုအချိုးသည် ၂၀၀၅ ခုနှစ်တွင် (၄၁.၃)ရာခိုင်နှုန်းမှ ၂၀၁၀ ခုနှစ်တွင် (၄၄.၇) ရာခိုင်နှုန်းသို့  
တိုးတက်လာပါသည်။ ကျေးလက်အိမ်ထောင်စုများ နှင့် မြို့ပြအိမ်ထောင်စုများ အကြား  
ကွာခြားချက် အနည်းငယ် ရှိနေပါသေးသည်။

**ပန်းတိုင် (၄)ကလေးသေဆုံးမှု လျော့ချရန်**

ကလေးသူငယ်ကာကွယ်ဆေးများအနက် အညွှန်းကိန်းဖြင့် ဝက်သက်ရောက်  
ကာကွယ်ဆေးထိုးပြီးသော အသက် (၁)နှစ်အရွယ် ကလေးဦးရေအချိုးမှာ ၂၀၀၅ ခုနှစ်တွင်  
(၈၀)ရာခိုင်နှုန်းရှိရာမှ ၂၀၁၀ပြည့်နှစ်တွင် လွှမ်းခြုံမှုမှာ (၈၂)ရာခိုင်နှုန်း တိုးတက် လာတာ  
တွေ့ရပါတယ်။ လွှမ်းခြုံမှုများ ဆင်းရဲသူများမှာ (၇၆)ရာခိုင်နှုန်း၊ မဆင်းရဲသူ (၈၆)ရာခိုင်နှုန်း၊  
ကျေးလက်ဒေသ (၈၀)ရာခိုင်နှုန်းနှင့် မြို့ပြ (၉၂)ရာခိုင်နှုန်းများအထိ ခြားနားမှုများ ရှိနေပါတယ်။  
ပြည်နယ်နဲ့တိုင်းဒေသကြီးအလိုက် အသင့်အတင့် ကွဲပြားခြားနားမှုများ လည်း ရှိနေပါသေးတယ်။  
လွှမ်းခြုံမှု နိမ့်ကျသော ဒေသများဖြစ်သည့် ရခိုင်ပြည်နယ် (၆၈.၂)ရာခိုင်နှုန်း၊ ကချင် ပြည်နယ်  
(၆၅) ရာခိုင်နှုန်း၊ ပဲခူးတိုင်းဒေသကြီး (၆၄.၆)ရာခိုင်နှုန်းနဲ့ ချင်းပြည်နယ် (၅၈.၅) ရာခိုင်နှုန်းတို့  
ဖြစ်ကြောင်းလည်း လေ့လာတွေ့ရှိရပါတယ်။

**ပန်းတိုင်(၅) သားဖွားမိခင် ကျန်းမာရေး**

ကျွမ်းကျင်သည့် ကျန်းမာရေးဝန်ထမ်းဖြင့် စောင် .ရှောက်မီးဖွားပေးမှု အချိုးသည်  
၂၀၀၅ ခုနှစ်တွင် (၇၂.၅)ရာခိုင်နှုန်းမှ ၂၀၁၀ ပြည့်နှစ်တွင် (၇၇.၉)ရာခိုင်နှုန်းသို့ တိုးတက်လာ  
ပါတယ်။ ဆင်းရဲသူများအနေနဲ့ (၆၉)ရာခိုင်နှုန်းရှိပြီး မဆင်းရဲသူများ အနေနဲ့ (၈၁)ရာခိုင်နှုန်း  
ရှိတဲ့အတွက် သိသိသာသာ ကွာခြားမှု ရှိပါတယ်။ ကျေးလက်ဒေသမှာ (၇၄)ရာခိုင်နှုန်းဖြစ်ပြီး

မြို့ပြမှာ(၇၃)ရာခိုင်နှုန်းရှိသည့်အတွက် ကွာခြားမှုလည်း ရှိပါတယ်။ ရခိုင်ပြည်နယ်တွင် (၅၅)ရာခိုင်နှုန်းနှင့် ချင်းပြည်နယ်တွင် (၆၁)ရာခိုင်နှုန်းရှိ၍ အခြားဒေသများနှင့် နှိုင်းယှဉ်လျှင် ကွာခြားမှု ကြီးမားလျက်ရှိပါတယ်။ အထက်ပါ အခြင်း အရာကို ထောက်ရှုလျှင် တိုင်းဒေသကြီးနဲ့ ပြည်နယ်များ၊ မြို့ပြနှင့်ကျေးလက်၊ ဆင်းရဲသူများနှင့် မဆင်းရဲသူများအကြား သားဖွား မိခင် ကျန်းမာရေးစောင့်ရှောက်မှုလုပ်ငန်းများ ကွာခြားချက်များကို အလေးအနက်ထားပြီး ဆောင်ရွက် ပေးသွားဖို့ လိုအပ်ပါတယ်။

**ပန်းတိုင်(၆) HIV/AIDS ၊ ငှက်ဖျား၊ TB ရောဂါ တိုက်ဖျက်ရေး**

အသက် (၁၅)နှစ်မှ အသက် (၂၄)နှစ်အရွယ် လူအုပ်စု မှာ HIV/AIDS အသိပညာ မှန်ကန်စွာသိရှိသူမှာ (၉၂.၁)ရာခိုင်နှုန်း ရှိပါတယ်။ ဆင်းရဲသူများမှာ (၈၉.၂)ရာခိုင်နှုန်း၊ မဆင်းရဲသူများမှာ (၉၃.၂)ရာခိုင်နှုန်း ရှိတာကို လေ့လာတွေ့ရှိရပါတယ်။ အလားတူ ကျေးလက်ဒေသများမှာ (၉၁.၂)ရာခိုင်နှုန်းနှင့် မြို့ပြမှာ (၉၅.၃)ရာခိုင်နှုန်း ရှိကြပါတယ်။ AIDS/ HIVရောဂါတွေနဲ့ပတ်သက်ပြီး အမျိုးသမီးများနှင့် မျိုးပွားကျန်းမာရေးကဏ္ဍမှာ အကျယ်တဝင့် ဖော်ပြထားပါတယ်။

**ပန်းတိုင်(၇) သဘာဝပတ်ဝန်းကျင်နှင့်အမျိုးသမီးများနှင့် ကလေးသူငယ်များ**

မိသားစုများ၏ အနီးကပ်ဆုံးပတ်ဝန်းကျင်ဖြစ်သည့် ကျန်းမာရေးနှင့် ညီညွတ်သည့် သောက်သုံးရေ ရရှိမှုနှင့် စနစ်ကျသော မိလ္လာအညစ်အကြေး စွန့်ပစ်မှုများကို တင်ပြပါမယ်။ ကျန်းမာရေးနှင့်ညီညွတ်သော သောက်ရေရရှိမှုသည် ၂၀၀၅ ခုနှစ်မှာ (၆၂.၆)ရာခိုင်နှုန်းရှိရာမှ ၂၀၁၀ ပြည့်နှစ်မှာ (၆၉.၄)ရာခိုင်နှုန်းသို့ တိုးတက်ခဲ့ပါတယ်။ ဆင်းရဲသူများအနေနဲ့ (၆၂.၂) ရာခိုင်နှုန်းရှိပြီး မဆင်းရဲသူများမှာ (၇၁.၉)ရာခိုင်နှုန်း ရှိပါတယ်။ ကျေးလက်ဒေသမှာ (၆၅.၂) ရာခိုင်နှုန်းရှိပြီးမြို့ပြမှာ (၈၁.၄)ရာခိုင်နှုန်းရှိကြောင်းတွေ့ရှိရပါတယ်။ ကောင်းမွန်သော၊စနစ်ကျသော မိလ္လာအညစ်အကြေးစွန့်ပစ်မှုစနစ်မှာ ၂၀၀၅ ခုနှစ်၌ (၆၇)ရာခိုင်နှုန်း ရှိပြီး ၂၀၁၀ ပြည့်နှစ်မှာ (၇၉)ရာခိုင်နှုန်းသို့ တိုးတက်လာပါတယ်။ ဆင်းရဲသူများမှာ (၇၂)ရာခိုင်နှုန်း၊ မဆင်းရဲသူများမှာ (၈၂)ရာခိုင်နှုန်းရှိပြီး ကျေးလက် ဒေသမှာ (၇၇)ရာခိုင်နှုန်း၊ မြို့ပြဒေသမှာ (၈၀)ရာခိုင်နှုန်း အသီးသီး လေ့လာတွေ့ရှိရပါတယ်။

အထက်တွင် ဖော်ပြခဲ့တဲ့ ကျန်းမာရေးနဲ့ ညီညွတ်တဲ့ သောက်ရေနှင့် စနစ်ကျသော မိလ္လာအညစ်အကြေး စွန့်ပစ်မှုကို ၂၀၁၅ ခုနှစ်တွင် ရာနှုန်းပြည့် ဆောင်ရွက်နိုင်လျှင် ဝမ်းပျက်ဝမ်းလျှောရောဂါများ ဖြစ်မှုနှင့် သေဆုံးမှုများမှာ သိ သိသာသာ ကျဆင်းပြီး အများ ပြည်သူများ၏ ကျန်းမာရေးပိုမိုကောင်းမွန်မှာ ဖြစ်တဲ့အတွက် ကုန်ထုတ်စွမ်းအား မြင့်မားလာမှာ လည်း ဖြစ်ပါတယ်။ ကလေးသူငယ်များလည်း ကြံ့ခိုင်ထွားကျိုင်း ပြီး ကျောင်းမှန်မှန်တက် ပညာရည်မြင့်မားတဲ့ မျိုးဆက်သစ်ကလေးများ ဖြစ်လာမှာဖြစ်ပါတယ်။

**နိဂုံး**

ပြည်ထောင်စု သမ္မတမြန်မာနိုင်ငံသည် အမျိုးသမီးနှင့် ကလေးသူငယ်များ၏ အခွင့်အရေးနှင့်ရပိုင်ခွင့်များကို မြန်မာနိုင်ငံတွင် လွတ်လပ်ရေးရသည့် အချိန်မှစ၍ အကောင် အထည်ဖော် ဆောင်ရွက်ခဲ့ပါသည်။ အမျိုးသား၊ အမျိုးသမီးတန်းတူညီမျှရေး (Gender Equality) ဆိုသည်မှာ အမျိုးသား၊ အမျိုးသမီးအတူတူပင် ဖြစ်သည်။ The Same ဟု ဆိုလိုခြင်း မဟုတ်ဘဲ လူ့ဘဝနှင့် လူ့အဖွဲ့အစည်း နယ်ပယ်အသီးသီးတွင် တူညီသောအခွင့်အရေး (Equal Right)၊ တူညီသောအခွင့်အလမ်း (Equal Opportunity)၊ တူညီသောအကျိုးခံစားခွင့် (Equal Benefit) ရှိရမည်ဟု ဆိုလိုခြင်းဖြစ်ပါသည်။ ထိုသို့ တန်းတူညီမျှမှုရရှိရေးအတွက် အစိုးရ အဖွဲ့အစည်းအသီးသီးနှင့် ကဏ္ဍနယ်ပယ်အသီးသီးတွင် ရှိသော ပုဂ္ဂိုလ်များက Gender တန်းတူညီမျှရေးကို ဦးတည်စဉ်းစားပြီး လုပ်ငန်းစဉ်များတွင် အမျိုးသမီးများအား အမျိုးသားများ နှင့် တန်းတူပါဝင်လာရေး သဘောတရားကို အသိရှိရှိဖြင့် ထည့်သွင်းပေါင်းစည်းဆောင်ရွက်ရန် လိုအပ်ပါသည်။ ၂၀၀၈ခုနှစ်၊ ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေတွင် အမျိုးသမီးများ အား ခွဲခြားမှု မရှိဘဲ တန်းတူညီမျှရေးကို ပုဒ်မ ၃၄၇နှင့် ၃၄၈ အမျိုးသမီးများ၊ အလုပ်အကိုင်ရရှိရေး နှင့်ပတ်သက်ပြီး ပုဒ်မ ၃၄၉၊ ၃၅၀ နဲ့ ၃၅၂ မိခင်နဲ့ ကလေးသူငယ်များ ၊ ကိုယ်ဝန်ဆောင် အမျိုးသမီးများအတွက် ပုဒ်မ ၃၅၁၊ အမျိုးသမီးနဲ့ ကလေးသူငယ်များ ပညာရေး အတွက် ပုဒ်မ ၃၆၆နဲ့ ၃၆၈၊ ကျန်းမာရေးအတွက် ပုဒ်မ ၃၆၇၊ မိခင်နဲ့ကလေးသူငယ်များ၏ အခွင့်အရေးအတွက် ပုဒ်မ၃၂(က) တို့ဖြင့်အတိအလင်းပြဋ္ဌာန်းထားသည့်အပြင် အခြားဥပဒေများ ဖြင့်လည်း အမျိုးသမီးနှင့် ကလေးသူငယ်များ၏ အခွင့်အရေးနှင့်ရပိုင်ခွင့်များကို ပြဋ္ဌာန်းထား ကြောင်း တွေ့ရှိရပါတယ်။

ဤကဲ့သို့ ဥပဒေများပြဋ္ဌာန်းရုံနဲ့ မ လုံလောက်ပါ။ အဆိုပါ ဥပဒေ ပြဋ္ဌာန်းချက်များကို အကောင်အထည်ဖော်ဆောင်ရွက်ရန်လည်း အရေးကြီးပါတယ်။ ထို့အပြင် အခွင့်အရေးများ၏ တန်ဖိုးကို ရရှိသုံးစွဲသူများကလည်း သိရှိ လိုက်နာပြီး မှန်ကန်စွာ သုံးစွဲတတ် ရန်လည်း လိုအပ် ပါတယ်။ ပြည်ထောင်စုသမ္မတမြန်မာနိုင်ငံမှာ တိုင်းရင်းသားလူမျိုးပေါင်းစုံ (၁၀၀)ကျော် နေထိုင်တဲ့ နိုင်ငံတစ်နိုင်ငံဖြစ်သည့်အလျောက် ကိုးကွယ်သည့် ဘာသာ၊ စာပေ၊ စကား ၊ ယဉ်ကျေးမှု၊ ဓလေ့ထုံးစံများလည်း ကွဲပြားခြားနားလျက်ရှိပါတယ်။ မြန်မာတိုင်းရင်းသား လူမျိုးတွေဟာ မြန်မာတို့၏ အစဉ် ထိန်းသိမ်းအပ်သည့် လူမှုရေးကျင့်ဝတ်များအတိုင်း လိုက်နာ ကျင့်ကြံ နေထိုင်တတ်ကြပါတယ်။ အဆိုပါ ကျင့်ဝတ်များမှာ သားသမီးကျင့်ဝတ် ၊ မိဘ၊ တပည့်၊ ဆရာ၊ လင်၊ မယား၊ မိတ်ဆွေ၊ အလုပ်ရှင်၊ အလုပ်သမားတို့ရဲ့ ကျင့်ဝတ်များဆိုပြီး ရှေးအစဉ် အလာကပင် ချမှတ် လိုက်နာကျင့်သုံးခဲ့ကြတာ ရှိပါတယ်။ အဆိုပါ လူမှုရေးကျင့်ဝတ်များ မပျောက်မပျက်ဘဲ ဆက်လက်ထိန်းသိမ်း ရှင်သန်ရန်လည်း လိုအပ်ကြောင်း ဖော်ပြလိုပါတယ်။

သို့သော် အချို့သော ရှေးထုံး အစဉ်အလာများသည် အမျိုးသမီးများအား ခွဲခြားနှိ ဖ်ချ ဆက်ဆံပြုမူ ဆောင်ရွက်မှုများကြောင့် အမျိုးသမီးများ အမျိုးသားများ နည်းတူ တန်းတူ တူညီသော အခွင့်အရေးများကို အပြည့်အဝ ခံစားရခြင်း မရှိသေးပါ။ ဤသို့ဖြစ်ခြင်း၏ အကြောင်းအရင်းမှာ လူ့သမိုင်းစဉ်တစ်လျှောက် ကမ္ဘာ့နိုင်ငံများတွင် ကျေးကျွန်စနစ်၊ ဧကရာဇ် ပဒေသရာဇ် ဘုရင်စနစ်များတွင် အမျိုးသားများက အမျိုးသမီးများထက် ခွန်အား ကြီးမားသည်၊ ဘုန်းတန်ခိုးကြီးသည်စသည့် ယူဆချက်များဖြင့် လက်ခံကျင့်သုံးလာခဲ့လို့ပဲ ဖြစ်ပါတယ်။ အမျိုးသမီးများ၏ တာဝန်မှာ လင်ယောက်ျား၏ မျိုးဆက်ကို ပွား ပေးရန် အဓိက ဖြစ်ပါတယ်။ ပစ္စည်းဥစ္စာများ ပိုင်ဆိုင်ခွင့်မရှိ အယူအဆများလည်း ရှိခဲ့ဖူး ပါတယ်။ အိမ်ထောင်ရေးကိစ္စမှာ သာမန်အမျိုးသား လူပုဂ္ဂိုလ်တွေဟာ ဇနီးမယား တစ်ယောက်သာ ယူခွင့်ပြုထားသော်လည်း လူမျိုးစုခေါင်းဆောင်များ၊ မှူးကြီးမတ်ရာများနဲ့ ဘုရင်များက ဇနီးမယား အများ အပြား ယူသွား ကြောင်း လေ့လာတွေ့ရှိရပါတယ်။ ဥရောပ နိုင်ငံတွေမှာ ဘုရင်စနစ်ပျက်သည် ပြီး စက်မှု တော်လှန်ရေးများ ပေါ်ပေါက်လာတဲ့အခါ အမျိုးသမီးများသည် စီးပွားရေး၊ လူမှုရေးနဲ့ နိုင်ငံရေး နယ်ပယ် အသီးသီးကို ဝင်ရောက်လာကြပါတယ်။ ၎င်းတို့ရဲ့ ရသင့်ရထိုက်သော အခွင့်အရေး များကို တောင်းဆိုတိုက်ပွဲဝင်လာခဲ့ကြပါတယ်။ ယနေ့ လူ့အခွင့်အရေး၊ အမျိုးသမီးများနဲ့

ကလေးသူငယ်အခွင့်အရေးများကို ကုလသမဂ္ဂက (၂၀)ရာစုနှစ် စောစောပိုင်းကစပြီး အကောင်အထည်ဖော် ဆောင်ရွက်လာခဲ့ပါတယ်။

ဒါကြောင့် ရှေးရိုးအစဉ်အလာများ ဓလေ့ထုံးစံနှင့်အတွေးအခေါ်များဟာ ပြောင်းလဲ လာသော ခေတ်စနစ်နှင့် အညီ ပြောင်း လဲလာသော်လည်း လက်ရှိအခြေအနေမှာ အမျိုးသား ဩဇာလွှမ်းမိုးမှုသည် အနည်းနှင့် အများ နိုင်ငံအသီးသီးတွင် ကျန်ရှိနေကြောင်း လေ့လာတွေ့ ရှိရပါတယ်။ မြန်မာနိုင်ငံမှာ ရှေးရိုးအစဉ်အလာများအရလည်းကောင်း၊ ကိုးကွယ်ရာ ဘာသာများ အရ လည်းကောင်း၊ လူမျိုး နွယ်များအရလည်းကောင်း၊ အမျိုးသမီးများ၏ အိမ်ထောင်ရေး မှုခင်းများကို ဓလေ့ထုံးစံဥပဒေများ အရသာလျှင် တရားရုံးက ဆုံးဖြတ်ကြရမည်ဟု ဖော်ပြထား သည့် အလျောက် အမျိုးမျိုး၊ အဖုံဖုံ ကျင့်သုံးလျက်ရှိကြောင်း တွေ့ရမှာ ဖြစ်ပါတယ်။ အမျိုးသမီးများ၏ အနိမ့်ဆုံး အိမ်ထောင်ပြုမှု အသက်ကို (၁၃)နှစ်၊ (၁၄၊ ၁၅၊ ၁၆၊ ၁၇၊ ၁၈) စသဖြင့် ဓလေ့ထုံးစံ ကိုးကွယ်သည့် ဘာသာအလိုက် ကွဲပြားနေတာကိုလည်း တွေ့ရတာ ဖြစ်ပါတယ်။ ထိုအသက်အရွယ်တွေဟာဆယ်ကျော်သက် အရွယ်များသာ ဖြစ်ပါတယ်။

အထူးသဖြင့် အသက်(၁၅)နှစ် အောက် အရွယ်များ ကိုယ်ဝန်ဆောင်ခြင်း၊ မွေးဖွားခြင်း စသဖြင့် သေဆုံးမှုမှာ အသက် (၂၀)နှစ်အထက် အရွယ်ရောက်သော မိခင်များ သေဆုံးမှုထက် (၅)ဆခန့်များပြားကြောင်း တွေ့ရှိရပါတယ်။ ကလေးသူငယ်သေဆုံး မှုမှာလည်း မွေးဖွားရာမှာ ပို၍များပြားသည့် ကျန်းမာရေးရှုထောင့်မှ အိမ်ထောင်ပြုမှု အနိမ့်ဆုံး အသက်နှင့် အခြား အိမ်ထောင်ရေးအမှုကိစ္စများအတွက်ဥပဒေတစ်ရပ်ပြဋ္ဌာန်းသင့်ကြောင်း၊ လိုအပ်ပါကြောင်းလည်း ယူဆပါတယ်။ မြန်မာနိုင်ငံမှာ အမျိုးသမီးများ၏ အခွင့်အရေးများနှင့် ရပိုင်ခွင့်များနှင့် ပတ်သက်၍ ဓမ္မသတ်များအရ ၁၈၇၂ ခုနှစ်၊ အထူး ထိမ်းမြား ခြင်းအက်ဥပဒေမှအစ ၁၉၉၆ ခုနှစ်အထိ ဥပဒေပေါင်း (၃၂)ခုမှာ ပါဝင်ပြဋ္ဌာန်းခဲ့ကြောင်း မှတ်သားမိပါတယ်။ ထို့ကြောင့် အမျိုးသမီးများနှင့်ပတ်သက်သော အခွင့်အရေးများကို ပြည်ထောင်စုသမ္မတမြန်မာနိုင်ငံတော် အခြေခံဥပဒေ ၂၀၀၈ ပြဋ္ဌာန်းချက်များနှင့်အညီ နိုင်ငံတကာပဋိညာ ခြံစာချုပ်ပါ အကြောင်း ချင်းရာများ ပါဝင်သောအမျိုးသမီးဥပဒေသစ်တစ် ရပ် ပြန်လည်ရေးဆွဲသင့်ကြောင်း လည်း အကြံပြုအပ်ပါတယ်။ အမျိုးသမီးနှင့်ကလေးသူငယ်ဆိုင်ရာကော်မတီဟာ ဒီအစီရင်ခံစာမှာ မပါဝင်သေးတဲ့ အမျိုးသမီးများနှင့် ကလေးသူငယ်များ၏အခန်းကဏ္ဍကို သင့်တော်တဲ့ အချိန်မှာ အမျိုးသား လွှတ်တော်ဥက္ကဋ္ဌကြီးမှတစ်ဆင့် လွှတ်တော်သို့ ထပ်မံတင်ပြသွား မည်ဖြစ်ပါကြောင်း

လေးလေးနက်နက်ပြောကြားရင်း နိဂုံးချုပ်ပါတယ်။ အမျိုးသားလွှတ်တော် ဥက္ကဋ္ဌကြီးနှင့် လွှတ်တော် ကိုယ်စားလှယ်များအားလုံးကို ကျေးဇူးတင်ရှိပါတယ်။

**အမျိုးသားလွှတ်တော် အမျိုးသမီးနှင့် ကလေးသူငယ်ဆိုင်ရာ ကော်မတီ၏ အစီရင်ခံစာနှင့် စပ်လျဉ်း၍ ဆွေးနွေးလိုသည့် လွှတ်တော်ကိုယ်စားလှယ်များရှိလျှင် အမည်စာရင်း တင်သွင်းနိုင်ကြောင်း ဥက္ကဋ္ဌက ကြေညာခြင်း**

အချိန်၊ ၁၄:၅၃။

**ဥက္ကဋ္ဌ။** ။ အမျိုးသားလွှတ်တော် ကိုယ်စားလှယ်များ ခင် ဗျား ။ အမျိုးသား လွှတ်တော် အမျိုးသမီးနှင့် ကလေးသူငယ်ဆိုင်ရာ ကော်မတီ၏ အစီရင်ခံစာကိုဆွေးနွေးမယ့် လွှတ်တော်ကိုယ်စားလှယ်များရှိပါက အစည်းအဝေးရပ်နားတဲ့အခါ အမျိုးသားလွှတ်တော် ဌာန၊ ဒုတိယ ညွှန်ကြားရေးမှူးချုပ်ထံ အမည်စာရင်း ပေးပို့ကြဖို့ ဖြစ်ပါတယ်။

**ဒေါက်တာမြတ်ဉာဏစိုး၊ ရန်ကုန်တိုင်းဒေသကြီး မဲဆန္ဒနယ်အမှတ်(၄)၏ အသေးစားနှင့် အလတ်စား စီးပွားရေးလုပ်ငန်းများ (SME) သည် နိုင်ငံ၏ အခြေခံ လူတန်းစားများအတွက် အဓိကလုပ်ငန်းခွင်ဝင်ရောက်ရာ အဓိကဝင်ငွေရရှိရာလုပ်ငန်းများ ဖြစ်နေပါသဖြင့် နိုင်ငံတကာ ဈေးကွက်၏ လက်ဝါးကြီးအုပ်လွှမ်းမိုး ခံရခြင်းမှ ကာကွယ်ပေးခြင်း၊ ဈေးကွက် ဝေစုရှာဖွေ ပေးခြင်း၊ နည်းပညာနှင့် ငွေကြေးကူညီပံ့ ပိုးပေးခြင်း၊ ဥပဒေဖြင့်အကာအကွယ်ပေးခြင်း စသည့် အစီအစဉ်များကို ၂၀၁၅ ခုနှစ် AFTA လုပ်ငန်းစဉ်များ စတင်သက်ဝင်ခြင်း မရှိသေးမီ အထူးတလည်ကူညီဆောင်ရွက်ပေးပါရန်ပြည်ထောင်စုစိုးရအား တိုက်တွန်းကြောင်း အဆိုကို လွှတ်တော်ကိုယ်စားလှယ်များကဆွေးနွေးခြင်း၊ ပြည်ထောင်စုအဆင့်အဖွဲ့ အစည်းဝင်က ပြန်လည်ဖြေရှင်းဆွေးနွေးခြင်းနှင့် အမျိုးသားလွှတ်တော်၏ အဆုံးအဖြတ်ရယူခြင်း**

အချိန်၊ ၁၄:၅၃။

**ဥက္ကဋ္ဌ။** ။ အစီအစဉ် (၁၁)ဖြစ်ပါတယ်။ အမျိုးသားလွှတ်တော် ကိုယ်စားလှယ် များ ခင်ဗျား။ ရန်ကုန်တိုင်း ဒေသကြီး မဲဆန္ဒနယ်အမှတ်(၄)မှ ဒေါက်တာမြတ်ဉာဏစိုး တင်သွင်း ထားသည့် အသေးစားနှင့် အလတ်စား စီးပွားရေးလုပ်ငန်းများ (SME)သည် နိုင်ငံ၏ အခြေခံ လူတန်းစားများအတွက် အဓိကလုပ်ငန်းခွင်ဝင်ရောက်ရာ အဓိကဝင်ငွေရရှိရာ လုပ်ငန်းများ

ဖြစ်နေပါသဖြင့် နိုင်ငံတကာ ဈေးကွက်၏ လက်ဝါးကြီးအုပ်လွှမ်းမိုးခံရခြင်း မှ ကာကွယ်ပေးခြင်း၊ ဈေးကွက်ဝေစုရှာဖွေပေးခြင်း၊ နည်းပညာနှင့် ငွေကြေးကူညီပံ့ပိုးပေးခြင်း၊ ဥပဒေဖြင့် အကာအကွယ်ပေးခြင်းစသည့် အစီအစဉ်များကို ၂၀၁၅ ခုနှစ် AFTA လုပ်ငန်းစဉ်များ စတင်သက်ဝင်ခြင်းမရှိသေးမီ အထူးတလည် ကူညီဆောင်ရွက်ပေးပါရန် ပြည်ထောင်စု အစိုးရ အား တိုက်တွန်းကြောင်း အဆိုကို ဆွေးနွေး ဖို့လွှတ်တော်ကိုယ်စားလှယ် တစ်ဦးက အမည်စာရင်း တင်သွင်းထား ပါတယ်။

မွန်ပြည်နယ် မဲဆန္ဒနယ်အမှတ်(၇)မှ ဒေါက်တာ ဗညားအောင်မိုး ဆွေးနွေးနိုင်ပါပြီ။

အချိန်၊ ၁၄:၅၄။

**ဒေါက်တာဗညားအောင်မိုး၊ မွန်ပြည်နယ် မဲဆန္ဒနယ်အမှတ်(၇) ။ ။လေးစားအပ်**

သော အမျိုးသားလွှတ်တော် ဥက္ကဋ္ဌကြီးခင်ဗျား။ ဥက္ကဋ္ဌကြီးနဲ့တကွ အမျိုးသားလွှတ်တော် ကိုယ်စားလှယ်များ၊ ကြွရောက်လာသော ဧည့်သည်တော်များ အားလုံး ကျန်းမာရွှင်လန်း ကြပါစေလို့ ဆုမွန် ကောင်းတောင်းရင်းနဲ့ ဂါရဝ ပြုလိုက်ပါတယ်။ ကျွန်တော်ကတော့ မွန်ပြည်နယ် မဲဆန္ဒနယ်အမှတ် (၇)ဖြစ်တဲ့ ရေးမြို့နယ်က အမျိုး သားလွှတ်တော် ကိုယ်စားလှယ် ဒေါက်တာဗညားအောင်မိုး ဖြစ်ပါတယ်။ ကျွန်တော်က ဒေါက်တာမြတ်ဉာဏစိုး ရန်ကုန်တိုင်း ဒေသကြီး မဲဆန္ဒနယ်အမှတ်(၄)၏ အဆိုဖြစ်တဲ့ အသေးစားနဲ့အလတ်စား စီးပွားရေးလုပ်ငန်းများ (SME)သည် နိုင်ငံ၏ အခြေခံလူတန်းစားများအတွက် အဓိကလုပ်ငန်းခွင် ဝင်ရောက်ရန် အဓိက ဝင်ငွေရရှိရာလုပ်ငန်းများ ဖြစ်နေပါသဖြင့် နိုင်ငံတကာဈေးကွက်၏ လက်ဝါးကြီးအုပ်လွှမ်းမိုး ခံရခြင်းမှ ကာကွယ်ပေးခြင်း ၊ ဈေးကွက်ဝေစု ရှာဖွေပေးခြင်း ၊ နည်းပညာနဲ့ ငွေကြေးကူညီ ပံ့ပိုးပေးခြင်း၊ ဥပဒေနဲ့ အကာအကွယ်ပေးခြင်း စသည့် အစီအစဉ်များကို ၂၀၁၅ ခုနှစ်၊ AFTA လုပ်ငန်းများ စတင် သက်ဝင်ခြင်း မရှိသေးမီ အထူးတလည် ကူညီဆောင်ရွက်ပေးရန်ဆိုတဲ့ ပြည်ထောင်စုအစိုးရအား တိုက်တွန်းကြောင်း အဆိုကို ကျွန်တော် ဆွေးနွေးထောက်ခံသွား ပါမယ်။ နောက်ပြီးတော့ အင်္ဂလိပ်ဘာသာစကားနဲ့ ခွင့်ပြုဖို့နဲ့ ကျွန်တော် ဖတ်ကြားပြီးတော့ တင်ပြခွင့်ပေးဖို့ ခွင့်တောင်းအပ်ပါတယ်။

ဥက္ကဋ္ဌကြီးခင်ဗျား။ အသေးစားနဲ့ အလတ်စား စီးပွားရေးလုပ်ငန်း Small and Medium Enterprise (SME) ကို နိုင်ငံအတော်များမှာ နိုင်ငံရဲ့စီးပွားရေးတိုးတက်ရေး ၊



ကျွန်တော်တို့ နိုင်ငံအနေနဲ့ SME ကို ဘယ်လိုသဘောထားသင့် သလဲ။ ဘယ်လို အလေးအနက် ထားသင့် သလဲဆိုတာ ကျွန်တော်တို့ စဉ်းစားဖို့ အများကြီးလိုပါတယ်။ SME ကထုတ်တဲ့ ကုန်ပစ္စည်းတွေဟာ ပြည်တွင်းမှာ စားသုံးဖို့အတွက်လည်း ဖြစ်နိုင်တယ်။ နိုင်ငံခြားပို့ကုန် အတွက်လည်း ဖြစ်နိုင်တယ်။ တချို့နိုင် ငံခြားကုမ္ပဏီတွေက သူတို့နိုင်ငံမှာ သုံးဖို့အတွက် ပစ္စည်းကို ကျွန်တော်တို့ နိုင်ငံမှာလာပြီးတော့ စက်ရုံလာတည်ပြီးတော့ လာပြီးတော့ ထုတ်လုပ်တာလည်း ဖြစ်နိုင်တယ်။ ကျွန်တော်တို့နိုင်ငံအနေနဲ့ ဈေးကွက်စီးပွားရေး စနစ် အတွေ့အကြုံ နည်းသေးတော့ ဈေးရောင်းပညာ၊ ပွဲစားပညာ၊ ဈေးသည်၊ ပွဲစားလို လှုပ်ရှားဆောင်ရွက်မှု အတွေ့အကြုံ နည်းသေးတယ်။ ဘယ်လိုပဲဖြစ်ဖြစ် လုပ်ရင်းနဲ့ကျွမ်းကျင် လာနိုင်ပါတယ်။ ကုန်ပစ္စည်းထုတ်လုပ်ရာမှာလည်း ဈေးကွက်ရှိတဲ့ပစ္စည်း၊ အရည်အသွေးနဲ့ စားသုံးသူတို့ကို ဆွဲဆောင်နိုင်တဲ့ပစ္စည်း ထုတ်လုပ်နိုင်ဖို့လည်း လိုအပ်ပါတယ် ။ ဒီအတွက်ကို ကောင်းမွန်တဲ့ နည်းပညာလည်း လိုအပ်လာပါလိမ့်မယ်။

အဲဒီတော့ SME မှာ နိုင်ငံခြားပညာရှင်များ လိုလာနိုင်တယ်။ နိုင်ငံခြားရင်းနှီးမြှုပ်နှံမှု လည်း လိုလာနိုင်တယ်။ ဒီအချက် ကို ကြည့်ပြီးတော့ နိုင်ငံခြားရင်းနှီးမြှုပ်နှံမှု ဥပဒေမှာလည်း စဉ်းစားသင့်ပါတယ်။ တိုးတက်တဲ့နိုင်ငံမှာ ကျွန်တော်တို့ ကုန်ပစ္စည်းတင်ပို့ ရောင်းချတဲ့အခါမှာ အကောက်ခွန်နည်းနည်း၊ အကောက်ခွန်လွတ် အဲဒီလိုဖြစ်နိုင်ဖို့ အတွက်လည်း အစိုးရအနေနဲ့ ကူညီပေးဖို့လည်း အရေးကြီးပါတယ်။ ASEAN Economic Community (AEC) အာဆီယံ စီးပွားရေး အသိုက်အဝန်းရဲ့ ပုံစံအရ SME တိုးတက်ရေးအတွက် ရည်ရွယ်ချက်တွေ ရှိပါတယ်။ (၁) အဖွဲ့ဝင်နိုင်ငံများ ခြားနားမှုအလိုက် အသင့်လျော်ဆုံးဖြစ်စေမည့် SME ဖွံ့ဖြိုးတိုးတက်ရေးကို အရှိန်အဟုန်ဖြင့် မြှင့်တင်ဆောင်ရွက်ရန် ၊ (၂) သတင်းအချက်အလက်များဈေးကွက်၊ လူသားအရင်းအမြစ်၊ ဘဏ္ဍာရေးနဲ့နည်းပညာရရှိရေးကို ပံ့ပိုးပေးရန်၊ (၃) စီးပွားရေးအခြေအနေ ဆိုးဝါးမှု၊ ဘဏ္ဍာရေးအခက်အခဲဖြစ် မှု၊ လွတ်လပ်သောကုန်သွယ်မှု၏ စိန်ခေါ်မှုတို့ကို ခံနိုင်ရည်ရှိရန်အတွက် အားဖြည့်ပေးရန်၊ (၄) အာဆီယံဒေသ တစ်ဝန်းလုံး တိုးတက်မှုအတွက် SME ပါဝင်မှုကို တိုးမြှင့်ရန်တို့ ရှိတဲ့အတွက် ကျွန်တော်နိုင်ငံရဲ့ SME က အံဝင်ခွင်ကျ ဖြစ်အောင် လိုအပ်တယ်။ နိုင်ငံခြားလို့ ကျွန်တော်တို့ သတ်မှတ်ရမယ့် အာဆီယံနိုင်ငံများ၊ ဥပမာ - ထိုင်းတို့၊ မလေးရှားတို့၊ စင်ကာပူတို့ အာဆီယံနိုင်ငံမှာ ပါဝင်တဲ့ ကျွန်တော်တို့နိုင်ငံကလွဲရင် အခြား

အဖွဲ့ဝင်နိုင်ငံတွေ အားလုံးဟာ ဒီကနေ့ ကျွန်တော် တို့ သတ်မှတ်ချက်အရဆို ဒါနိုင်ငံခြားပဲ။  
အဲဒီတော့ အာဆီယံနိုင်ငံမှာလည်း ပါတယ်။

အဲဒီတော့ အာဆီယံနိုင်ငံများ ပါဝင်လာနိုင်တယ်။ ကျွန်တော်တို့ရဲ့ သတ်မှတ်ချက်မှာ  
ဒီအာဆီယံနိုင်ငံတွေဟာ နိုင်ငံခြားစာရင်းထဲမှာ ပါဝင်တယ်။ အဲဒီတော့ သူတို့နဲ့ ကျွန်တော်တို့  
ပေါင်းပြီးတော့ အလုပ်လုပ်တဲ့အခါကျတော့ ASEAN Economic Community အရ  
ကျွန်တော်တို့ လုပ်လာတဲ့အခါကျတော့ အဲဒီတော့ ဒီအာဆီယံနိုင်ငံအဖွဲ့ဝင်နိုင်ငံတွေဟာ ဘယ်လို  
သဘောထားလဲ၊ ဘယ်အပိုင်းမှာပါလဲ။ အဲဒီတော့ နိုင်ငံခြားရင်းနှီးမြှုပ်နှံမှု ဥပဒေတွေနဲ့ ဘယ်လို  
လိုက်ဖက်မလဲ။ ဘယ်လိုဆန့်ကျင်ဘက်ဖြစ်မလဲ။ ဘယ်လိုအခက်အခဲရှိမလဲ။ ဒါ ကျွန်တော်တို့  
နဲ့နှိုင်းစပ်စပ် တွေးခေါ်စဉ်းစားထားဖို့ အများကြီးလိုတယ်လို့ ကျွန်တော် အကြံပြုလိုပါတယ်။  
အဲဒီတော့ AFTA ဆိုတာ ASEAN Free Trade Area နော်။ အဲဒါကို လွတ်လပ်သော  
အာဆီယံကုန်သွယ်မှုဧရိယာကို AFTA လို့ ခေါ်ပါတယ်။ ASEAN Free Trade Area လို့ခေါ်  
ပါတယ်။ အဲဒါကို ၂၀၁၅ ခုနှစ်မှာ စတင်အကောင်အထည်ဖော်ဖို့ သတ်မှတ်ထားတယ်။ ဒါဟာ  
ကျွန်တော်တို့ နိုင်ငံအနေနဲ့ သဘောတူထားပြီးသား ဖြစ်တယ်။ CLMV လို့ခေါ်တဲ့ Cambodia၊  
Laos၊ Myanmar ၊ Vietnam ဒီ(၄)နိုင်ငံကိုတော့ ပါဝင်မယ့်အချိန် နဲ့ ပတ်သက်ပြီးတော့  
အခွင့်အရေးပေးထားတယ်။ အဲဒီတော့ ကျွန်တော်တို့နိုင်ငံက ၂၀၁၅ ခုနှစ်မှာ ပါဝင်ဖို့ သဘောတူ  
ထားတာရှိတယ်။ ကတိပေးထားတာ ရှိတယ်။ ဒါပေမယ့် ကျွန်တော်တို့ သေချာပြန်စဉ်း စား  
ကြည့်မယ်ဆိုရင် ၂၀၁၅ ဆိုရင် လာမယ့် (၃)နှစ်ဆိုရင် ပြည့်ပြီ။ ရောက်ပြီ။ ကျွန် တော်တို့ နိုင်ငံက  
၂၀၁၅ မှာ သဘောတူထားတယ်ဆိုပေမယ့် ကမ္ဘောဒီးယားတို့က ၂၀၁၇ ၊ ၂၀၁၈၊ အချို့နိုင်ငံတွေ  
က သက္ကရာဇ် ၂၀၂၀ အထိ အချိန်ပေးထားတယ်။

အဲဒီတော့ ကျွန်တော်တို့ နိုင်ငံမှာ အ ခြေခံအဆောက်အအုံ ဖွံ့ဖြိုးတိုးတက်မှုအတွက်  
အများကြီးလိုသေးတယ်။ ဒီ ၂၀၁၅ မှာ AFTA မှာ တကယ်တမ်း ပါဝင်နိုင်အောင်ဆိုရင်  
ကျွန်တော်တို့မှာ ပြင်ဆင်မှု အများကြီး လိုပါတယ်။ အဲဒီတော့ အများကြီး စဉ်းစားစရာလည်း  
လိုပါတယ်။ အခြေခံအဆောက်အအုံဆိုင်ရာဖွံ့ဖြိုးတိုးတက်မှု (Infrastructure Development)  
ကို အများကြီး လုပ်စရာရှိမယ်။ အရေးကြီးတာက ကုန်းလမ်းပို့ဆောင်ရေး လုံခြုံမှုရှိရန်၊  
ဒီနေရာမှာ ပြည်တွင်းငြိမ်းချမ်းရေးလည်း အရေးကြီးလှပါတယ်။ ပို့ဆောင်ရေးပုံစံအမျိုးမျိုးနဲ့  
ပို့ဆောင်ရေးလွယ်ကူချောမွေ့စေရန်အတွက် ပူးပေါင်းဆောင်ရွက်မှု အများကြီး လိုသေးတယ်။

ကျွန်တော်တို့မှာ ပြင်ဆင်စရာတွေ အများကြီး လုပ်ဖို့လိုသေးတယ်။ လမ်းပန်းဆက်သွယ်ရေး၊ သယ်ယူပို့ဆောင်ရေး၊ စီးပွားရေး၊ အကောက်အခွန်၊ ကမ္ဘာလှည့်ခရီးသည်၊ ရင်းနှီးမြှုပ်နှံမှု၊ အလုပ်သမား စသော ပြည်ထောင်စုဝန်ကြီးဌာနများ၊ ပညာရှင်များ၊ ပြည်ထောင်စုလွှတ်တော်မှ အာဆီယံဆိုင်ရာကော်မတီများ၊ စီးပွားရေးကူးသန်းရောင်းဝယ်ရေးကော်မတီများ၊ ငွေစာရင်းကော်မတီများ၊ ကမ္ဘာ လှည့်ခရီးသည်ကော်မတီများ၊ နိုင်ငံခြားဆက်ဆံရေးဆိုင်ရာကော်မတီများ၊ ကျွန်တော်တို့ ကော်မတီပေါင်းစုံ၊ ဌာနပေါင်းစုံ ၊ ပညာရှင်များ၊ ပြင်ပမှ ပညာရှင်များတို့ အားလုံးစုပေါင်းပြီးတော့ Seminar များများ၊ ဆွေးနွေး ပွဲများများ လုပ်ဖို့ အများကြီးလိုတယ်။ ဗဟုသုတ အမြင်ချင်းဖလှယ်ဖို့ အများကြီး လိုတယ်။ တိုးတက်တဲ့နိုင်ငံမှာလည်း ဒီလို Seminar ကို အင်မတန်မှ လုပ်ကြပါတယ်။ ကျောင်းမှာလည်း လုပ်တယ်။ ပညာရပ်ပိုင်းဆိုင်ရာမှာလည်း လုပ်တယ်။ လူမှုရေး၊ နိုင်ငံရေး အရေးကိစ္စအားလုံးမှာ Seminar ကို လုပ်ခြင်းအားဖြင့် အများရဲ့အမြင်၊ အများရဲ့ဆန္ဒ၊ အများရဲ့ ဦးနှောက်ကို ရတယ်လို့ ကျွန်တော် ဆိုချင်ပါတယ်။ အဲဒီတော့ ကျွန်တော်တို့နိုင်ငံမှာလည်း ဒါကို ကျွန်တော်တို့ ငွေကြေးအကုန်အကျခံ၊ အချိန်အကုန်ခံပြီးတော့ များများလုပ်ဖို့ အများကြီးလိုပါတယ်။

အဲဒီတော့မှ ကျွန်တော်တို့ AFTA ဆိုတဲ့အချိန်အခါ ၂၀၁၅ ရောက်လာလို့ ကျွန်တော်တို့ ပါဝင်တဲ့အချိန်မှာ ကျွန်တော်တို့ က သူများနဲ့အဆင့်အတန်းမီအောင် ကျွန်တော်တို့ လည်း တွေးတတ်၊ စဉ်းစားတတ်၊ မြော် မြင်တတ်၊ လုပ်ငန်းကို အစီအစဉ် ချတတ်၊ အကွက်ကျော် လည်း မြင်တတ်ဖို့ အများကြီး လိုပါတယ်။ ကျွန်တော်တို့ ဘာလဲဆိုတော့ ဒီ ကျွန်တော်တို့နိုင်ငံဟာ ကိုယ့်ဟာကိုယ် ပိတ်တာလည်း မနည်းဘူး ကြာတယ်။ နောက်ပြီးတော့သူများပိတ်ပြန်တော့ လည်း ထပ်ကြာတယ်။ အဲဒီတော့ ကျွန်တော်တို့က နိုင်ငံတကာအတွေ့အကြုံမှာ အများကြီး နည်းတယ်။ ရောင်းဝယ်၊ ကုန်စည်ကူးသန်းရောင်းဝယ်တာကအစ စီးပွားရေးလုပ်ငန်းတွေကအစ ကျွန်တော်တို့မှာ အများကြီး နောက်ကျပါတယ်။ အဲဒီတော့ ကျွန်တော်တို့အချင်းချင်း အဲဒီလို အမြင်ချင်းဖလှယ်၊ ညှိညှိနှိုင်းနှိုင်းဖြစ်ဖို့အတွက် Seminar သုတေသနဆွေးနွေးပွဲအမျိုးစုံ အဲဒါ မကြာမကြာ ပူးပေါင်းဆောင်ရွက်ကြဖို့လည်း အရေးကြီးပါတယ်။ အဲဒီတော့မှလည်း ကျွန်တော်တို့ မျှော်မှန်း ထားတဲ့ SME ရော၊ AFTA ရော၊ စီးပွားရေးတိုးတက်မှု၊ ဒီနိုင်ငံခြားရင်းနှီးမြှုပ်နှံမှု အားလုံးအတွက်လည်း အကျိုးရှိပါတယ်။

ဥက္ကဋ္ဌကြီးခင်ဗျား။ ဒေါက်တာမြတ်ဉာဏစိုးရဲ့ အဆိုကို အင်မတန် အရေးကြီးတဲ့ အတွက်ကြောင့်၊ အင်မတန် အကျိုးရှိတဲ့ အတွက်ကြောင့် ကျွန်တော် ထောက်ခံပြီးတော့ ကျေးဇူးတင်ပါတယ်လို့ ပြောကြားရင်း နိဂုံးချုပ်လိုက်ပါတယ်။

အချိန်၊ ၁၅:၀၈။

**ဥက္ကဋ္ဌ။** ။ အဆိုနှင့် စပ်လျဉ်း၍ စီးပွား ရေးနှင့် ကူးသန်းရောင်းဝယ်ရေး ဝန်ကြီးဌာန၊ ဒုတိယဝန်ကြီးက ပြန်လည် ဆွေးနွေးရန် ရှိပါက ဆွေးနွေးဖို့ ဖြစ်ပါတယ်။

အချိန်၊ ၁၅:၀၈။

**ဒေါက်တာပွင့်ဆန်း(ဒုတိယဝန်ကြီး၊ စီးပွားရေးနှင့် ကူးသန်းရောင်းဝယ်ရေးဝန်ကြီးဌာန)**

။ ။ လေးစားအပ်ပါသော အမျိုးသားလွှတ်တော်ဥက္ကဋ္ဌကြီးနှင့် တက်ရောက်လာကြသော အမျိုးသားလွှတ်တော်ကိုယ်စားလှယ်ကြီးများ၊ ဧည့်သည်တော်များ စိတ်၏ ချမ်းသာခြင်း၊ ကိုယ်၏ ကျန်းမာခြင်းတို့နဲ့ ပြည့်စုံပါစေကြောင်း ရှေးဦးစွာ ဂါရဝပြု ဆုမွန်ကောင်းတောင်းအပ်ပါတယ်။ စီးပွားရေးနှင့် ကူးသန်း ရောင်းဝယ်ရေးဝန်ကြီးဌာန၊ ပြည်ထောင်စုဝန်ကြီး ဦး ဝင်းမြင့် ကိုယ်စား ကျွန်တော် စီးပွားရေးနှင့် ကူးသန်း ရောင်းဝယ်ရေးဝန်ကြီးဌာန၊ ဒုတိယဝန်ကြီး ဒေါက်တာပွင့်ဆန်း က ရန်ကုန်တိုင်းဒေသကြီး၊ မဲဆန္ဒနယ်အမှတ် (၄) အမျိုးသားလွှတ်တော်ကိုယ်စားလှယ် ဒေါက်တာမြတ်ဉာဏစိုးရဲ့ အဆိုနှင့်ပတ်သက်ပြီး ရှင်းလင်း ဆွေးနွေးခွင့်ပြုပါရန် ပန်ကြား အပ်ပါတယ်။

မြန်မာနိုင်ငံဟာ စိုက်ပျိုးရေးကို အခြေခံတဲ့ စီးပွားရေးနိုင်ငံဖြစ်ပြီး နိုင်ငံတော်အနေနဲ့ လယ်ယာကဏ္ဍဖွံ့ဖြိုးတိုးတက်ရေးအတွက် အဓိကထားဆောင်ရွက်နေသလို စက်မှုစီးပွားရေး ကဏ္ဍ ဖွံ့ဖြိုးတိုးတက်ရေး အတွက်လည်း မူဝါဒများချမှတ် အကောင်အထည် ဖော် ဆောင်ရွက် လျက်ရှိပါတယ်။ ပြည်တွင်းရှိ လုပ်ငန်းရှင်များအနေဖြင့် အကြီးစားစက်မှု လုပ်ငန်းကြီး များကို နိုင်ငံတကာအဆင့်မီထူထောင် ဆောင်ရွက်နိုင်မှု အခြေအနေဟာ နည်းပါးနေတာကို တွေ့ရမှာ ဖြစ်ပါတယ်။ ဒါကြောင့် စက်မှုစီးပွားကဏ္ဍမှာ အဓိကအခြေခံ ကျတဲ့ အသေးစားနဲ့ အလတ်စား စက်မှုလုပ်ငန်းများ ဖွံ့ ဖြိုးတိုးတက်ရေးဟာ လွန်စွာပဲအရေးကြီး ပါတယ်။ ပြည်တွင်းရှိ SMEs လုပ်ငန်းများမှာ လက်ရှိကြုံတွေ့နေရ သော အခက်အခဲများကို ကြည့်ရင်လည်း ဈေးကွက်နှင့် သတင်းအချက်အလက်ဆိုင်ရာ ဗဟုသုတနည်းပါးခြင်း၊ အစုအဖွဲ့ အလိုက်ဆောင်ရွက်မှု

အားနည်းနေခြင်း၊ နည်းပညာလိုအပ်ချက်ရှိနေခြင်း၊ ပေါင်းစပ်လုပ်ကိုင်မှု အား နည်းနေခြင်း၊ အခြေခံအဆောက်အအုံများလိုအပ်နေခြင်း၊ လူ့စွမ်းအား အရင်းအမြစ်များ ဖွံ့ဖြိုးတိုးတက်ရေး အတွက် ဆောင်ရွက်မှု အားနည်းနေခြင်း၊ ဈေးကွက်သတင်းအချက်အလက် နှင့် သုတေသနများ အားနည်းနေခြင်း၊ ရင်းနှီးငွေနည်းပါးခြင်း၊ ချေးငွေရယူနိုင်ရန် အကန့်အသတ်များရှိခြင်းနှင့် အတိုးနှုန်းမြင့်မားခြင်း၊ ခေတ်နောက်ကျနေသော စက်များကိုသာ အားထားအသုံးပြုနေရခြင်း၊ AFTA , AEC တို့နှင့်ပတ်သက်သော မူဝါဒများအား နားလည်သိရှိမှု အား နည်းနေခြင်းစသည့် အခက်အခဲများ ရှိနေကြောင်း လေ့လာသိရှိရပါတယ်။

မြန်မာနိုင်ငံဟာ စိုက်ပျိုး ရေးကို အခြေခံတဲ့နိုင်ငံဖြစ်တဲ့အတွက် စိုက်ပျိုးရေး အခြေခံ စက်မှုလုပ်ငန်းများ၊ များပြားသော်လည်း အများစုမှာ အသေးစားနှင့် အလတ်စား လုပ်ငန်းများပဲ ဖြစ်ကြပါတယ်။ ၎င်း SME များမှ ထွက်ရှိလာတဲ့ Primary Processing ပြုလုပ်ထားတဲ့ ဆန်၊ ပဲ၊ ပြောင်း၊ နှမ်း တို့မှာ မြန်မာ နိုင်ငံရဲ့ အဓိကလယ်ယာထွက်ကုန် ပို့ကုန်များ ဖြစ်ကြပါတယ်။ စီးပွားရေးနှင့် ကူးသန်းရောင်းဝယ်ရေးဝန်ကြီးဌာန အနေနဲ့ ဆန်စက်နှင့် ပဲခွဲ စက်များ၊ ဆီစက်များ စက်အင်္ဂါရပ်နှင့်အညီ တည်ဆောက်ရန်နဲ့ အထွက်နှုန်း မှန်ကန်စွာ ကြိတ်ခွဲရရှိစေရန် အသစ်တည်ဆောက်ခြင်း၊ မှတ်ပုံတင်ခြင်း၊ ပြောင်းရွှေ့ခြင်း၊ ဖျက်သိမ်းခြင်းများကို စစ်ဆေး ကြပ်မတ် ဆောင်ရွက်ပေးလျက် ရှိပါတယ်။ ဒါ့အပြင် ရိတ်သိမ်း ချိန်လွန်လုပ်ငန်း အဆင့်များတွင် ပါဝင်သော ရိတ်သိမ်းခြင်း၊ အခြောက်ခံခြင်း၊ သိုလှောင်ခြင်းဆိုင်ရာ နည်းပညာများကိုလည်း ပံ့ပိုး ပေးလျက်ရှိပါတယ်။ SME လုပ်ငန်းများဖွံ့ဖြိုးရေးအတွက် စီး ပွားရေးနှင့် ကူးသန်းရောင်း ဝယ်ရေးဝန်ကြီးဌာနအနေနဲ့ ဆန်စပါးလုပ်ငန်းဖွံ့ဖြိုးတိုးတက်ရေး၊ ပဲမျိုးစုံ၊ ပြောင်းနှင့် နှမ်း တိုးမြှင့် ထုတ်လုပ်တင်ပို့နိုင်ရေး၊ ကုန်စည်ခိုင်များ ဖွဲ့စည်းနိုင်ရေး ချိတ်ဆက်ဆောင်ရွက်ပေးခြင်း၊ အလုပ်ရုံ ဆွေးနွေးပွဲများ ကျင်းပပြုလုပ်ပေးခြင်း၊ ရိတ်သိမ်းချိန်လွန်နည်းပညာ အသုံးချ သင်တန်းများဖွင့်လှစ်ပေးခြင်း၊ ရိတ်သိမ်းချိန်လွန်ဆိုင်ရာ နည်းပညာဆောင်းပါးများ ရေးသား ဖော်ပြပေးခြင်း၊ စာစောင်များထုတ်ဝေပေးခြင်း၊ သွင်းကုန်အစားထိုးလုပ်ငန်းများ တိုးတက်ရေး အတွက် ကွင်းဆင်း လေ့လာတင်ပြပေးခြင်း၊ ဆန်စပါးနှင့် ပဲမျိုးစုံအထူးပြုကုမ္ပဏီများအား ဖွဲ့စည်းပေးခြင်း၊ ကုန်စည်ခိုင်များ ဖွင့်လှစ်ပေးခြင်း၊ သီးနှံဇုန်များ ဖော်ထုတ်ပေးခြင်းများကိုလည်း ဆောင်ရွက်ပေးလျက် ရှိပါတယ်။

ထို့အပြင် တရားမဝင် စီးဝင်လာတဲ့ အရည်အသွေးမမီတဲ့ ပြည်သူတွေသုံးစွဲဖို့ မသင့်  
တဲ့ ကုန်စည်တွေ ဝင်ရောက်လာတာကို ကာကွယ်ရန်လိုအပ်သလို အခြားတစ်ဖက်မှလည်း  
လက်ရှိအခြေအနေမှာ တရားမဝင် မှောင်ခိုကူးသန်းရောင်းဝယ်မှုတွေကြောင့် တရားဝင်လုပ်ကိုင်  
နေတဲ့ လုပ်ငန်းငယ်လေးများ မနစ်နာ မဆုံးရှုံးရန် သက်ဆိုင်ရာဌာန၊ အဖွဲ့အစည်း၊ တိုင်းဒေသကြီး  
ပြည်နယ်အစိုးရများနှင့် ပူးပေါင်းကာ မှောင်ခိုရောင်းဝယ်မှု ကာကွယ်တားဆီးလျော့နည်း  
ကျဆင်းအောင် ဆောင်ရွက်ခြင်း၊ အစားအသောက်နှင့် ဆေးဝါးကွပ်ကဲရေးဌာန (FDA) ကို တိုးချဲ့  
ဖွဲ့စည်း၍ အပင်ပိုးမွှားစစ်ဆေးရေးလုပ်ငန်း ၊ စံချိန်စံညွှန်း သတ်မှတ်ခြင်း လုပ်ငန်း စသည်တို့ကို  
အခြားသောဌာနများနှင့် ပူးပေါင်းဆောင်ရွက်လျက်ရှိပါတယ်။

ယခုအခါမှာ ကျေးလက်ဒေသဖွံ့ဖြိုးတိုးတက်ရေးနှင့် ဆင်းရဲနွမ်းပါးမှုလျော့ကျရေး  
အတွက် လုပ်ငန်းစဉ် (၈)ရပ် ချမှတ်အကောင်အထည်ဖော် ဆောင်ရွက်နေပြီး လုပ်ငန်း စဉ်(၈)ရပ်  
နှင့်အညီ ကျေးလက်ဒေသ အသေးစားကုန်ထုတ်လုပ်ငန်းများ ဖွံ့ဖြိုးတိုးတက် ရေး အထောက်  
အကူပြုကော်မတီအား စီးပွားရေးနှင့် ကူးသန်းရောင်းဝယ်ရေးဝန်ကြီးဌာန၊ ပြည်ထောင်စုဝန်ကြီး၊  
ဥက္ကဋ္ဌအဖြစ်ပါဝင် ဖွဲ့စည်းခဲ့ပြီး ဆောင် ရွက်ရမည့် လုပ်ငန်းတာဝန်များကို လည်း ချမှတ်ပြီး  
ဆောင်ရွက်လျက် ရှိပါတယ်။ ဒီလုပ်ငန်းဟာလည်း နိုင်ငံရဲ့ အခြေခံလူတန်းစားကို ကိုယ် စားပြုတဲ့  
ကျေးလက်နေပြည်သူများ အလုပ်အကိုင် အခွင့်အလမ်းရရှိပြီး ၎င်းတို့ရဲ့ အသေးစား ကုန်ထုတ်  
လုပ်ငန်းများတိုးတက်ရေးအတွက် နည်းပညာပိုင်း၊ အရင်းအနှီးပိုင်းများ အထောက်အကူ ပြု  
ပေးနိုင်ဖို့ ဆောင်ရွက်နေတာ ဖြစ်ပြီး အထောက်အကူပြုကော်မတီအနေနဲ့ ၂၀၁၁ ခုနှစ်၊  
ဇူလိုင်လမှ ဇန် နဝါရီလအတွင်း စစ်ကိုင်းတိုင်းဒေသကြီး အတွင်းရှိ ကျေးရွာ (၉)ရွာ၊ ပဲခူးတိုင်း  
ဒေသကြီးအတွင်း ကျေးရွာ (၆)ရွာ၊ ဧရာဝတီတိုင်းဒေသကြီး အတွင်းကျေးရွာ (၁)ရွာ၊ စုစုပေါင်း  
ကျေးရွာ(၁၆)ရွာရှိ အသေး စားကုန်ထုတ်လုပ်ငန်းပေါင်း(၁၆)ခုသို့ ကွင်းဆင်း ၍ လုပ်ငန်းရှင် များ  
နဲ့ ရင်းရင်းနှီး နှီးတွေ့ဆုံပြီး လုပ်ငန်းလိုအပ်ချက်များကို တိုင်းဒေသကြီး လုပ်ငန်းကော်မတီများနဲ့  
ညှိနှိုင်းပေါင်းစပ် ဖြည့်ဆည်းဆောင်ရွက်ပေးခဲ့ပါတယ်။

တိုင်းဒေသကြီး/ပြည်နယ်လုပ်ငန်း ကော်မတီများမှလည်း ၂၀၁၁ ခုနှစ်၊ ဒီဇင်ဘာလ  
အထိ တိုင်းဒေသကြီး/ပြည်နယ်(၁၁)ခု၊ မြို့နယ်(၁၀၆)မြို့နယ်၊ ကျေးရွာပေါင်း (၁၆၅)ရွာ၊ လုပ်ငန်း  
အရေအတွက်(၁၅၀)ခုသို့ ကွင်းဆင်းပြီး လိုအပ်ချက်များ ဖော်ထုတ်၍အစုအဖွဲ့ ဖွဲ့စည်းခြင်းများကို



ဆောင်ရွက်ရန်အတွက် AEC လုပ်ငန်းများ အကောင်အထည်ဖော်ရေးကော်မတီအောက်မှာ လုပ်ငန်းကော်မတီ(၁၅)ရပ်ကို AEC လုပ်ငန်းများက အခြား ASEAN အဖွဲ့ဝင်နိုင်ငံများနှင့် အတူ အချိန်နှင့်တစ်ပြေးညီ အကောင်အထည်ဖော်ဆောင်ရွက်နိုင်ရန်အတွက် ဖွဲ့စည်းတာဝန်ပေး ဆောင်ရွက်နေပြီ ဖြစ်ပါတယ်။ အဲ ဒီကော်မတီ (၁၅)ရပ်ကတော့ ကုန်စည် များ လွတ်လပ်စွာ စီးဆင်းနိုင်ရေးလုပ်ငန်းကော်မတီ၊ ဝန်ဆောင်မှုများ လွတ်လပ်စွာ စီးဆင်းနိုင်ရေး လုပ်ငန်း ကော်မတီ၊ ရင်းနှီးမြှုပ်နှံမှုများ လွတ်လပ်စွာ စီးဆင်း နိုင်ရေး လုပ်ငန်းကော်မတီ၊ ငွေ ကြေးအရင်း အနှီးများ ပိုမိုလွတ်လပ်စွာ စီးဆင်း နိုင်ရေး လုပ်ငန်းကော်မတီ၊ ကျွမ်း ကျင်လုပ်သားများ လွတ်လပ်စွာ ရွှေ့ပြောင်းလုပ်ကိုင်စေနိုင်ရေး လုပ်ငန်းကော်မတီ၊ ယှဉ်ပြိုင်မှု မူဝါဒ အကောင် အထည်ဖော်ရေးလုပ်ငန်းကော်မတီ၊ စားသုံးသူအကာအကွယ်ပေးရေး လုပ်ငန်းကော်မတီ၊ ဉာဏ ပစ္စည်းဆိုင်ရာ မူပိုင်ခွင့် အကောင်အထည်ဖော်ရေး လုပ်ငန်းကော်မတီ၊ အခြေခံ အဆောက်အအုံ ဆိုင်ရာဖွံ့ဖြိုးတိုးတက်ရေး လုပ်ငန်းကော်မတီ၊ အခွန်စည်းကြပ်မှုဆိုင်ရာ ကိစ္စရပ် များ ဆောင်ရွက်ရေးလုပ်ငန်းကော်မတီ၊ အီလက်ထရောနစ် ဆက်သွယ်ရေးနည်းဖြင့် ကူးသန်း ရောင်းဝယ်ရေးလုပ်ငန်းကော်မတီ၊ အသေးစားနှင့် အလတ်စားလုပ်ငန်းများ ဖွံ့ဖြိုးတိုး တက်ရေး လုပ်ငန်းကော်မတီ၊ အာဆီ ယံကနဦးပေါင်းစည်းရေး အစီအစဉ် ဆောင်ရွက်ရေးလုပ်ငန်း ကော်မတီ၊ ပြင်ပစီးပွားရေးဆက်ဆံမှုများတွင် ညီညွတ်သော ချဉ်းကပ်နည်းဖြစ်ရေးနှင့် ကမ္ဘာလုံး ဆိုင်ရာ ထောက်ပံ့ဖြည့်ဆည်းမှု ကွန်ရက် နှစ် ပူးပေါင်းပါဝင်မှု မြှင့်တင်ရေးလုပ်ငန်းကော်မတီ၊ စာရင်းအင်းအချက်အလက်ဆိုင်ရာ လုပ်ငန်းကော်မတီတို့ပဲ ဖြစ်ပါတယ်။

လုပ်ငန်းကော်မတီများမှာ ဌာနဆိုင်ရာကိုယ်စားလှယ်များ၊ ပုဂ္ဂလိကအသင်းအဖွဲ့များ မှ လုပ်ငန်းရှင်ကိုယ်စားလှယ်များ၊ ပြည်နယ်နှင့်တိုင်းဒေသကြီး အစိုးရအဖွဲ့များမှ ကိုယ်စားလှယ် များ၊ အသိပညာရှင် အတတ်ပညာရှင်၊ အကြံပေး ပုဂ္ဂိုလ်၊ အတိုင်ပင်ခံ ပုဂ္ဂိုလ်များဖြင့် ပါဝင်ဖွဲ့စည်းထားပြီး ဆောင်ရွက်ရမည့် လုပ်ငန်းများ အချိန်မီ ပြီးမြောက်ရေး လုပ်ထုံးလုပ်နည်း များနှင့် အညီဆောင်ရွက်လျက် ရှိသကဲ့သို့ လုပ်ငန်းရှင်များ၊ ပြည်သူများအကြား AFTA၊ AEC များအကြောင်း လုပ်ငန်းနယ်ပယ်အလိုက် သိရှိနား လည်စေရန် ဟောပြောပို့ချသည့် ဆွေးနွေးပွဲ များလည်း ကျင်းပဆောင်ရွက်လျက်ရှိပါတယ်။ အဲဒီဆွေးနွေးမှုများကို မြန်မာနိုင်ငံဒေသအလိုက်၊ အသေးစား၊ အလတ်စားလုပ်ငန်းနယ်ပယ်အလိုက်၊ ကုန်ပစ္စည်းအမျိုးအစားအလိုက် ထုတ်လုပ်မှု ဝန်ဆောင်မှု၊ ရောင်းဝယ်မှုတို့ပေါ် မူတည်ပြီးတော့ အလုပ် ရုံ ဆွေးနွေးပွဲများကျင်းပခြင်း၊

ထို့နောက် တစ်ဆင့်တက်၍ အမျိုးသားအဆင့် အလုပ်ရုံဆွေးနွေးပွဲများ ပြုလုပ်၍ AFTA၊ AEC အတွက် မြန်မာ့ စီးပွားရေးနယ်ပယ်မှ သိ ရှိစေပြီး လိုအပ်သည်များ ပြင်ဆင်ဆောင်ရွက်နေပြီ ဖြစ်ပါတယ်။

၂၀၁၅ ခုနှစ်တွင် AFTA၊ AEC စသဖြင့် အကောင်အထည်ဖော်ဆောင်ရွက်ရာမှာ ကုန်စည်များလွတ်လပ်စွာစီးဆင်းမှု (Free Flow of Goods ) ကို ခွင့်ပြုဆောင်ရွက်ပေးရမှာ ဖြစ်ပါတယ်။ အဲဒီအစီအစဉ်ထဲမှာ အကောက်ခွန်ဆိုင်ရာ အတားအဆီး (Tariff Barriers ) များကို ဖယ်ရှားပေးရမှာ ဖြစ်သလို အကောက်ခွန်မဟုတ်သော ကုန်သွယ်မှုဆိုင်ရာ အ တားအဆီး များ (Non Tariff Barriers)များ ကိုလည်း ဖယ်ရှား၊ လျှော့ချပေးရမှာ ဖြစ်ပါတယ်။ သို့သော် အဲဒီလို အတားအဆီးတွေမရှိလို့ သူများနိုင်ငံက ပစ္စည်းတွေ အတိုင်းအ ဆမရှိ ဝင်ရောက်မှာကို ထိန်းချုပ်ဖို့အတွက်၊ ကိုယ့်နိုင်ငံအတွက်လိုအပ်လို့ချမှတ်ဆောင်ရွက်တဲ့ စည်းမျဉ်းစည်းကမ်းတွေ၊ စီမံ ဆောင်ရွက်မှုတွေ Legislation တွေစတဲ့ အကောက်ခွန် မဟုတ်သော စီမံဆောင်ရွက်မှု [(Non- Tariff Measures(NTMs)]များကို ချမှတ်ကျင့်သုံးရမှာ ဖြစ်ပါတယ်။ အဲဒီလို ရှိသင့် ရှိထိုက်တဲ့ စည်းမျဉ်းစည်းကမ်းများ ထားရှိခြင်းဖြင့် ပြည်တွင်းထုတ် လုပ်သူတွေရဲ့ အရည်အချင်း ကို မြှင့်တင်ပေးရာလည်းရောက်ပြီး ပြည်ပမှ တင်သွင်းတဲ့အပေါ်မှာလည်း သက်ဆိုင်ရာ အစိုးရအဖွဲ့အစည်းများက လိုအပ်တဲ့စစ်ဆေးမှုတွေ ပြုနိုင်မှာ ဖြစ်ပါတယ်။ သို့သော် နိုင်ငံတကာ ASEAN ပြဋ္ဌာန်းချက်တွေနဲ့ ကိုက်ညီတဲ့၊ လျော်ကန်သင့်မြတ်တဲ့ အကာအကွယ်ပြုမှု (Appropriate Level of Protection) အဖြစ်သာ ဆောင်ရွက်ပေးရမှာ ဖြစ်ပါတယ်။

ပြည်တွင်းမှ ထုတ်လုပ်မှု၊ ဝန်ဆောင်မှုတွေ အရည်အသွေးတိုးတက်ပြီး စံချိန်မီဖို့နှင့် ပြည်ပမှဝင်ရောက်လာမယ့် ထုတ်ကုန်၊ ဝန်ဆောင်မှုများသည် စားသုံးသူ၊ သုံးစွဲသူများကို အကျိုး ရှိစေဖို့၊ အကာအကွယ်ပေးနိုင်ဖို့အတွက် စားသုံးသူ အကာအကွယ်ပေးရေး ဥပဒေကို ရေးဆွဲနေ ပြီ ဖြစ်သလို၊ စီးပွားရေးအဖွဲ့အစည်း အချင်းချင်း တရားမျှတသော ယှဉ်ပြိုင်မှုများ ဆောင်ရွက် နိုင်ရန်၊ ASEAN နိုင်ငံအချင်းချင်း လွတ်လပ်စွာ ကုန်သွယ်ချိန်တွင် ဖြစ်ပေါ်လာနိုင်တဲ့ ကုန်သွယ်မှု ဆိုင်ရာ အငြင်းပွားမှုများကို ဖြေ ရှင်းကာကွယ်ရန် မိမိတို့ နိုင်ငံအနေဖြင့် ယှဉ်ပြိုင်မှု မူဝါဒ ချမှတ် ဆောင်ရွက်ရန် နှင့် ယှဉ်ပြိုင်မှု ဥပဒေအတည်ပြု ပြဋ္ဌာန်းနိုင်ရန် ဆောင်ရွက်နေပြီ ဖြစ်ပါတယ်။

ပြည်ထောင်စုသမ္မတမြန်မာနိုင်ငံ ဖွဲ့စည်းပုံအခြေခံဥပဒေ ပုဒ်မ ၃၆(ခ)မှာ စီးပွားရေး လုပ်ငန်းများတွင် တရား သဖြင့် ယှဉ်ပြိုင်ခြင်းကို ပျက်ပြားစေရန် တစ်ဦးတစ်ယောက်က ဖြစ်စေ၊ အစုအဖွဲ့က ဖြစ်စေ၊ လက်ဝါးကြီးအုပ်ဆောင်ရွက်မှု သို့မဟုတ် ဈေးကစားမှု ပြုခြင်းဖြင့် အများ ပြည်သူတို့၏ အကျိုးစီးပွားကို ထိခိုက်နစ်နာစေခြင်းမှ တားဆီးကာကွယ်မည် ဟု ရေးသားဖော်ပြ ထားတဲ့အတိုင်း ယှဉ်ပြိုင်မှု ဥပဒေကို ရေးဆွဲနေပြီ ဖြစ်ပါတယ်။

မူကြမ်းမှာ ယှဉ်ပြိုင်မှုဥပဒေ အနှစ်သာရများဖြစ်သော တရားမျှတသော ယှဉ်ပြိုင် ခြင်း၊ လက်ဝါးကြီးအုပ်မှုကို ဆန့်ကျင်ခြင်း၊ ကုမ္ပဏီများအုပ်စုဖွဲ့၍ ကျန်ကုမ္ပဏီ များကို အနိုင်အထက်ပြုလုပ်မှုမှ ကာကွယ်ခြင်းတို့ကို အဓိက ဦးတည်ရေးဆွဲထားပြီး ၎င်းမူကြမ်း အပေါ် စီးပွားရေးအသင်းအဖွဲ့များ၊ သက်ဆိုင်ရာဌာနများ၊ ပညာရှင်များနှင့် အလုပ်ရုံဆွေးနွေး ပွဲများ ကျင်းပပြုလုပ်၍ သဘောထားမှတ်ချက်များ၊ အမြင်များ၊ အားသာချက်၊ အားနည်းချက်များ ကို ညှိနှိုင်းဆွေးနွေးနေဆဲ ဖြစ်ပါတယ်။ ယှဉ်ပြိုင်မှု မူဝါဒနှင့် ဥပဒေတို့သည် နိုင်ငံခြားရင်းနှီး မြှုပ်နှံမှု ဥပဒေမူဝါဒ၊ မြန်မာနိုင်ငံသားများ ရင်းနှီးမြှုပ်နှံမှု ဥပဒေ မူဝါဒ၊ ကုန်သွယ်မှု မူဝါဒ ဥပဒေများနှင့်လည်း လိုက်လျောညီထွေ ဖြစ်စေရန် ရေးဆွဲနေပြီ ဖြစ်ပါသည်။ ပြည်တွင်းရှိ အသေးစားနှင့် အလတ်စား စီးပွားရေးလုပ်ငန်း များကို ပြည်ပမှဝင်ရောက် လာမယ့် စီးပွားရေး လုပ်ငန်းကြီးများရဲ့ မတရားသဖြင့် လွှမ်းမိုးချုပ်ကိုင် အနိုင်ကျင့်ခြင်းမှ ကာကွယ်တားဆီးနိုင်မည် ဖြစ်ပါတယ်။ ကုမ္ပဏီများ၊ ပုဂ္ဂလိကအချင်းချင်း မျှတသော ယှဉ်ပြိုင်မှုဖြင့် ရင်းနှီးမြှုပ်နှံမှု ပိုမိုလာပြီး စားသုံးသူတို့ အနေဖြင့်လည်း ဈေးသက်သာ မှန်ကန်ပြီး အရည်အသွေးရှိသော ကုန်စည်များကို သုံးစွဲနိုင်မည် ဖြစ်ပါတယ်။

ယခုအမျိုးသားလွှတ်တော်နဲ့ ပြည်သူ့လွှတ်တော်တို့မှ လွှတ်တော်ကိုယ်စားလှယ်တော် ကြီးများ သေချာစွာဆွေးနွေးလျက်ရှိတဲ့ နိုင်ငံခြားရင်းနှီးမြှုပ်နှံမှုနဲ့ မြန်မာနိုင်ငံသား ရင်းနှီးမြှုပ်နှံမှု ဥပဒေမူကြမ်းများမှာလည်း နိုင်ငံအတွင်းရှိအသေးစား၊ အလတ်စားလုပ်ငန်းများကို အကာအကွယ်ပေးနိုင်မယ့်အချက်များ အဓိကပါဝင်အောင် ဆွေးနွေးနေကြတာဟာလည်း နိုင်ငံအတွင်းမှာရှိတဲ့ အသေးစား၊ အလတ်စားလုပ်ငန်းများကို ရှင်သန်စွာ ဖွံ့ဖြိုးတိုးတက်စေ ဖို့ ရည်ရွယ်ချက်ပဲ ဖြစ်ပါတယ်။

စံချိန်စံညွှန်းသတ်မှတ်ချက်တွေနဲ့ အရည်အသွေးပြည့်မီတဲ့ ကုန်ပစ္စည်းတွေသာ  
ဈေးကွက်ထဲ ရှိနေစေဖို့ စံချိန်စံညွှန်း ဥပဒေကိုလည်း ရေးဆွဲနေပြီဖြစ်ပြီး သက်ဆိုင်ရာ  
ကုန်စည်အလိုက် ဥပမာ အလှကုန်၊ ဆေးဝါး၊ စက်ပစ္စည်း၊ ယာဉ် စသည်ဖြင့် အသေးစိတ်ကိုတော့  
ဆက်လက်ဆောင်ရွက်မှာ ဖြစ်ပါတယ်။

လေးစားအပ်ပါသော ဥက္ကဋ္ဌကြီး ခင်ဗျား။ စက်မှုဝန်ကြီးဌာန အနေအဖြင့်လည်း  
အသေးစား၊ အလတ်စားလုပ်ငန်းများ SMEs များရဲ့ Focal Ministry အဖြစ်ဆောင်ရွက်လျက်  
ရှိပြီး SME များဖွံ့ဖြိုးတိုးတက်ရေးကို ထိရောက်စွာ ကူညီထောက်ပံ့ နိုင်ရေးအတွက် စက်မှု  
လုပ်ငန်းဖွံ့ဖြိုး တိုးတက်ရေးကော်မတီမှဦးဆောင်၍ အသေးစားနှင့် အလတ်စား လုပ်ငန်းများ  
ဖွံ့ဖြိုးတိုးတက်ရေး ဗဟိုဌာန (Central Department of SME Development) ကို  
ဖွဲ့စည်းဆောင်ရွက်လျက် ရှိပါတယ်။

၎င်း SME Development Center ကို (၁) စက်မှုဇုန်ဖွံ့ဖြိုးရေးနှင့် နည်းပညာဖွံ့ဖြိုး  
တိုးတက်ရေးဌာန၊ (၂) ပြည်ပလုပ်ငန်းဆိုင်ရာဌာန၊ (၃) ရင်းနှီးမြှုပ်နှံမှု လုပ်ငန်းဌာနများဖြင့်  
ဖွဲ့စည်းဆောင်ရွက်လျက်ရှိပါတယ်။

စက်မှုဇုန်ဖွံ့ဖြိုးရေး/နည်းပညာဖွံ့ဖြိုးတိုးတက်ရေးဌာနအနေနှင့် နိုင်ငံတွင်းမှာ ရှိတဲ့  
SME လုပ်ငန်းများကို လုပ်ငန်းအမျိုးအစားအလိုက် ကဏ္ဍခွဲထားပြီး၊ UMFCCI ၊ ဆန်စက်  
လုပ်ငန်းရှင်များအသင်း၊ ဆန်စပါးလုပ်ငန်းအသင်း၊ ပဲနှမ်းအသင်း၊ မြန်မာနိုင်ငံစက်မှုလုပ်ငန်း  
ရှင်များအသင်း၊ သစ်လုပ်ငန်းရှင်များအသင်း၊ စားသောက်ကုန်လုပ်ငန်းရှင်များအသင်း၊  
ငါးနှင့် မွေးမြူရေးလုပ်ငန်းရှင်များအသင်း၊ ဆေးနှင့် ဆေးပစ္စည်း လုပ်ငန်းရှင်များအသင်းစတဲ့  
အသင်းအဖွဲ့များ၊ SME Cluster များနှင့် ကဏ္ဍအလိုက် ညှိနှိုင်းအစည်းအဝေးများပြုလုပ်ပြီး  
SME များရဲ့ လက်ရှိဖြစ်ပေါ်နေတဲ့ ပြဿနာ များ ၊ အခက်အခဲများကို ဖော်ထုတ်ခြင်း၊ လုပ်ငန်း  
ဆောင်ရွက်မှု လွယ်ကူစေရေးအတွက် ကူညီပံ့ပိုးခြင်းများကို ဆောင်ရွက်လျက် ရှိပါတယ်။ SME  
များနှင့် ပတ်သက်၍ အကြံဉာဏ်တောင်းခံခြင်း၊ လုပ်ငန်းစတင်တည်ထောင်မှုနှင့် ပတ်သက်၍  
မေးမြန်းဆွေးနွေးခြင်း၊ သတင်းအချက်အလက်များပေးခြင်း၊ သက်ဆိုင်ရာဌာနများ နှင့်  
ချိတ်ဆက်ပေးခြင်းစတဲ့ Consultancy Service ကိုလည်း ဆောင်ရွက်ပေးလျက် ရှိပါတယ်။  
ပြည်တွင်းမှာရှိတဲ့ Top SME(100) နှင့် Innovative SME (30) တို့ကိုရွေးချယ်ပြီးတော့ ASEAN

အတွင်းရေးမှူးချုပ်ရုံးမှ စီစဉ်ထုတ်ဝေတဲ့ Directory of Outstanding ASEAN SME 2011မှာထည့်သွင်း ပုံနှိပ်ထုတ်ဝေပေးခြင်း၊ ASEAN Website မှာ လွှင့်တင်ပေးထားခြင်း၊ ASEAN Business and Investment Summit (ABIS) အစည်းအဝေးမှာ ကြော်ငြာပေးခြင်း တို့ဖြင့် ASEAN နိုင်ငံအသီးသီးမှာရှိတဲ့ SME များနှင့် Network ရရှိပြီး နိုင်ငံအချင်းချင်း အပြန်အလှန် ချိတ်ဆက်ဆောင်ရွက်နိုင်အောင် ဆောင်ရွက်ပေးလျက်ရှိပါတယ်။

နိုင်ငံအတွင်းမှာရှိတဲ့ SME များရဲ့ လူ့စွမ်းအားအရင်း အမြစ်များ ဖွံ့ဖြိုးတိုးတက်ရေး အတွက် စက်မှုဝန်ကြီးဌာနရဲ့ လူ့စွမ်း အားအရင်းအမြစ်ဖွံ့ဖြိုးတိုးတက်ရေးဌာနအောက်ရှိ စက်မှုသင်တန်းကျောင်း(၆)ခုမှာ စာတွေ့၊ လက်တွေ့ သင်တန်းများ ဖွင့်လှစ်ပေး လျက်ရှိပါတယ်။ SME များမှ သင်တန်းသားများအဖြစ် တက်ရောက်နိုင်ခဲ့ပြီး အလုပ်မရှိသေးတဲ့ သင်တန်းသားများ အား သင်တန်းပြီးဆုံးပါက SME များမှ အလုပ်ခန့်ထားနိုင်ရေးအပြင် ပြည် ပမှ လာရောက် ရင်းနှီးမြှုပ်နှံတဲ့ လုပ်ငန်းများတွင်ပါ လုပ်ကိုင်နိုင်ရေး ချိတ်ဆက်ဆောင်ရွက်ပေးလျက် ရှိပါတယ်။ အသေးစားနှင့်အလတ်စားလုပ်ငန်းများဖွံ့ဖြိုးတိုးတက်ရေးဗဟိုဌာနဟာ ASEAN SME Working Group ရဲ့ Focal Point ဖြစ်ပြီး ပြည်ပဆိုင်ရာ လုပ်ငန်းဌာနအနေဖြင့် ASEAN SME Working Group Meeting များတက်ရောက်ခြင်း၊ အာဆီယံမှ ကြီးမှူးကျင်းပတဲ့ သင်တန်းများ၊ အလုပ်ရုံဆွေးနွေးပွဲများ၊ ကွန်ဖရင့် များသို့ SME များမှ ကိုယ်စားလှယ်များ ကို စေလွှတ်ခြင်း၊ Festival Showcase များနှင့် Expo များမှာ ပါဝင်ဆင်နွှဲ စေခြင်းများကို ပံ့ပိုးပေးလျက် ရှိပါတယ်။ ပြည်တွင်းမှာ ကျင်းပမယ့် SME Product Show များကိုလည်း ဦးစီးကျင်းပပေးလျက် ရှိပါတယ်။

SME Center ရင်းနှီးမြှုပ်နှံမှုနှင့် အရင်းအမြစ်ဖော်ထုတ်ရေးဌာန အနေနဲ့ မြန်မာ့စက်မှုလက်မှု ဖွံ့ဖြိုးရေးဘဏ် (SME Bank ) မှ ချေးငွေရယူရေးဆိုင်ရာ သတင်းအချက် အလက်များကို ဖြန့်ဝေပေးလျက်ရှိပါတယ်။ SME များ တိုးတက်ဖွံ့ဖြိုးစေရေးကို အထောက်အကူ ပြုနိုင်ရန် လိုအပ်တဲ့ အရင်းအနှီး အတွက် SME Bank အနေနဲ့ ၂၀၁၁-၂၀၁၂ ဘဏ္ဍာနှစ်နှင့် ၂၀၁၂-၂၀၁၃ဘဏ္ဍာနှစ်ရဲ့ ဇွန်လအထိငွေကျပ် (၅၈.၃၈၂)ဘီလီယံထုတ်ချေးထားပြီးဖြစ်ပါတယ်။ စိုက်ပျိုးရေးအမတ်ကြီးလို့ ချေးငွေထုတ်ပေးနိုင်ရေးအတွက် ပြည်ထောင်စုအစိုးရ သို့ တင်ပြခဲ့ရာ မူအားဖြင့်ခွင့်ပြုပြီးဖြစ်ပါတယ်။ ထို့အတူ အလွန်အရေးကြီးတဲ့ SMEs Development

Policy နှင့် SMEs Law တို့ကိုလည်း မူကြမ်းရေးဆွဲပြီး ဖြစ်ပါတယ်။ မကြာမီ လွှတ်တော်သို့ တင်ပြနိုင်ရေး ဆက်လက် ဆောင်ရွက်သွားမှာ ဖြစ်ပါတယ်။ SME များကို ဘက်ပေါင်းစုံမှ ကူညီထောက်ပံ့နိုင်ရန် ပြည်တွင်းပြည်ပအဖွဲ့အစည်းများနှင့် ပူးပေါင်းပြီး ဆွေးနွေးပွဲ များ ကျင်းပ ပြုလုပ်လျက်ရှိသလို ပြည်ပမှ လာရောက်တွေ့ဆုံသူများနှင့် စီမံကိန်းအသစ်များ အကောင် အထည်ဖော်ရေးကို ညှိနှိုင်းဆွေးနွေးလျက် ရှိပါကြောင်း တင်ပြအပ်ပါတယ်။

လေးစားအပ်ပါသော ဥက္ကဋ္ဌကြီးခင်ဗျား။ အထက်ပါ ကျွန်တော့်ရဲ့ တင်ပြချက်များကို ကြည့်ခြင်းအားဖြင့် ပြည်ထောင်စုအစိုးရဟာ နိုင်ငံအတွင်းမှာရှိတဲ့ SME လုပ်ငန်းများ ဖွံ့ဖြိုးတိုးတက်ရေးအတွက် စနစ်တကျအကောင်အထည်ဖော်ဆောင်ရွက်လျက်ရှိပြီး ၂၀၁၅ ခုနှစ်၊ AEC, AFTA လုပ်ငန်းစဉ်များအကောင်အထည်ဖော်ဆောင်ရွက်ရာမှာ SMEs များ တွေ့ကြုံရမည့် အခက်အခဲ၊ အတားအဆီး၊ စိန်ခေါ်မှုများကို အဆင့်တိုင်းအဆင့်တိုင်း ရင်ဆိုင်ကျော်လွှားနိုင်ရန် ပြင်ဆင်ဆောင်ရွက်နေပြီဖြစ်ကြောင်း တွေ့ရှိရမှာ ဖြစ်ပါတယ်။ ထို့ ကြောင့် အဆိုရှင် ဒေါက်တာ မြတ်ဉာဏစိုး အဆိုပြုသကဲ့သို့ AFTA လုပ်ငန်းစဉ်များ စတင် အသက်ဝင်ခြင်း မရှိသေးမီ နိုင်ငံအတွင်းရှိ အသေးစားနှင့် အလတ်စား စီးပွားရေးလုပ်ငန်းများအား နိုင်ငံတကာဈေးကွက်၏ လက်ဝါးကြီးအုပ်မှုမှ ကာကွယ်ပေးခြင်း၊ ဈေးကွက်ဝေစုရှာဖွေ ပေးခြင်း၊ နည်းပညာနှင့် ငွေကြေး ကူညီပံ့ပိုးပေးခြင်း၊ ဥပဒေဖြင့် အကာအကွယ်ပေး ခြင်းစသည့် ကိစ္စရပ်များကို လက်ရှိ အခြေအနေတွင် စနစ်တကျ ဆောင်ရွက်ပေးလျက်ရှိသကဲ့သို့ ရှေ့ဆက်လက်ပြီးလည်း အထူးတလည်ကူညီဆောင်ရွက်ပေးနေမည်ဖြစ်ကြောင်းရှင်းလင်းတင်ပြအပ်ပါသည်။ ကျေးဇူးတင် ပါတယ်ခင်ဗျား။

အချိန်၊ ၁၅:၂၆။

**ဥက္ကဋ္ဌ။** ။ ဒေါက်တာမြတ်ဉာဏစိုး ရဲ့ သဘောထားကိုပြောပါ။

အချိန်၊ ၁၅:၂၇။

**ဒေါက်တာမြတ်ဉာဏစိုး၊ ရန်ကုန်တိုင်းဒေသကြီး မဲဆန္ဒနယ်အမှတ်(၄)။** ။ ဥက္ကဋ္ဌ

ကြီးခင်ဗျား။ အခုလို ပြည့်ပြည့်စုံစုံ ရှင်းလင်းတင်ပြသွားတဲ့ စီးပွားရေးနှင့် ကူးသန်းရောင်းဝယ် ရေးဝန်ကြီးဌာန၊ ဒုတိယဝန်ကြီးကို အထူးကျေးဇူးတင်ကြောင်း ဦးစွာတင်ပြလိုပါတယ်။ ဒီအဆိုကို စတင် စဉ်ကတည်းက ကျွန်တော်ပြောပါတယ်ခင်ဗျား။ ပြည်ထောင်စုအစိုးရက ဒီလုပ်ငန်းတွေ ကို မဆောင်ရွက်နေလို့ မဟုတ်ပါဘူး။ ကျွန်တော်တို့ ဒါ အုပ်ချုပ်ရေးပိုင်းကို စွက်ဖက်တာလဲ

မဟုတ်ပါဘူး။ ကူညီပံ့ပိုးသောအားဖြင့် ဒီအဆိုကိုတင်တယ်လို့ ရှေးဦးမဆွကတည်းက တင်ပြခဲ့ပြီး ဖြစ်ပါတယ်ခင်ဗျာ။ ယခုလို ဝန်ကြီးဌာနတွေ ချိတ်ဆက်ညှိနှိုင်း ပြီးတော့ ဆောင်ရွက်နေ တာတွေကို ကြားသိရတဲ့အတွက်ကြောင့် မို့လို့လည်း အင်မတန်မှ ဝမ်းသာပါတယ်။ ဒီကိစ္စဟာ အခုနက ကိုယ်စားလှယ်တော်ကြီး ဦးဗညားအောင်မိုး တင်ပြသွားသလိုပါပဲ။ အင်မတန် အရေးကြီးတဲ့ အင်မတန်အချိန်ကပ်နေတဲ့ ကိစ္စဖြစ်လို့ ဒီအဆိုကို တင်ပြခဲ့တာ ဖြစ်ပါတယ်။ အဲဒီတော့ လွှတ်တော် ကပဲ ဒီကိစ္စ နှင့်ပတ်သက်ပြီးတော့ ဆုံးဖြတ်ပေးပါလို့ ကျွန်တော့် အနေနဲ့ မေတ္တာရပ်ခံလိုပါတယ် ခင်ဗျား။ ကျေးဇူးတင်ပါတယ်။

အချိန်၊ ၁၅:၂၇။

**ဥက္ကဋ္ဌ။** ။ အမျိုးသားလွှတ်တော်ကိုယ်စားလှယ်များခင်ဗျား။ အဆိုကို အတည်ပြုရန် သဘောတူ /မတူ လွှတ်တော်ရဲ့ အဆုံးအဖြတ်ရယူပါမယ်။ လွှတ်တော်ရဲ့ အဆုံးအဖြတ်ရယူရာမှာ လွှတ်တော်ဆိုင်ရာနည်းဥပဒေ ၁၇၊ နည်းဥပဒေခွဲ(တ)၊ နည်းဥပဒေခွဲငယ် (၁)အရ စက်ခလုတ်အသုံးပြု၍ လျှို့ဝှက်စွာ ဆန္ဒပြုတဲ့ နည်းလမ်းနဲ့ ဆောင်ရွက်မှာ ဖြစ်ပါတယ်။ ယခုလွှတ်တော်ရဲ့ ဆန္ဒရယူပါမယ်။ ဆန္ဒမဲပေးကြဖို့ အသင့်ရှိစေလိုပါတယ်။ ဆန္ဒမဲ ပေးနိုင်ကြပါ ပြီ။

**ဥက္ကဋ္ဌ။** ။ အဆိုကို ထောက်ခံမဲ (၃၉)၊ ကန့်ကွက်မဲ (၁၂၃)၊ ကြားနေမဲ (၂၀) မဲ ဖြစ်ပါတယ်။ ကန့်ကွက်မဲများတဲ့အတွက် ဒေါက်တာမြတ်ဉာဏစိုး ရဲ့ အဆိုကို အတည်မပြု ကြောင်း ကြေညာပါတယ်။ (ဩဘာသံများ)

**အမျိုးသားလွှတ်တော်ဥက္ကဋ္ဌက အမျိုးသားလွှတ်တော်(၃၈)ရက်မြောက်နေ့ အစည်းအဝေး  
ရပ်နားကြောင်းနှင့် (၃၉)ရက်မြောက်နေ့ အစည်းအဝေး ဆက်လက်ကျင်းပမည့် နေ့ရက်နှင့်  
အချိန်ကိုကြေညာခြင်း**

အချိန်၊ ၁၅:၂၈။

**ဥက္ကဋ္ဌ။** ။အမျိုးသားလွှတ်တော် ကိုယ်စားလှယ်များခင် ဗျား။ ယခု အမျိုးသား  
လွှတ်တော် စတုတ္ထပုံမှန်အစည်းအဝေး(၃၈)ရက်မြောက်နေ့ ကို ရပ်နားပါမယ်။ ပထမအကြိမ်  
အမျိုးသားလွှတ်တော် စတုတ္ထပုံမှန်အစည်းအဝေး (၃၉)ရက်မြောက်နေ့ကို ၂၀၁၂ ခုနှစ်၊  
စက်တင်ဘာလ ၅ ရက်( ဗုဒ္ဓဟူးနေ့) နံနက် ၁၀:၀၀ နာရီ အချိန်မှာ ဆက်လက်ကျင်းပမှာ  
ဖြစ်ကြောင်း ကြေညာပါတယ်။ (ဩဘာသံများ)

**အခမ်းအနားမှူး။** ။အမျိုးသားလွှတ်တော် ဥက္ကဋ္ဌ ဌကြီး ပြန်လည်ထွက်ခွာပါပြီ  
ခင်ဗျား။

**အခမ်းအနားမှူး။** ။အားလုံး ထွက်ခွာနိုင်ပါပြီ ခင်ဗျား။

[ပထမအကြိမ် အမျိုးသားလွှတ်တော် စတုတ္ထပုံမှန်အစည်းအဝေး (၃၈)ရက်မြောက်နေ့  
အစည်းအဝေးကို ၁၅:၂၈ နာရီအချိန်တွင် ရပ်နားပါသည်။]